

❁ పద్యకావ్యములు. ❁

| | ప్రతి 1-3 ద్వి. అ. |
|---|--------------------|
| అడవిమల్లెలు | ... 0 8 |
| అధ్యాత్మరామాయణము | ... 1 8 |
| * అనంతసింధుదము, ఛందోదర్పణము | ... 2 0 |
| అనిరుద్ధచరిత్రము, కనుపర్తి అబ్బయ్యామాత్యప్రణీతము | ... 0 10 |
| * అప్పకవీయము, శ్రీగిడుగు రామమూర్తిపంతులుగారి విమర్శతో నున్నది | ... 5 0 |
| అంబరీషోపాఖ్యానము, సటీక (భాగవతము) | ... 0 6 |
| అముక్తమాల్యద, (విష్ణుచిత్తీయము) | ... 6 0 |
| అంజనేయదండకము, హనుమద్దండకము | ... 0 2 |
| అంధ్రభాగవతము, పోతనామాత్యప్రణీతము, ఇదినఱుకుముద్రిత మైన ప్రతులకన్న అన్నివిధముల బాగుగ నున్నది | (అచ్చు) |
| శ్రీమదాంధ్రభారతము, పద్యకావ్యము:— | |
| ఆది, సభాపర్వములుగల సంపుటము | ... 4 0 |
| ఆరణ్యపర్వము | ... 4 0 |
| విరాటోద్యోగపర్వములు | ... 4 0 |
| భీష్మద్రోణపర్వములు | ... 4 0 |
| కర్ణశల్యసౌప్తిక స్త్రీపర్వములు | ... అచ్చు |
| కాంతిపర్వము | ... ” |
| అనుకాసనిక, అశ్వమేధ, ఆశ్రమవాస, మాసల, మహాప్రస్థానిక, స్వర్గారోహణపర్వములుగల సంపుటము | ... 4 0 |
| * కవికర్ణరసాయనము, (మాంధాతచరిత్ర) | ... 2 0 |
| అంధ్రభాషార్థము, ఆట్టబైండు | ... 0 12 |
| ” కాలికోబైండు | ... 1 8 |
| * కవినంశయవిచ్ఛేదము, అడిదము సూరకవిది | ... 0 12 |
| కవిరాజమనోరంజనము | ... 1 4 |
| కృష్ణరాయవిజయము | ... 0 8 |

శ్రీ రస్తు.

ద క్తాంగ ద చ రి త్ర మ ను
ఏ కా ద శీ మా హా త్త్య ము

ప్రాథకవి మల్లనార్యప్రణీతము.



చెన్న పు రి:

వావిళ్ల రామస్వామిశాస్త్రులుఅండ్సన్స్ వారిచే

ప్రి క టి త ము.

1938

All Rights Reserved.

ఉ. ఆదిమశక్తి శంకరునియర్ధశరీరమున న్వసించుము
తైదువ మంచుగుబ్బలికి నాత్మజ షడ్గుణ గన్నతల్లి బ్ర
హ్మాదిసమస్తదైవతసమర్చితపాదసరోజయుగ్మయ
త్యాదరలీలశాంకరిదయాగరిమృ మముబ్రోచుఁగావుతన్. 4

చ. తలిరులుకూర్తముల్ మణులుతారలుబంతులుమఱిపండ్లుకా
మాళులనటుల్ సుమంజరిగుహాహిబయల్ తెఱిలద్రులంబుజం
బలరులిగుర్ల తల్వసువులద్దములిందుఁడు శ్రీలుముత్యముల్
తోలకరిమీలువిండ్లు నెలతుమ్మెదలిర్లలినిందిరాంగముల్. 5

సీ. తమము ¹క్రొన్నె లవిండ్లు తమ్ములు శ్రీ లద్ద
ములు చంపకము ముత్యములు పవడము
శశికందుకము సంకుజక్కవల్ వసుగుహల్
బిసము లబ్జంబులు పెసరుగాయ
లలరులు ఫణి పీచు లభ్రంబు సుడి రావి
యాకు నైకత మంటు లతను దోనలు
మఱిపండ్లు ప్రసూనమంజరుల్ కూర్తముల్
మణులు తార లిగుళ్లు మరునివలక

తే. యనంగ దగుముప్పదియు నాల్గు నంగకముల
గంధగజయాన కలకంఠి కనకవర్ణ
పుష్పగంధి లతాంగి కర్పూరహాస
నీరనిధిశ్య మాయింట నిలుచుఁగాత. 6

క. వాణిక్ బురాణిక్ బుస్తక
పాణిక్ శుకవాణిక్ గమలభవురాణి గుణ

శ్రేణి నలివేణి నుతగీ

ర్వాణి గల్యాణి గొల్తు వాక్చాతురికిన్.

7

మ. ధననాథప్రియకంఠ కాళిమము మోదం బొప్ప నీక్షించి చ
య్యన జంబూఫలమంచుడాసి నిజహస్తాగ్రంబు వేసాచియే
పునఃబల్తారునుబిట్టు రాదిగుచు వేల్పుంబ్రోడవిఘ్నే శ్వరుం
డనుమోదంబున జేయు మత్కృతికి నత్యంతంబు నిర్విఘ్ను

క. మది దలఁతు విభీషణు నా

[మున్.

రదు వ్యాసు వసిష్ఠు నరు బరాశరు చుక్తాం

గదు బుండరీకు భీష్ము శు

కు బాల్కు బ్రహ్మాదు శౌనకు న్నా భాగున్.

9

చ. హరి శిఖి దంతి వైత్య వరుణానిలయక్షశివుల్ గజాజకా
సరసర సక్ర కైణ హయ శాక్రమేరులు వజ్రశక్తిము
ద్గరశరపాశకుంతసృణి కార్తుకహస్తులు భోగశుద్ధిసం
గరజయశౌర్యస్వజయకామ్యవిభూతులు మాకు నీవుతన్

క. మనమున నేనింపుదు మ

జ్ఞనకుని శ్రీవత్సగోత్రసాగచంద్రున్

ఘను బోతయ మంత్రీశ్వరు

ననయంబును భక్తి నమ్మశాంబాప్రియునిన్.

11

సీ. ఫాలపట్టిక బాశుపతమహామంత్రభ

స్త్రీపుండ్రము కాంతమహిమమీఱు

గతిమండలమున నీర్కా విధోపతిమీఱు

వెల్కట్టుపచ్చడం బలపుమిగుల

క. వన జల ¹కేళీ శశి రవి

తనయోదయ పాన యాన దౌ త్యాభి వివా

హ నృప రతి విరహ ఋతు మం

త్ర నగాహవ నగరవర్ణ నలు దగు గృతులన్.

18

చ. ఎటుంగరు ఛందముల్ చదువ రేమియు శాస్త్రము శబ్దవిద్యలోఁ
బటుపగలంకృతుల్ రసముభావము బ్రక్రియ శయ్యనృత్తియు
నైఱయంగఁజూడరల్పులవనిగ వితల్ సమకూర్పఁజూతు రే
కొఱ యవి సత్కవీశ్వరులకున్ మది కిం పాదవింపఁ జేయునే.

క. నగుబాటు కోర్చి కవితా

ప్ర గల్భుండ నటంచు గుకవి ప్రజ్ఞలఁ బోవున్

తగునా బాణోచ్ఛిష్టం

జగత్త్రయం బనెడిసిగ్గు చాలదె తమకున్.

20

ఉ. చెప్పఁగ లేదుగాని మది సిగ్గొకయింతయు లేక దుష్కృతుల్
తప్పు లటంచు సత్కవిత దాతల కప్రియ మొందునట్లుగా
నప్పటికప్పటిక విడఁగనాడుదు రాడిన నేమి యీప్రభుల్
తప్పులు గామియున్ గృతివిలాసములన్ వినిమెచ్చకుందురే.

క. వడిఁ బెట్టుకోక తేనియ

విడిచి నెఱసు లేటి పట్టువిధమునఁ గుజనుం

డడరిన కవితాసారం

²బెడరి వ్రణంబులు వహించు హృదయమునందున్.

22

క. నీ రు³డిగి పాలు గైకొను

సారమరాశంబుకరణి సుసజ్జకపుల్

నేరములు వదలి కవితా

సారము: దగు మీరు మానసముల గ్రహింపన్. 23

శా. సౌరభ్యంబునుబంధచాతురితగ్గ శయ్యాచమత్కారశృం
గారంబుగ్ వివిధార్థముల్ సరససాంగత్యంబు నానాకళా
పారీణత్యము మంజువాగ్విభవముగ్ బాంచాలరీతిం దగ్గ
వారస్త్రీయును బోలె నొప్పువలదా వర్ణింపఁ గావ్యంబిలన్.

క. నానుళ్లును శృంగారము
నానావిధ వృత్త వర్ణనలు సంపూర్ణం
బై నిల్చినకృతి సత్కృతి
గా నుతియింతురు గదా సుకవు ¹లెయ్యెడలన్. 25

క. జాజుల పొట్లము విప్పిన
యోజఁ గవిత్వంబు వెలయకుండిన సభలగ్
బూజింతురె యాకృతి బుధ
రాజులు రాజులును సుకవిరాజులు గరిమన్. 26

చ. వడియునుబ్రాసముగ్ గణము వర్ణన లర్థము శబ్ద మొప్పునే
కడమయు లేదుమత్కృతికిఁగైకొనిచూడుడు సత్కవీంద్రులె
య్యెడ నెదియొక్కసద్యముసనిందులసత్త్వముపద్దలోచనల్
²కడివెడునూటిలో మెగుగుగైకొనిపాక మెలుంగుకై నడిన్.

వ. అని యిష్టదేవతాప్రార్థనంబును బురాతనసుకవీంద్రవర్ణ
నంబును గుకవినిరాకరణంబును గావించి యొక్క మహా
భాగవతసత్కథాబంధురంబును నల్పప్రయాసంబును నధిక
ఫలంబును ముకుందచరణాంబులందభక్తికారణంబు నగురుక్మాం

గదచరిత్రం బాంధ్రభాష గద్యపద్యంబుల నిర్మింతు నని
తలంచియున్న యవసరంబున. 28

సీ. పులితోలురెంటెంబు వెలిపట్టుగెంటెంబు
గటిమండలంబున గరిమఁ దనర
భసితాంగరాగంబు బహుగంధయోగంబు
బాహుమధ్యంబునఁ బరిధి¹వింప
శీతాంశునవకాంతి చేమంతిపూబంతి
యుత్తమాంగంబున నొఱపుఁ జూప
గండపెండేరంబు కలితమంజీరంబు
పాదపద్మములందుఁ బ్రతిఘటింప

తే. నర్థనారీశ్వరస్వామి యైతనర్పు
దక్షపురిభీమలింగంబు దయ పొసంగ
నర్థిగల నాకుఁ బ్రత్యక్ష మైనఁ జూచి
మోద మిగురొత్తఁ బాదాబ్జములకు మ్రొక్కి.. 29

సీ. గంగానదీజూట కైరవాప్తకిరీట
శమనకవాట పశ్యల్లలాట
వ్యాఘ్రాసురాఖేట వనజాసనకరోట
విబుధపర్వతకూట వేదఘోట
మృత్యువక్త్రచవేట మిహిరపాదాశాట
జితకాలకూట యానత²వికాట
దూరికృతాశాట తృటితకుంభినిశాట
వరభక్తసంఘాట వజ్ర³ఘోట

తే. వాఙ్మీరాఘాట దురితపావకకృపీట
 ఘనభుజాస్థోట భూమిపంకజవరాట
 తాపసస్తోత్ర వాచాట దక్షవాట
 భీమశివలింగ హాటకస్తోమపాట!

30

సీ. సప్తగోదావరీజలనవీనవిహార
 హారవిస్ఫురితమహాభుజంగ
 జంగమస్థావరసకలాత్త సంచారు
 చారణామరనేవ్యచరణపద్మ
 పద్మానిజేశ్వర ప్రకటితాయతబాణ
 బాణదైత్యేశ్వరభావనిలయ
 లయకాలతాండవోల్లాసకేళీకల్ప
 కల్పకోటిసహస్రకాలహరణ

తే. రణసముత్సాహవిజయ గోరజగమన
 మనసిజాయోపహరణ భీమప్రతాప
 తాపసస్తోత్ర ధారణ ధ్యానపక్ష
 దక్షపురిభీమలింగ కాంతాశుభాంగ.

31

సీ. చంద్రకోటిప్రభాసౌందర్యవిలసిత
 సిత మహారోగవర్జిత ¹వృషాంఘ
 అంకాగ్రజైలకన్యాహాపవిభ్రమ
 భ్రమరమేచకకంఠభంగదేశ
 దేశాక్షిరాగసందితమనోరంభ
 జీవాత్మపరచూత్మభావహృద్వి

గదచరిత్రం బాంధ్రభాష గద్యపద్యంబుల నిర్మితం నని
తలంచెయున్న యవసరంబున. 28

సీ. పులితోలురెండు వెలిపట్టుగెండు
గటిమండలంబున గరిమఁ దనర
భసితాంగరాగంబు బహుగంధయోగంబు
బాహుమధ్యంబునఁ బరిధి¹వింప
శీతాంశునవకాంతి చేమంతిపూబంతి
యుత్తమాంగంబున నొఱపుఁ జూప
గండపెండేరంబు కలితమంజీరంబు
పాదపద్మములందుఁ బ్రతిఘటింప

తే. నర్థనారీశ్వరస్వామి యైతనర్పు
దక్షపురిభీమలింగంబు దయ పొసంగ
నర్థిగల నాకుఁ బ్రత్యక్ష మైనఁ జూచి
మోద మిగులొత్తఁ బాదాబ్జములకు మ్రొక్కి. 29

సీ. గంగానదీజూట కైరవాప్తకిరీట
శమనకవాట పశ్యల్లలాట
వ్యాఘ్రాసురాభేట వనజాసనకరోట
విబుధపర్వతకూట వేదఘోట
మృత్యువక్త్రచవేట మిహిరపాదాశాట
జితకాలకూట యానత²వికాట
దూరీకృతాశాట తృటితకుంభినిశాట
వరభక్తసంఘాట వజ్ర³ఘోట

తే. వాజ్ఞే రాఘాట దురితపావకృపీట
ఘనభుజాస్థోట భూమిపంకజవరాట
తాపసస్తోత్ర వాచాట దక్ష వాట
భీమశివలింగ హాటకస్తోమపాట!

30

సీ. సప్తగోదావరీజలనవీనవిహార
హారవిస్ఫురితమహాభుజంగ
జంగమస్థావరసకలాత్మ సంచార
చారణామరసేవ్యచరణపద్మ
పద్మానిజేశ్వర ప్రకటితాయతబాణ
బాణదై త్యేశ్వరభావనిలయ
లయ కాలతాండవోల్లాస కేళీకల్ప
కల్పకోటిసహస్ర కాలహరణ

తే. రణసముత్సాహవిజయ గోరాజగమన
మనసిజాయోవహరణ భీమ ప్రతాప
తాపసస్తోత్ర ధారణ ధ్యానపక్ష
దక్షపురిభీమలింగ కాంతాశుభాంగా.

31

సీ. చంద్రకోటిప్రభాసౌందర్యవిలసిత
సిత మహారోగపర్జిత ¹వృషాం
అంకాగ్రశైలకన్యాహూపవిభ్రమ
భ్రమర మేచకకంత భంగదేశ
దేశాక్షిరాగనందితమనోరాజీర
జీవాత్మ పరమాత్మ భావసూక్ష్మ

సత్వరజ స్తమస్సౌభాగ్యగుణయుక్త
యుక్తతరమఘప్రయోగదమన

తే. మనసిజాయోపహరణాన్నిజనకనేత్ర
నేత్రసందోహ కలనాధునీప్రఘోష
ఘోష భాషారతీశవిశేషబాణ
బాణవత్సల భీమేశ పార్వతీశ.

32

చ. అని వినుతించునన్ను హృదయంబున సత్కృప ¹తేలువాఁగ
గనుఁగొని నీవు సెప్పనొడికంబుగఁ బూనినయీప్రబంధమున్
దన కిప్పు డంకితంబు విదితంబుగఁ జేయు మటన్న నట్లకా
కని యలభీమనాథునకు ²నప్పటియుం బ్రణమిల్లి వేడుకన్. 33

క. ఘనరుక్మాంగదచరిత్రముఁ

దన కిమ్మని భీమశివుఁడు దా నర్థింపన్

గనుటయె ప్రాధకవీంద్రున

కనయము నణిమాదిశుభము లందుట తలఁచన్.

34

ఉ. శ్రీహరివాసర వ్రతవిశేషము దాఁ గృతి సంచితార్థ మా
శ్రీహరిమిత్రుఁ డీకృతికి జెన్నె సలార నధీశుఁ డుత్తముల్
శ్రీహరిభక్తు లీకృతికి జిత్తమునన్ విని మెచ్చువారు నా
కీహిత మింతకంటెఁ గలదే తలపోయఁగ నెన్ని భంగులన్. 35

క. బంగారమునకుఁ బరిమళ

³మంగీకము గాఁగఁ గల్గినట్లయ్యెను రు

క్మాంగదచరిత్రకు భీమయ

లింగం బధినాథుఁ డగుట లెక్కింపంగన్.

36

1 జైయి (వ) వాఁగఁగా. 2 నర్పణతం. 3 మంగీకారమును గలిగి
నట్టుల యల రు.

క. కావున నే రుక్మాంగద
భూవరుచరితంబు చెప్పఁ బూనితి మొదలన్
దేవుని దాక్షా రామ
శ్రీవిభవవిశేషమహిమ చెప్పఁగ వలయున్.

37

సీ. కామ్యార్థఫలసముత్కరకల్పతరువాటి
దళితపాతకకోటి దక్షవాటి
ప్రణతకల్యాణైకగుణమణివ్రజవేటి
¹ధాత్రికటిశాటి దక్షవాటి
సన్తునీంద్రారామసస్యమేఘసోఢిటి
²దమితరోగనిశాటి దక్షవాటి
రథవిమానాతపత్రపతాకగజఘోటి
తాపాద్రిశతకోటి దక్షవాటి

తే. దర్శితాశాలతాకోటి దక్షవాటి
దసరునిగమావిపురిచేటి దక్షవాటి
ద్వారనేవితకణ్ణాటి దక్షవాటి
రక్షి తేందుకిరీటి శ్రీదక్షవాటి.

38

—ॐ పవ్యంతములు. ॐ—

క. ఏవంవిధపురపతికిని
భూవినుతవిశేషమతికిఁ బుణ్యప్రతికిన్
నైవల్యరతికి నిర్జిత
దేవాహితతతికి భక్తదృఢసంతతికిన్.

39

క. పురుహూతదత్తసుందర
తరుణీవిరచితసవీరతరగానకళా

సరసనవలాస్య¹కీలిత

పరమానందునకు జూటభరితేందునకున్.

40

క. అమితమహోత్సవసమయ

ప్రమదాజనవాద్యమానపటుమురజధిమిం

ధిమిమేఘనాదనర్తిత

సమదమయూరునకు దుష్టజనదూరునకున్.

41

క. చతురాగమవేదాంత

ప్రతిపాదితవిభవునకు శుభప్రభువునకున్

క్షీతిధరరాజతనూజా

కృతసల్లాపునకు మేరుగిరిచాపునకున్.

42

క. అంభోధిమథససమయవి

జృంభితసురదైత్యగర్వజిత్వరగరళా

రంభప్రతికారునకును

జంభారికృతస్తుతిప్రసవహారునకున్.

43

క. ²కంతకళంకునకును ను

త్కంతాసంఘటితచతుర³తరవీరవధూ

కంతగ్రహంకునకు నతి

కుంతితదైత్యునకు భక్త⁴గుణనిత్యునకున్.

44

క. జాలంధరముఖదైత్యా

భీలప్రఖ్యాతమదవిభేదనరేఖా

శూలాయుధపటునిక్రమ

హేలూహస్తునకు గుముదహితమస్తునకున్.

45

క. రవి గణప మాతృ కాంబుజ
భవ వాణీ గుహ శివా సువర్ణధ్వజ ఘై
రవ ముఖదిక్పతివినుత
స్తవసమ్మోదనకు విభవసంపాదనకున్. 46

క. వామాంకకలితగౌరీ
భామాకుచకుంభ ¹మృదులపంకవిలిప్త
శ్రీమహితోరస్థస్థునకు
భీమయదేవునకు శాంతపృథు ²భావునకున్. 47

ప. అత్యంతభయభక్తితాత్పర్యంబుల ననేకసాష్టాంగదండప్రణామంబు ³లాచరించి యష్టహాదేవుని గృతినాయకుని గావించి నాయొనర్పంబూనిన రుక్మాంగదచరిత్రంబునకుం గథాక్రమంబెట్టి దనిన. 48

—ॐ క థా పా రం భ ము. ॐ—

ఉ. పుణ్య ⁴నివాస ముత్తమతపోధనదేశము నిత్యము క్తసా
ద్గుణ్య మగణ్యయజ్ఞపరి ⁵తర్పితహోతృవిశేషమంత్రసా
ద్గుణ్యము సిద్ధసాధ్యమునితోషక మై విలసిల్లు నైమిశా
రణ్యము యోగిపుంగవశరణ్యము నానుతి ⁶కెక్కు థాగుణిన్.

ఆ. అనఘ మై తనర్చు నానైమిశారణ్య
పుణ్యదేశమున నగణ్యమహిమ
వర్ణనీయ మైన ప్రేక్షనయాగంబు
నందు వైభవంబు లతిశయిల్లు. 50

1 సునృణ. 2 బాహు. 3 లు సమృద్ధి. 4 విలాస. 5 తోషిత.

సీ. శాండిల్య మౌద్గల్య మాండవ్య కశ్యప
 వ్యా సాత్రి కౌండిన్య వాలఖిల్య
 హరిత పిప్పల రైభ్య వరతంతు గాలవ
 బక దాల్భ్య గౌతమ శుక వసిష్ఠ
 కౌశిక చ్యవన మార్కండేయ నారద
 జమదగ్ని భృగు పరాశర శమీక
 కణ్వ జాబాలి సాంఖ్యాయన వాల్మీకి
 కపిల భరద్వాజ కలశజన్మ

తే. శృంగి తృణబిందు భరత మతంగ శక్తి
 గర్గ శ్రీవత్స మునివరుల్ ఘనత మేఱయ
 వరసభాసీను లై వినువారలకును
 విమలవాగ్భంగిఁ గర్ణామృతములు గాను.

51

సీ. వారాహ వాసిష్ఠ నారదీ యాదిత్య
 సందోహ మతిభక్తి గొందఱకును
 వైష్ణవ శ్రీభాగవత భవిష్యత్తర
 కూర్మ పద్మంబులు కొందఱకును
 బ్రహ్మాండ మత్స్య మార్కండేయ వామన
 స్కాందంబు లనురక్తి గొందఱకును
 గారుడ బ్రహ్మ లింగ బ్రహ్మవైవర్త
 గురువాయుసంహితల్ కొందఱకును

తే. మఱియు నొకకొందఱకు సుధామధురవాక్య
 సమితి భారతరామాయణములు దెలియ
 వరుస వక్కాణ మొనరించువ్యాసశిష్యు
 వాగ్విరాజితు నుగ్రశ్రవసునిఁ జూచి.

52

క. తరణి నొక టొకటి పావకు
సరసిజభవు రెండు నాల్గు జలశాయిని శం
కరుఁ బదియుఁ గాఁ బురాణము
లిరవుగ వర్ణించుఁ బదియు సెనిమిది వరుసన్. 53

క. అందును బ్రహ్మాండశ్రీ
సందర్భపురాణ మెన్నఁ జనుఁ దన్త ధ్యం
బందును గుక్తాంగదకథ
యందం బై యొప్పుఁ జొప్ప నగు నది మాకున్. 54

ఉ. నీవు కథాప్రసంగముల నేర్పరి వెల్లపురాణవాసనల్
వావిరి నీముఖస్థములు చన్నె దల్కిప్పుగ మాకుఁ బుణ్యసం
భావిత మై ధరిత్రీ నతిపావన మై యపవర్గసంపదు
జ్జీవన మైననువ్రతిము చెప్పు ముదారవచోవిశారదా! 55

సీ. మునినాథ! రుక్మాంగదనరనాథుఁడు తొల్లి
యేకాదశీవ్రత మెట్లు సలిసె
దద్రాజ్యమున నెట్లు ధర్తంబు వర్ధిలై
యమలోక మేల దైన్యంబు నొందె
వనజసంభవున కేమనవిఁ జెప్పెను జముం
డేల పుట్టించె మోహిని నజుండు
మందరాద్రికి నేల మానిని చనె వేట
లాడ నేటికిఁ బోయె నచనివిభుఁడు

తే. కాంత మోహిని నేరితిఁ గలసె సతఁడు
వ్రతము వలదని యిది యేల వాడు లడిగె
బుత్తు నేటికి హింసింపఁ బూనెఁ దండ్రి
యప్పు డేరితిఁ బ్రత్యక్షమయ్యెఁ జక్రి.

క. అని పలుకువారిమాటలు

విని సూతుఁడు సంతసిల్లి వినయోక్తుల నా

మునిచంద్రులమనములు నా

ననములు వికసింపఁ బలికె నగు మొగ మలరన్.

57

చ ఘనులు మహానుభావులు జగన్ను తపుణ్యకథాప్రవీణవా

గ్వనధులు మీ రెఱుంగని ననప్రతసంఘము లే నెఱుంగనే

ర్తునె ననుఁ బెద్దఁ జేసి దయతో వినఁ గోరుట కాక తారు వెం

చిన శుకవాక్యముల్ వినఁగఁ జిత్తమెల ర్పెడువారికై వడిన్. 58

క. కావున మును రుక్మాంగద

భూవనుఁ డొనరించునట్టి పుణ్యవ్రత మే

భావించి మీకుఁ జెప్పెదఁ

బావన మావ్రత మటంచుఁ బలికె నియతుఁ డై.

59

ఉ. తెల్లని పాముపానుపును దెల్లని వార్వము నెక్కుబిడ్డఁడున్

దెల్లనిదీవిపై విడిచి తెల్లనితమ్ముల మీరుకన్నులున్

దెల్లనిమోము గుఱ్ఱమును దెల్లనిమామయుఁ దెల్లఁచెదువున్

దెల్లనికోడలుం గలుగు తెల్లనికూతురితండ్రిఁ గొల్పెదన్.

క. శ్రీదంబులు జితకలుషవి

షాదంబులు మునిమనఃప్రసాదంబులు భూ

మోదంబులు భవపాశ

చ్చేదంబులు వాసుదేవుశ్రీపాదంబుల్.

61

క. కరణంబులు భవసాగర

తరణంబులు శుభరమావతరణంబులు సా

దరణంబులు జితకలుషా

చరణంబులు హరిపదాబ్జసంస్థరణంబుల్.

62

క. కుందనములు పరమపద

స్పందనములు ముక్తి నీయ చందనములు శ్రీ
నందనములు కలుషపరి

స్పందనములు శాస్త్రపాణిపదచందనముల్.

53

క. అని యదునందను శ్రీపద

వనజంబులు దలచి మ్రొక్కి వ్యాసమునీంద్రున్
మనమున నేవించి తపో

ధనుఁడు వినుం డనుచుఁ బలికెఁ దపసులతోడన్.

64

సీ కాశ్చీర మగ ధాన్ధ్ర కాంభోజ కరహాట

ఘోట నూళవ మత్స్య లాట కుకుర

ఘూర్జర కర్ణాట ఘోట్టాణ కురు ముద్ర

కేరళ సావీర హారసేన

సింధు మహారాష్ట్ర చేసి పాండ్య విదేహ

కుంతల ద్రావి డావంతి నిషధ

పంగాంగ మరు చోళ బంగాళ నేపాల

పాంచాల సాల్వ బర్బర మరాళ

తే. శక విదర్భాదివివిధ దేశములఁ గలుగు

పట్టణవ్రాతములలో నపారకీర్తి

నఖిలసౌభాగ్యవైధవాయతన మగుచు

జగతిఁ బొగడొందఁ దగు విదిశాపురంబు.

65

చ. శ్రుతియుతులర్కతుల్యులు పసుప్రభులగ్నిసముల్ కులాచల

ప్రతిమము లాశుయాంశములు రత్న పుబ్బామృత కల్పవృక్షసం

తతులు దలంప సమృద్ధమునన్ ద్విజరాజకుమారవైశ్యన

ర్జితభటసామజాశ్వతరుణీజనమానవకోటు లున్నతన్.

66

క. అందుల విప్రోత్తములు పు

రందరగురుసదృశు లపరరాజీవభవుల్

వందితపరమేశ్వరగో

విందపదాంబుజులు వేదవేదాంగవిదుల్.

67

ఉ. మిత్రసమానతేజులు సమిద్రఘురాములు వైరివాహినీ

గోత్రమహీధరాఘశరకోటు లఖండనిరంకుశక్రమ

క్షాత్రులు సామజాశ్వరథసంక్రమణైకసమర్థులు త్తమ

క్షత్రియులర్కసోమకులసంభవు లుండుదు రష్టరంబునన్. 68

క. మేటిధనధాన్యసంపదఁ

గోటులకును బడగ లెత్తికొన నమ్మంగా

ఘోటక గజ రత్నాంబర

కోటలఁ గలవైశ్యు లచటఁ గోటులతరముల్.

69

క. ఆద్రులు ధైర్యంబున బల

భద్రులు భుజశక్తి నహితభంజనమున సౌ

భద్రులు తత్పురమునఁ గల

శూద్రులు శూద్రకసమానశోభితశౌర్యుల్.

70

సీ. శృంగారరసమునఁ జికిలిసేయించిన

కంతుమోహనసాయకంబు లనంగ

మెఱసి పోకను నిల్చి మెలఁత లై కనుపట్టు

కారుక్రోమైఱుఁగులగము లనంగ

వరరూపలావణ్యవైభవశ్రీమూర్తు

లన మించునవకల్పలత లనంగ

మురివెంపునడలచే గరువంబు దళుకొత్తు

పసమించు రాయంచపదువు లనంగఁ

తే. జిత్తజుని తేరికలికిరాచిలుక లనంగ
గాంతిఁ జూపట్టునవచంద్రకళ లనంగ
మగల నెలయించుమరునిదీమంబు లనంగ
వారసతు లుందు చప్పురవరమునందు.

71

సీ. కాలకంధరచాపఖండనోద్ధతరాఘ
వామోఘతీవ్రశరాన్నిఁ దెగక
కలశోద్భవోదగ్రకిరణహస్తమటీర
కోణకోటరమునఁ గ్రుంగఁబడక
యాశ్వానలాభీలదుర్వాభీకర
జ్వాలికానిలిచేతఁ గ్రోలఁబడక
యక్షుద్రరౌద్రబాహుయోధసఖీరా
ట్పుక్షవిక్షేపంబుపాలు గాక

తే. రమణఁ జూపట్టు రత్నాకరం బనంగ
ఘుమఘుమారావసంరంభఘూర్ణమాన
మీనమకరోగ్రసక్రసమృద్ధిచేతఁ
బరఁగు విదిశాపురంబునఁ బరిభ్రజలము.

72

ఉ. కోట లగడ్డ లట్టడలు తొత్తడముల్ గవనుల్ కవాటముల్
హాటక గేహళుల్ వివిధయంత్రములాయుధహస్త్య గేహముల్
ఘోటకముల్ రథానలులుకుంజముల్ బహువాహినీపతుల్
సాటువ కెక్కువీరభటసంకులముం దగు నష్టరంబునన్.

73

వ. అన్నగరంబున కధీశ్వరుండు.

74

ఉ. సంగరరంగధర్మప్రదు శాశ్వతకీర్తిరమామనోహరుం
డంగభవాభిరాముఁ డభియాతిసృపాలచరేణ్యరాజ్యస

ప్రాంగపరిగ్రహుండు రజతాచలధీరుడు రాజరాజు రు
క్షాంగదమేదినిశ్వరుఁ డహర్పతివంశపవిత్రుఁ డున్నతిన్. 75

మ. ధరఁబాలించె బురూరపుణ్ సగరునిఁ ద్రైశంకునిఁ హైహ
యుఁ, బురుకుత్సున్నలు నంబరీషు రఘురాముఁ రంతి నం
గుఁ మరుత్తు రఘూత్తంసు భగీరథుం బృథు సుహోత్రు
న్నాహుషిఁ భార్గవుఁ, భరతత్వాధిపునిం దిలీపు గయు
మాంధాతఁ శశిఁ బోలుచున్. 76

సీ. దోషాకరత్వంబు తుహినాకరునియంద
మదవిక్రమంబు సావజములంద
విప్రలంభము విటీవిటజనంబులయంద
కుటిలత్వ మింతులకురులయంద
మధుససంగతి పుష్పమంజరీతతులంద
ఘర్షణంబులు హోటకములయంద
రాగాతిశయవికారములు గాయకులంద
వర్ణసంకరములు వ్రాతలంద

తే. పక్షపాతంబు నీడసంభవములంద
గుణపరిచ్యుతి మార్గణకోటియంద
సన్నుతికి నెక్క నమృహాసార్వభౌముఁ
డవనిఁ బాలించె బుధవర్ణ మభినుతింప. 77

క. మేదిని ధర్మము నాలుగు
పాదంబులు మోవ నాస్పహులుఁడు రాజ
శ్రీ దళుకొత్తంగ నేలుచు
నాదట నొకనాఁడు నిర్జరాధిపుమహిమన్. 78

సీ. హితబంధుజనపురోహితచయం బొకవంక
 నుత్తమక్షత్రియు లొక్కవంక
 గవిగాయకర్థిమాగధసంఖ్య లొకవంక
 నుడురాజబింబాస్య లొక్కవంక
 వేదవేదాంగకోవిదవిప్రు లొకవంక
 నూర్జితశ్రీమంతు లొక్కవంక
 రణసముద్భుటవీరరాహుత్తు లొకవంక
 నురుమంత్రిసామంతు లొక్కవంక

తే. జతురు లొకవంక సకలశాస్త్రప్రవీణ
 హృదయు లొకవంక గొలువ సమిద్ధమహిమ
 బరంగు రుక్మాంగదక్షోణిపాలుకడకు
 నరుగు దెంచిరి శుకశౌనకాదిముసులు.

79

క. చను దెంచిన సంయములన్
 గనుగొని భయసంభ్రమములు గడలుకొనంగా
 వినయమున నెదురుగాఁ జని
 మునిచంద్రులపాదపద్మముల కెఱుగుటయున్.

80

సీ. ఆరోగ్య మస్తు దీక్షాయురస్తు యశోస్తు
 శ్రీరస్తు సంకల్పసిద్ధి రస్తు
 హరిభక్తి రస్తు సుస్థిరతాస్తు మహిమాస్తు
 విప్రప్రసాదోస్తు విక్రమోస్తు
 విఖ్యాతి రస్తు దిగ్విజయోస్తు సామ్రాజ్య
 మస్తు మోదోస్తు కళ్యాణ మస్తు
 విభవోస్తు సస్యాభివృద్ధి రస్తు నయోస్తు
 దానకామోస్తు సత్కంఠి రస్తు

తే. ధనకనకవస్తువాహనధాన్యపుత్ర
 పాత్రలాభోస్తు నిత్యసాగార్యమస్తు
 ప్రతిభటాఘ్నయోస్తు భూపాలనైక
 శక్తిరస్తు సదైవ తే జనవరేణ్య!

81

కవరాజవిరాజికవృత్తము.—

అని మును లీక్రియ దీవన లందఱు
 నన్నివిధంబుల నిచ్చిన న
 జనపతి చంద్రుడు కైకొని వాగలఁ
 జయ్యనఁ దోఁతొని దెచ్చి సుఖా
 ససములయం దిడి యర్ఘ్యము పాద్యము
 సన్నుతిమీఱఁగ నిచ్చి సమ
 ర్చనములు సేసి కరంబులు మోడ్చి తే
 రంబుగఁ గన్గొని యిట్లనియెన్.

82

ఉ. ధన్యుడ నైతి మీకృపకుఁ దావల మైతి సమస్తరాజరా
 జన్యులలోన ధర్మగుణశాశ్వతకీర్తుల నెల్లవారికిఁ [సా
 మాన్యుడనైతి మీరు బహుమానముతో నిట యేగుదేర
 మాన్యుల కిట్టిభాగ్యమహిమల్ సమకూరు నెయ్యెయగంబునన్.
 వ. అని యమ్మహివల్లభుండు పెన్నిధిం గన్న పేదచందంబున
 నత్యంతసంతృప్తాంతరంగుం డై యమ్మహాయోగిపుంగవుల
 కిట్లనియె.

84

ఉ. ఏవ్రత మెల్లలోకముల నెన్నిక కెక్కు మహాప్రసిద్ధిచే
 నేవ్రతమెందుఁ బాపహరి మెప్పుడు నేవ్రతముత్తమోత్తమం
 బేవ్రత మెల్లసంపదఁ సచ్చరమారమణీసునోహరుం, డేవ్ర
 తమాచరింపఁ దనయిచ్చు బ్రమోదమునొందు నిచ్చలున్. 85

- క ప్రతముల కన్ని టికించెను
ప్రతివెట్టంగరాని దై శుభప్రదమై ను
ప్రతరాజం బగునత మా
నతి యిచ్చి కృతార్థుఁ జేసి ననుఁ బ్రోవఁ దగున్. 86
- వ. అని విన్నపం బొనర్చుటయును. 87

భుజంగ ప్రయాతము.

ధరామండలిన్ గల్లుధర్మవ్రతంబుల్
పురాణంబులన్ శాస్త్రపుంజంబులందున్
గరం బింపు సొంపారఁగాఁ గాంచి మానుల్
పొరిం బల్కి రిట్లంచు భూపాలుతోడన్. 88

- సీ. అమితపాపౌఘచంశాటవీఘనదాహ
శిఖికిల యేకాదశీవ్రతంబు
దర్పితాహితదైత్యదళనోగ్రవిష్ణుకా
క్షేయకం బేకాదశీవ్రతంబు
కఠినపాతకసముత్కరభేకలోకభు
ద్విహ్లాగం బేకాదశీవ్రతంబు
సంసారసంతాపసంతప్తమానసి

జీవనం బేకాదశీవ్రతంబు
తే. సువ్రతాశల్ప మేకాదశీవ్రతంబు
చిరశుభాకార మేకాదశీవ్రతంబు
చిన్తయానంద మేకాదశీవ్రతంబు
శ్రీసమంచిత మేకాదశీవ్రతంబు. 89

- సీ. పుణ్యభూములలోనఁ బురుషోత్తమమువోలె
గ్రహములలో దినాకరుడువోలె

సంభోనిధులలోన నమృతార్ణవమువోలె
 నగములలో, మేరునగమువోలె
 నాశ్రమంబులలో గృహస్థాశ్రమమువోలెఁ
 దరువులలోఁ గల్పతరువువోలె
 నధికదానములలో నన్నదానమువోలె
 మణులలోఁ గౌస్తుభమణియుబోలె

తే. స్వర్గమున భూమియందు రసాతలమున
 బ్రతి యొనర్పఁగ రానిసువ్రతము సకల
 మంగళాస్పద మఖిలసంపత్కరంబు
 క్షితితలేశ్వర! యేకాదశీవ్రతంబు

90

క. ఆపుణ్యవ్రతశీలుఁడు
 కాపురుషుం డైన పాపకర్తుం డైనఁ
 శ్రీపతిసాయుజ్యంబును
 వే పడయును సత్య మిది వివేకనిధానా!

91

క. సుర దొరసిన గంగాంభరి
 పరిపూరితఘట మశుద్ధిఁ బరఁగినక్రియ భూ
 వర! దశమివృద్ధి గలసిన
 హరిదివస మయోగ్య మెంత యధికం బయినన్.

92

క. పాయుఁ బితృబుణము గయయం
 దాయత మగు బ్రహ్మహత్య యణఁగున్ గాశిన్
 ఏయేవిధమున నున్నన్
 పాయదువో దశమివృద్ధి పాపం బిలఱోన్.

93

క. భక్తి యెలర్పఁగఁ దగుళా
 స్తోక్తంబుగ నాచరింపు మురుపుణ్యనిధీ!

వ్యక్తంబు గాఁగ విను వి

ధ్యుక్తంబుగఁ జెప్పెదము యథోచితలీలన్.

94

ఉ. స్నాన మొనర్చి ధౌతపరిధానములఁ ధరియించి యంటఁగాఁ
గానిమనుష్యులం గనక కల్లలు వల్కుక యుగ్రకృత్వముల్
మాని వినిద్రుఁ డై నియతమానసుఁ డై తమలంబుఁ దక్కి శ్రీ
జానిపురాణముల్ వినుట సంగతి శ్రీహరివాసరంబునన్. 95

సీ. దశమినాఁ డేకభుక్తము నేసి మఱునాఁ డ

హోరాత్రముల భక్తి నుపవసించి

హరిమందిరమున జాగర మొప్పుఁ గావించి

వేగిన ద్వాదశవేళయందు

విప్రోత్తములకు షడ్విధరసోపేతంబు

గా భుజింపఁగఁ బెట్టి కనకనిష్క

తతులు దక్షిణ లిచ్చి తదనంతరము సుహృ

జ్జనులతో నామిషక్షౌద్రశాక

తే. విరహితంబుగఁ బారణ వేడ్కఁ జేసి

నిద్ర దివ మెల్ల నర్జించి నియమపరత

మాపు భుక్త్యంగనాసంగమంబు లుడిగి

యుచితగతి నుండు మది యుత్తమోత్తమంబు.

96

క. ఈకరణి జరుపనోపక

యేకాదశిదివస మైస నిరుప్రొద్దు నిరు

త్సేకమున నుపవసించిన

శ్రీకాంతుండు త్తమముగఁ జేకొను నధిపా!

97

తే. అప్రహతి నొసరించెనే నదియుఁ గొఱత
గాదు నక్తంబు నేక భుక్తమున ననుచి
తంబు కావించుటయును దూష్యంబు గాదు
కాదు స్వేచ్ఛావిహార మేకాదశులను

98

తే. మహిమ మీఱంగ నాపాథమాసముఖ్య
భాద్రపదమాసకార్తికభవ్యమాస
రమ్యసితపక్షహరివాసరములయందు
వలయు శుష్కోపవాసంబు సలుప నరులు.

99

క ఈవిధములలో నొక్కటి
గావించినఁ బుణ్యమట్లు గాక యథేచ్ఛకా
గావరమున భుజించిన
వైవస్వతలోకమును నవశ్యతఁ బొందున్.

100

సీ. కనకంబు మ్రుచ్చిలించిన పాతకంబై న
గురుభామఁ బొందిన దురితమైన
గోవుఁ జంపినమహాకూరకీర్తిషమైన
విప్రభూములు ద్రోయువృజిసమైన
దేవభండారంబుఁ దిన్నదోషంబైన
గల్లు ద్రావినతీవ్రకలుషమైన
గొండెంబు వల్కిన గురుకల్తషంబైన
నతిఘోర మగు బ్రహ్మహత్యయైన

తే. బాయునంతట దేవతాప్రార్థనాన్న
దానజపహోమ తీర్థగోదానసమితి
నవనినాయక ! హరివాసరాన్న దురిత
మెన్ని పుణ్యంబు లొసరించిరేని చెడదు.

101

క. తక్కినప్రతములు సలుపక
తక్కినఁ బాతకము లేదు ధర నీవ్రత మే
చిక్కుల మానఁగ రా దిది
తక్కినఁ బాతకచయంబు దగులు నరేంద్రా!

102

సీ. పతికార్యభారసంభ్రమవశంబుననైన
నాఁకలి లేకైన నరుచినైన
భామినీవిరహసంప్రాప్తి నొందుటనైన
నశన మబ్బకయైన నలకనైన
మృగయావినోదనిమిత్తములందైన
వ్యసనంబునందైన ననటనైన
దారుణజ్వరపీడఁ దగులుటనైన సం
గర మొనర్చుటనైన గఱవనందు

తే. నైన హరివాసరమునాఁ డహర్నిశంబుఁ
జాల శుష్కోపవాసంబు సంభవించె
నేని నాపుణ్యనకుఁ గల్గు నెప్పు సిరి ద
నర్చు శ్రీహరివై కుంతనగరసుఖము.

103

క. శ్వాసామిషభక్షకునకు
నైనను నిష్కృతులు గలుగు హరిదివసమునకొ
మానక భుజించుదోషికి
నేనిష్కృతి గలుగ నేర దినవంశనిధి!

104

క. అని పల్కి యమృతహస్తములు
దినసాధకులౌవతంసు దీవించి సుఖం
బున నుండు మదాశ్రమముల
కును జనియెద మనుడు రాజకుంజరుఁ డనియెన్.

105

క. కారణబాంధవు లితరు ల

కారణబాంధవులు మీరు గావున నను శ్రీ

నారాయణపుణ్యవ్రత

పారాయణుఁ జేసితిరి కృపామతులారా!

106

వ. అని యపు డప్పరమయోగిపుంగవులకు సాష్టాంగదండప్ర
ణామంబు లాచరించి పాదచారియై కొంతద వ్వరిగి వారల
చేత నాశీర్వాదపూర్వకంబుగా సంపించుకొని క్రమముఁ
దన నగరి కేతెంచి కొలువునం గూర్చుండి తన్నుం బరివే
ష్టించి యున్న బుధబంధుపురోహితామాత్యవర్గంబులం
గనుంగొని యన్తుసీవల్లభుం డి ట్లనియె.

107

ఉ. వింటిరె! మీర లీనిగమవేత్తలు యోగివరేణ్యు లిట్లు నా
యింటికి నేఁగుదెంచి నను నెంతయు ధన్యునిఁ జేసి నామనం
బంటుగ నీమహావ్రతమహాత్త్వము దెల్పిరి యిట్టిదెయ్యెడన్
గంటిరె నాతపసిఫలముఁ గాంచితి మించితిఁ బుణ్యసంపదన్.

క. తప్పక శ్రీహరివాసర

మొప్పారఁగ నాచరింతు యోగివరేణ్యుల్

చెప్పినశాస్త్రోక్తక్రియ

చొప్పడరఁగ వైష్ణవోక్తి శోభితగరిమన్.

109

క. మీరును నిద్ధారుణిఁ గల

వారును నీసువ్రతం బవశ్యము ముద మిం

పారఁగఁ జరుపుడు మన కా

సారసదళ నేత్రుఁ డొసఁగు సాయుజ్యంబున్.

110

వ. అనుటయు నాకొలువునం గలవార లెల్ల నేకవాక్యంబున
ని ట్లనిరి.

111

- క. శ్రీజానికః బ్రియముగ మము
నోజ వ్రతము సలుపు మనుచు నూడఁగ నేలా
'రాజానుమతో ధర్మం'
బీజగమున వినమె మాట యెప్పుడును నృపా! 112
- క. కావున మీ రిటు చెప్పినఁ
గావించుట కాక యొండు గలదే మాకు
భూవర ! చాటింపఁగఁ దగు
నీవసుమతిలోనిప్రజల కెల్లం దెలియన్. 113
- క. అనుటయు నజ్ఞననాథుని
యనుమతమున మంత్రిముఖ్యు లట తలవరులన్
బనిచిరి హరిదివసప్రత
మనురక్తిం జేయుఁ డనుచు నచనిం జాటన్. 114
- ఉ. వారును నవ్వసుంధర నవారణఁ జాటఁ దొంగి రోలి నూ
రూను బల్లెపల్లె నగరోత్కృతవీధులఁ బట్టణంబులన్
భేరులు తమ్మటంబులును నిస్సహణంబులు శంఖకాహళుల్
భోరుకలంగమ్రాయు స్పృహపుంగవునాజ్ఞ విసంగజెప్పుచున్.
- సీ. అభ్యంజనస్నాన మాచరించి దశమం
దుల నొక ప్రాద్ధండ వలయుఁ జొండ్
హరివాసరము నిరాహారు లై జాగరం
బలవుమై నిశిఁ జేయవలయుఁ జొండ్
ద్వాదశి విప్రసంతర్పణం బొసరించి
వరుసఁ బారణ నేయవలయుఁ జొండ్
తద్దినం బెల్ల నిద్రయు మాటుటన్నంబు
వర్జించి యుండఁగా వలయుఁ జొండ్

తే. అందఱికి నివ్వధంబు రాజాజ్ఞ సుండో
 తప్పఁగా రాదు తప్పినఁ దప్పు సుండో
 నవ్యకై వల్యఫలసాధనంబు సుండో
 యాదినారాయణునకుఁ బ్రియంబు సుండో. 116

క. అని చాటి రెల్ల దిక్కుల
 జనములు నివ్వధము సలుపఁ జాగిరి రాజుం
 దనభార్యలతోఁ గూడఁగఁ
 జనితానందముగ వ్రతము సలుపఁదొణంగెన్. 117

సీ. వీధులు సవరఁ గావించి గంధంబునఁ
 గస్తూరికలయంపిఁ గలయఁ జల్లి
 క్రొత్తముత్యముల ముగ్గులు విచిత్రములుగా
 రంగవల్లిక లేర్పడంగ వ్రాసి
 మణిగాసనములఁ బ్రేమ నొనర్చి గోడలఁ
 జెలువారఁ గృష్ణలీలలు లిఖించి
 కలువడంబులు గట్టి ఘంటాపథములందుఁ
 బొడవుగా నునుబట్టుపడగ లెత్తి

తే. కదలికాతతి నిల్పి మేల్కట్లుగట్టి
 హర్షముల హేమకుంభంబు లందఱఱిచి
 పురము రాజ్యంబు శృంగారముగ నొనర్చి
 యవనినాథుండు నదిఁ దీర్థమాడి వచ్చి. 118

మ. కరపాదాననముల్ శుభాంబువులఁ బ్రయోగించి శుద్ధాత్మఁడై
 హరిపూజాస్థలిఁ జిత్రకంబళమునం దాసీనుఁడై ద్వాదశా

క్షరమంత్రాంచితగోపించదన సమంచత్ఫలభాగుండు సం
బురుహాక్షోత్కరమాలికాధరుండు నై మోదంబు దీపింపగన్.

సీ. ఆభిషేక మొనరించె నమరేంద్రవంద్యున
కర్పించె బరిధాన మచ్యుతునకుఁ
గనకాంబరునకు స్థ్యమును బాద్యము నిచ్చె
నిచ్చె నాచమనీయ మీశ్వరునకు
నొసఁగె శ్రీగంధంబు వసుదేవసుతునకు
శేషశాయికి నిచ్చె భూషణములు
నిర్మించె శార్ఙ్గపాణికి మాళి బుష్పముల్
పచరించె ధూపదీపములు హరికి

తే. జూపె నమృతోపహారంబు గోపపతికి
నధికతరభక్తి నీరీతి నాచిదేవుఁ
బూజఁ జేయుచు దిన మెల్ల భూరిమహిమ
జరిపె నేకాదశీమహోత్సవము నృపతి.

120

సీ. తమటనిస్సాణమృదంగభేరీశంఖ
రవములు భోరున రహిఁ జెలంగ
భరతశాస్త్రనిరూఢి భామాసమూహంబు
నభినయం బలర నాట్యంబు సలుప
శ్రీభాగవతనారసింహవామనవైష్ణ
వపురాణములు భాగవతులు చదువ
శ్రుతిగూడి గాయకస్తోమంబు గణ్ఠామృ
తములుగా సంకీర్తనములు సలుప

తే. బహుళకర్పూరగంధపుష్పములతోడ
 ధూపదీపములను బహుస్తుతులతోడ
 వివిధనైవేద్యములతోడ విష్ణుపూజ
 సలుపుచును భూవిభుఁడు చేసె జాగరంబు.

121

క. అంతటను దెల్లవాటిన
 సంతసమునఁ బ్రజలుఁ దాను స్నానంబులు చే
 సెంతయుఁ బ్రియమున లక్ష్మీ
 కాంతునిగుడి కేగి మ్రొక్కి కణఁక యెలర్పన్.

122

సీ. దండంబు దర్పితో ద్దండరక్షోహర్త
 కడియండ జాతరూపాంబరునకు
 జోహారు సురమునిస్తుతపాదయుగునకు
 శరణార్థి వై కుంతశాశ్వతునకు
 జేజే రమాముఖాంభోజాతమిత్రున
 కభివందనంబు పద్మాక్షునకును
 జోతలు కైటభాసురగర్వహరునకు
 నొలిగె బ్రహ్మాండభాండోదరునకు

తే. మోడ్పుకెంగేలు కరుణాసముద్రునకును
 గోపపతికిఁ బ్రణామంబు కోటిసూర్య
 తేజునకు మ్రొక్కు యదువంశతలకునకును
 సంతసంబును భయభక్తి శరణొనర్తు.

123

సీ. డాచంక వేత్రదండముతోడ బంగారు
 జలజాతభృంగార మలవరించి
 మొలవట్టుకాసెలో మురళికానాళంబుఁ
 జూనిపి బిగ్గర దిండు వెనఁచి కట్టి

దధిమి శ్రితం బైనధవశాన్న కబళంబు
 సవ్యహస్తమునందు సంతరించి
 రత్నాంగుళీయకప్రభం దనర్చినవ్రేళ్ల
 సంది నొక్కొకవడపించె యునిచి

ఆ. గోపసుతులనడంమఁ గూన్పుండి నవ్వుచు
 నఖిలయాగభోగి నై తనర్పు
 దేవ! నీవు చల్లి త్రిదశుల నోరూర
 నారగించులీల లభినుతెంతు.

124

సీ. మూడుకన్నులవేల్పు ముంజేతికడియంబు
 పటపుపచ్చడము నై యొఱపుమిగుల
 నక్కున విలసిల్లు చక్కనిపూజోణి
 యాలును మనుమరాల్లై తనర్పు
 బొడ్డుదామరం బుట్టి పొలుపారుబిడ్డఁ డం
 తటికిఁ దీర్పరియు ధాతయును గాఁగ
 పులుగులగమికాఁడు పలు దెఱంగులదాఁటు
 గుఱ్ఱంబు బంటు నై కొమరుమిగుల

తే. ప్రాతచదువులు పలకాలిససిడియంది
 యయును గూర్పుండుపీటయు నగుచు మీఱ
 నేలయును మిన్నుఁ దన్ను నీనేర్పుకొలది
 తెలియ నేర్తుమె యోయన్న! తెలియదన్న!.

125

క. వన్నెలు గలపచ్చడమఁట
 క్రొన్న నవిలుకాఁడు ముద్దుఁగొడుకఁట వడకుక
 వెన్నెల కిర వఁట కన్నులు
 వెన్నుడ వఁట నీకు సవతు వేలుపు లేరి!.

126

ఉ. ఎన్న టిబాంధవుండధ్రువుఁడెన్న టిచుట్టమహల్య కుబ్జమీ
కెన్న టియిష్టురాలిభకు లేశ్వరుఁ డెన్న టిభృత్యుఁ డిట్టిమీ
యున్న తనత్కృపాగరిమ నెందు నకారణబాంధవుండవై
మన్న నఁ బ్రోచునీకరుణమాతరమే నుతియింప నచ్యుతా!

సీ. రాజసంబున నీవు బ్రహ్మత్వము వహించి
తలఁచినంతనె సృష్టిఁ గలగఁ జేసి
సాత్త్వికంబున నీవు జగత విష్ణుండ వై
లీలావిభూతిఁ బాలింపుచుండి
తామసంబున నీవు భీమరూపము దాల్చి
సకల ప్రపంచంబు సంహరించి
ఫణసహస్రవిరాజఫణిశయనుండ వై
ప్రళయాంబునిధియందుఁ బవ్వళించి

తే. వేర్చి నీరితి దొంతులు వేర్చి వేర్చి
క్షీతి బహుప్రకారముల రక్ష చేసి చేసి
కూడనివి యెల్లఁ గ్రమ్మఁ గూల్చి కూల్చి
విశ్వములు నీవు క్రీడఁ గావించు వధివ!

128

క. శౌరిన్ మురారి హరి నసు
రారిన్ మధువైరి నభువిదారిన్ బుణ్ణాన్
చారిన్ సువిచారిన్ శృం
గారిన్ గిరిధారిన్ గొల్తుఁ గలిసంహరిన్.

129

వ అని యిట్లనేకవిధంబుల సంస్తుతించి యయ్యిందిరాధీశ్వరు
పాదతీర్థంబులు గైకొని నిజమందిరంబునకుం జను సవస
రంబున.

130

సీ. ఏవీధిఁ జూచిన శ్రీవైష్ణవశ్రేణిఁ
 బేర్చి బౌరణలకుఁ బిలుచువారు
 ఏదేవభవనంబు మోదంబుతోఁ గన్న
 నుపహారములు సల్పు చున్నవారు
 ఏవేదికాస్థలం బీక్షించిన సహస్ర
 నామకీర్తనము లొనర్చువారు
 ఏగృహాంగణము నెయ్యెడ విలోకించిన
 సరవితోఁ బంతులు సాగువారు

తే. నెచట భూసురుఁ గనిన మాయంట వేళ
 యైనయది రం డనుచుఁ గొంచు నగువారు
 నగుచు భయభక్తిసగృహమాయత్తు లగుచు
 నఖిలమానవు లప్పు డాస్థానమునను.

131

సీ. పాయసాన్నము లఘూములు పెనరపప్పు
 లాజ్యప్రవాహంబు లరణిపండ్లు
 ఖండశర్కరలు మీఁగడ లిక్షుఖండముల్
 తీయఁగూరలు చారు తిన్ననములు
 అప్పుడములు పెనునానుడలు మంచి
 పచ్చళ్లు శిఖరుల పనసతోలలు
 మామిడితాండ్రయామలకముల్ పానక
 ములు రసావల్లాలముద్ద పెరుగు

తే. శొంఠిమజ్జిగలుచు భూమిసురసహస్ర
 ములకు గంధాక్షతలపూజ మున్ను గాఁగ
 నారగింపంగ నిడి విడియంబు లొసఁగి
 తారు బౌరణనేసిరి తక్షణంబు.

132

చ. నరపతి వారికీ శతగుణంబులుగాఁ బదివేలు భూమిని
 రజరులకు భోజనంబు లిడి స్వర్ణము దక్షిణ లిచ్చి బాంధవో
 త్కరసచివాప్తమిత్రసహితంబు నిజవ్రతమార్గరీతి శ్రీ
 హరిపదపద్మభక్తి చెలువారఁగఁ బారణసేసి రత్తఱిన్. 133.

క. పారణసేసిన పిమ్మట
 ధారుణిపతి వైష్ణవులును దానుఁ బ్రధానుల్
 శ్రీరామకథలు వినుచును
 వారక దివి మెల్ల నిద్ర వదలి చరించెన్. 134

క. ఈరీతి నానృపాలుఁడు
 ధారుణి నేకాదశీవ్రతము సలుపఁగాఁ
 జారుతరభోగభాగ్య
 శ్రీరమ్యస్ఫూర్తి ధాత్రిఁ జెన్ను పహించెన్. 135.

సీ. వలె నన్నయప్పుడె వర్షించు మేఘము
 లావులు పాలు చన్నవిసి పిదుకుఁ
 గోరినసస్యముల్ కొండవేలును బండు
 నెల్లకాలము ఫలియించుఁ దరులు
 వినుతసంతానాభివృద్ధి నొందిరి జనుల్
 ధర్మంబు నాల్గుపాదముల నడచె
 శ్రీధాన్యకటక మై చెన్నొందె దేశంబు
 బహుభోగభాగ్యసంపదలు మించె

తే. క్రమము దప్పినమరణముల్ కట్టువడియె
 వ్యాధు లుడివోయె నపమృత్యువద టణంగె
 కఱవు గఱవయ్యెఁ బోరులకాంక్ష లుడిగె
 వసుధ రుక్మాంగదుఁడు సల్పువ్రతముకతన.

- క. యమలోకమునకుఁ జన రు
త్తమ మగువైకుంఠమునకుఁ దక్క మనుష్యుల్
క్రిమి కీటక పశు పక్షి మృ
గము లాదిగఁ బొందుచుండెఁ గైవల్యంబున్. 137
- ప. ఇవ్విధంబున రుక్మాంగదమహీశోత్తమునిరాజ్యంబులయు
నూర్జితం బై యఖిలజనులు నత్యంతాహ్లాదంబునం దామర
తంప రై పుత్రమిత్రకళత్రాదులతోడ నభివృద్ధిం బొందు
చుండి రంతఁ గొంతకాలంబునకును. 138
- క. అనఘుం డగురుక్మాంగద
జననాథునిభార్య యైనసంధ్యావళిక్
షనజోదయకారుణ్య
బున గర్భప్రాప్తి యయ్యె మోద మెలర్పన్. 139
- క. చెక్కులు పలుచన లై చను
ముక్కులు నలు పెక్కి చిట్టుములు వొడమెఁ దరుల్
నొక్కులు విరిసెం గోరిక
లక్కమహాననమ నంతకంతకుఁ బేర్చెన్. 140
- క. వెలువెలుకఁ బాతె దేహము
అలసత నడుపులను జెయ్యులందును దోఁచెన్
వెలివిరిసె నాభి జఠరము
కలకంఠకిఁ బొడవు దోఁచి కానఁగవచ్చెన్. 141
- సీ. బహుళగంధములతోఁ బగనుఁ డల్లన వీచె
దిక్కులు విశద మై తెలివి నొందె
జలరాసు నేడు నుత్సవమున నుప్పొంగె
భానుబింబము శుభప్రభఁ దనర్చె

హవ్యవాహుఁడు దక్షిణార్చుల విలసిల్లెఁ
దరులు పుష్పఫలప్రతతుల నలరె
నిర్మలం బై నట్టినీరముల్ ప్రవహించె
నఖిలజీవులకు నాహ్లాద మొదవె

తే. నంబుజోదరుదిన్యపాదారవింద
భక్తిభాజనుఁ డైనయప్పార్థివునకు
నమితగుణరత్న సంశోభి యగుకుమారుఁ
డుదయమును నొందునవ్వేళ నుర్వియందు.

142

క. అవనీశ్వరునంతరిపుర
భవనాంతరదేశ మెల్లఁ బ్రభచే వెలిఁగెన్
గువలయబాంధవుపొడుపునఁ
బ్రవిమల మగుపూర్వభూమిభాగమువోలెన్.

143

ఉ. నందనుఁ డుద్భవించె ననిన న్విని యెంతయు సంతసించి మి
న్నందుచు సూతికాగృహమునందుల కేఁగి తనూజునక్రమా
నంద మెలర్చు జూచి జననాథవరేణ్యుఁడు తీర్థ మాడి చె
న్నొందఁగసత్కుమారజననోత్సవమొప్పుఁగఁజేసెనత్తఱిన్.

క. మఱియును బుధబాంధవులకు
నిటువేదల కాశ్రితార్థినివహంబులకున్
జిటుతలకును వృద్ధులకును
మెటుఁగుంబోడులకు నిచ్చ మెచ్చుఁగ నిచ్చెన్.

145

క. జననాథుఁడు పండ్రెండవ
దినమునఁ బుణ్యాహ మొప్పుఁ దీర్చె సుతునకున్
మన మలరఁగ భర్తాంగదుఁ
డనునామము సకలజనులు నౌ ననఁ బలికెన్.

146

వ. ఇవిధంబున నమృహారాజరేఖరుండు నిజకుమారతలకునకు
జాతకర్త నామకరణాన్నప్రాశనచోలోపనయనాదులు క్రమ
క్రమంబునఁ గావించి యనంతరంబ యక్షరాభ్యాసంబు
మొదల కావ్యనాటకాలంకార వేదశాస్త్రపురాణేతిహాస
ప్రకారంబు లెఱింగించి గజతురగస్యందనారోహణనిపుణ
త్వంబును నసి కుంత తోమర గదా ప్రాస త్రిశూల పరశు
చక్రాంకుశ భిండివాలాయుధాది నానాయుధాభ్యాసంబు
లునుం గావించిన.

147

ఉ. సన్నతరూపవైభవము శాశ్వతకాంతియు భోగభాగ్య మ
త్యున్నతశౌర్య రేఖయు సముజ్జ్వలతేజము నాడునాటికి
వన్నె దల్లింపఁగా ధరణిసల్లభసూనుడు బంధుకోటిలో
నెన్నికమీలుచుంబెరిఁగెనేనిడకొమ్మున దాదికొమ్మునన్. 148

ఉ. ఆసనుధాధినాథుసుతుఁ డంతట యకావసరేఖ మీఱ నై
రావణదంతి గంధమున రంజిలుకై పడి గల్పకంబుపూఁ
దీనకతంబునం బొలుచు తెల్వి సుధాంశుఁడుసన్నతచ్ఛవి
శ్రీ విలసిల్లుభాతి రవిచే నుదయాచల మొప్పునాకృతిన్. 149

మూననీ. సంగరరంగజయం బనయంబు విశాలయశంబుఁ బ్రి
యంబు సముత్తంగపరాక్రమరేఖయు నన్యనధూనిరపే
క్షణమారమున, ప్లాంగసమంచితక్షయము దానమహత్వము
నెన్నిక కెక్కఁగ ను, క్తాంగదూనాజ్ఞ శిరంబునఁ దాల్చి ధ
రాధిపనందనుఁ డింపెనఁగెన్.

150

చ. త్రిభువనసుందరంగి సుదతీమణి నంబుజనేత్ర మాశవ
ప్రభుసుత చంద్రరేఖ యనుపల్లవకోమలపాణిఁ గంతున

న్ని భుండగునక్కుమారునకు నెమ్మి వివాహముచేసె నిందిరా
విభవ మెలర్ప భూవిభుండు విశ్రుతశాస్త్రసమగ్రవై ఖరిన్.

క ధర్మగుణవర్ధనుం డగు
ధర్మాంగదు నిఖిలరాజ్యతం త్రాధిపుఁ గాఁ
బేర్చి నొనరించి భూపతి
నిర్మలహరిపాదభక్తినిరతుం డయ్యెన్. 152

ఉ. ఆనరనాథసూనుఁ డది యాదిగఁ బ్రోదిగ రాజ్య మెల్ల స
న్తానమెలర్పఁదీర్పుచుఁ గ్రమంబునధర్మము నిర్వహింపుచున్
బూనికమీఱి వైరినృపపుంగవులం బొరియింపుచున్ బృహ
ద్యానుసమప్రతాపభరితస్ఫురణ నివలసిల్లె నుర్వరన్. 153.

ఉ. ఆయతదేహదీప్తు లఖిలావనిభాగ మలంకరింప నా
రాయణపాదపంజరజ్వరాయణుఁ డంబుజగర్భసూనుఁ డా
మ్నాయవిశారదుండుమునినాయకమాళివిభూషణంబుప [న్.
ర్యాయపితామహుండుహృదయంబుననంతకుఁజూచు వేడుక

సీ. ప్రబల మైనజటాభరంబుపైఁ జుట్టిన
కాషాయవస్త్రప్రకాశ దనర
వక్షస్థలమున క్రేనఁ దనర్చువనజాక్ష
మాలికాదీప్తిసామగ్రి నిగుడఁ
గటిమండలమున సంగత మైన కృష్ణాజి
నోత్తరీయకము చెన్నొప్పుచుండ
నంసస్థలమున నారాయణసంకీర్త
నము మ్రోయు మహతి గానము దలిర్ప

తే. దండము సకలతీర్థకమండలమును
లాలితస్ఫూర్తి దగుజపమాలికయును

హస్తమున మీఱఁగాఁ గలహస్త్రీయుండు

వచ్చె నారదముని సమవర్తికడకు.

155

ఉ. దూరమునందె యమ్మనినెదుర్కొని దండధరుండుభక్తియే
పారఁ బ్రణామముల్ సలిపె నయ్యతిరాజశశాంకుపాదపం
కేరుహముల్ విశేషమణికిలితదివ్యకిరీటవిస్ఫుర

స్ఫారనవప్రభావలుల భాసురలీల నలంకరింపఁగన్.

156

క. రుచిరాసనంబునం దిడి

యచలితభయభక్తితోడ నర్ఘ్యము పాద్యం

బుచితముగ నొసఁగి మునితో

వచియిం చెను దండధరుఁ డవప్తంభముగన్.

157

ఉ. సారసగర్భసంభవ విశాలతపోధన యాశ్రితై కర

క్షౌరతబుద్ధి మీరలు ప్రసన్నత మన్నిలయంబు గన్గొనన్

వారక నేడు నచ్చుట లవారణ చిచ్చుకగుంటమీఁద భా

గీరధి వచ్చినట్లు పరికింపఁగ నింతటిపుణ్య మబ్బునే.

158

క. చరియింతువు త్రిభువనములు

మొరయింతువు మహాతీయందు మురరిపుచరితల్

విరియింతువు భవతీమిరము

వరియింతువు ముక్తికాంత వనజభవనుతా!.

159

క. తెలియుదువు లోకవార్తలు

బలియుదువు ముకుందపాదభక్తిక్రియలన్

మలియుదువు సుజనగృహముల

వెలయుదు వధ్యాత్మవిద్య విబుధమునీంద్రా!.

160

చ. కనుఁగొనుచుందు వెప్పుడు జగంబులసర్వమునీదుదృష్టిలోఁ
గొననివిశేష మెందు నొనగూడదు ధారుణిలోనిమర్త్యలే

- చనవున నన్నుఁ గైకొనక సద్గతి కేగుచు నున్నవారలె,
వ్వనిశరణంబువొచ్చిరిద్రువంబుగనాకెలుంగంగఁ జెప్పఁడా.
- ఉ. ఓయనఘాత్త! తాపసజనోత్తమ! నారద సస్తునీంద్ర! నా
రాయణపాదపంకజపరాయణ! నిన్ను మదీయపూర్వపు
ణ్యాయతసత్ఫలంబుముదమారంగఁగఁగాంచినభంగిఁగంటి న
న్యాయము నాదురాజ్యసుఖ మారడిఁబోయెఁబొసంగఁజూడుఁ
- సీ. అన్నవిక్రయులు దేవాధికారులు సురా [డా.
వాననర్తనులు గోబ్రాహ్మణాంగ
నాహంత లన్యకాంతాపరాయణులు వి
శ్వాసఘాతకు లనాచారనిరతు
లన్యతవాక్యులు సజ్జనాపవాదులు గురు
ద్రోహులు పిశునతా ద్యూతరతులు
గృహదాహకులు విష్ణుకీర్తనద్వేషులు
శివదూషకులు కులశ్రీవిదూరు
- ఆ. లంటఁగానిసతుల ననురక్తిఁ బొందిన
ఖలులు బాలవృద్ధగణము లుండ
భుక్తిగొన్న దుష్ప్రభులు నేగు దెంతురు
ప్రతిదినంబు నాదుభవనమునకు.
- సీ. కూటసాతులు హీనకుల నేవకులు వృష
లీపతు లన్యధనాపహరణు
లన్వయచ్యుతులు రణావనివిముఖులు
చౌర్యవర్తనులు పాపండమతులు
సుకృతవిక్రయులు భూసురగురుద్వేషులు
శరణాగతావనశూన్యు లవని

మిత్రఘాతకులు స్వామిద్రోహా లాశ్రిత
 జనవిసర్జనులు విషప్రయోగ
 తే. లాదిగాఁగల్గు పాపాత్ము లనుదినంబు
 మనుజులొకంబు నందండి మత్పురమున
 కన్నిత్రోవల నర్బుదన్యర్బుదముల
 సంఖ్య లేతెంతు రుడుగని సందడులను. 164

క. నరకంబు లెల్ల నితము
 సిరి దొలకుచునుండు సకలజీవులచేతక
 బురవరము నాల్పదిక్కుల
 బరపూర్ణత నొందు జనుల బాధలరవముల్. 165

చ. గురుతరవిక్రమస్ఫురణఁ గోటులసంఖ్యమహోగ్ర కింకరుల్
 పరిగొని పాపకర్తులను బట్టికరంబులు గూడఁగట్టి ని
 ఘ్నకరవాల శూల పరశు ట్టురికాదులఁ గాల్చఁజేతులున్
 శిపిములు పక్షముల్ దుమురుసేయుచు నుండుదు రెల్లకాల
 మున్. 166

చ. కొందఱ సంఘకూపములఁ గూలఁగఁద్రోచియుఁ జాపతొలపైఁ
 గొందఱచేహముల్ నలియఁగొట్టియు నేత్రములందువ్రేలఁగాఁ
 గొందఱఁ గట్టి చేదియును గ్రూరమృగాదన కోటిముందఱం
 గొందఱఁ గట్టివేసియును గొందఱ నమ్ములపాలుఁ జేసియున్.

క. ఈకరణి నెల్లకాల ము
 నేకవిధంబులను బాధ లేడతెగక భటా
 నీకములు నేయుచుండుదు
 రీకాలమునందు దొరకఁ డెందు నొకండున్. 168.

ఉ. పట్టణవీధులందు నసిపత్రవనంబులయందు డాకినీ
హట్టములందు రాజభవనాగ్రములన్ జెఱసాలలందు నే
పట్టుననిండియుండుదురు పాయఁగఁద్రోయఁగరాకమూకలై
యొట్టిడినట్లు నేడొదవడొక్కరుఁడున్ బురిపాడుదేరెడిన్.

ఉ. ఏనొనరించు కార్యగతి యెయ్యది సంయమనీపురంబు నా
నానరకవ్రజంబులు జనంబులచే బరిపూర్తి నొందుచున్
గానఁగవచ్చుటెన్నఁడు సుఖస్థితి గల్గునొకో భటాలికిఁ
మానివరేణ్య! సర్వముఁగ్రమంబున నాకెఱుంగఁగజెప్పుఁడా.

క. అని పలుకు జమునివాక్యము
విని సురముని వలికె భూమివిభుఁడు మహాత్ముం
డనఘుఁడు రుక్మాంగదుఁ డను
ఘనపుణ్యుఁడు రా జొకండు గలఁ డిలలోనన్. 171

క. ఏకాదశీవ్రతం బతఁ
డేకాలముఁ బ్రజలుఁ దాను నెడవడ కుండఁ
బ్రాకటభక్తి జలుపఁగ
నాకతమునఁ బరమపుణ్య లై జను లెల్లన్. 172

క. నీ పురికి రారు మానవు
లాపురుషోత్తముపదంబు నందుదు రెంతే
గాపురుషు లైన నిక నీ
వాపద్ద జాకడకు నేఁగి యతిరభసమునన్. 173

చ. కమలజుఁ గాంచి భక్తి యెసఁగన్ బ్రణమిల్లి పరేతరాజ! నీ
క్రమము సమస్తముం దెలియఁగావినిపించినఁ బద్మసంభవుం
డమరఁగనీదురాజ్యము ప్రియంబున నెప్పటియట్లయుండఁగా
సముచితలీలఁజేయును బ్రసన్న మతిఁజనుమిత్రుణంబునన్. 174

వ. అని నారదుండు దండధరునకు హితోపదేశంబు చేసి య
మృనియుం జనియె నని సూతుం డెఱింగించిన విని శౌన
కాదిమహామును లటమీడి నృత్తాంతం బెట్టి దనిన. 175

శా. గౌరీమానసవాస వాసవసతీకల్యాణ కల్యాణశై
లారూఢాయతచాప చాపలఖలవ్యాపాద పాదాగ్రమం
జీరధ్వానవిశేష రేష ఫణివస్త్రీకారకారా మహీ
గారారాతి బలాబలారి బలదక్షాదీక్ష దక్షద్విపా. 176

క. వ్యాసాదిమానిమానస
వాసా! వాసవవిరించివరదా! వరదా
నాస క్తచిత్త! చిత్తజ
లాసకలీలాభిరామ! లక్ష్మీధామా!. 177

పృథ్వీ. విశేషఫణిభూషణా వినుతభ క్తసంతోషణా
ప్రశస్త మృదుభాషణా ప్రబలదుఃఖసంశోషణా
త్రిశూలవరధారణా త్రిపురదైత్యసంహారణా
నిశీంద్రనవమండనా నిఖిలవైరిజిద్భండనా!. 178


గద్యము. ఇది శ్రీమత్పార్వతీశర్వరవరప్రసాదలబ్ధకవితాపవిత్ర
పోతయామాత్యపుత్ర సకలజనానందచర్య ప్రాధకవి
మల్లనార్య ప్రణీతం బైన రుక్మాంగదచరిత్రంబను మహా
పుణ్యకథయందు రుక్మాంగదుం డున్నెడకు శౌనకాదిమహా
మును లేతెంచుటయు నదనీశ్వరుండు పుణ్యవ్రతోపదే
శంబు నేయు మని ప్రార్థించుటయు నమ్మును లేకాదశీవ్రత
మాహాశ్చర్యం బెఱిగించుటయు నాబాలనృద్ధజనసహితం
బఖిలావనీజనసమాహంబుతోఁ జాతుర్భుక్తవర్జితంబుగా

నేకాదశీవ్రతం బవనీశ్వరుం డాచరించుటయును దద్వ్యత
 నిమిత్తంబున చసుంధర సర్వసంపత్సమృద్ధి నొందుటయు
 ధర్మపత్నియైన సంధ్యావళియందు ముకుందచరణారవింద
 భక్తితాత్పర్యుండగు ధర్మాంగదుం డుద్భవించుటయు ధరణీ
 చక్రంబునంగల మానవలోకంబులో నొక్కండయిన యమ
 సదనంబునకుఁ జనకుండుటయుఁ దత్పుత్రపౌత్రులొనరిం
 చువ్రతపుణ్యంబునంజేసి యమలోకంబున మున్నున్న నార
 కులు నరకనిర్దుక్తులై దివ్యలోకంబున కరుగుటయు జమస
 దనం బఖిలజనశూన్యత్యంబు నొందుటయు నారదుండు
 యముని పురంబునకుం జనుటయు ధర్మరాజు తనలోక
 శూన్యవృత్తాంతంబు నారదునకు విన్నవించుటయు నత
 నికి నారదుండు రుక్మాంగదుం డొనరించు నేకాదశీవ్రత
 ప్రభావం బెఱిగించుటయు నతండు కమలగర్భసమ్ముఖం
 బునకుం జన నియోగించి చనుటయు నన్నది ప్రథమా
 శ్వాసము.

శ్రీ ర స్తు.

రుక్మాంగదచరిత్రము

ద్వితీయాశ్వాసము.



గౌరీహృదయాబ్జ

ప్రాగల్భ్యమరందభృంగ! పంచాక్షరమం

త్రాగమరూప! పదాంగద

భోగికులాధీశ! దక్షపురభీమేశా!.

1

వ. అవధరింపు మక్కభకుండు శౌనకాదిమహామునుల కిట్లనియె.
అట్లు హితోపదేశంబు చేసి నిలింపమాని చన్నఁపిమ్మట
ధర్మరాజు శతసహస్రసంఖ్యగల భయంకరకింకరవర్గంబు
నిరంకుశప్రతాపంబున నిరువంకలం గొలువ మహామహిష
వాహనారూఢుం డై శంఖ కాహళ మృదంగ తమ్మటా
నేకభేరి నిస్సహణ ధ్వానంబులు చెలంగ నాప్రాద్దై కదలి
గగనగమనంబున ననేకలోకంబు లుత్తరించి సర్వలోకోత్త
రంబగు సత్యలోకంబున కరిగె తత్పట్టణప్రదేశంబున నగణ్య
రత్నహాటకప్రాకార గోపురాట్టాలక హర్ష్యమంటపా
ద్భాసితంబును గపాతపాలికాద్వారతోరణ స్తంభవిరాజి
తంబును మరకతమణిగవాక్షకుడ్యవేదికారమ్యంబును గన
కకవాట దేహభీప్రభాభిరామంబును జతుశ్శాలాభివితాన
విశాలంబును నవీనశాతకుంభకుంభాలంకారశిఖరప్రదేశ

శోభితంబును నగుచు విలసిల్లు పద్మభవునగరసింహద్వారం
 బున లులాయంబు డిగ్గి డావారికులచేతఁ దనరాక కమల
 సుభవున కెఱిగించి యద్దేవతాసార్వభౌము ననుమతంబున
 నగరు చొచ్చి చనునవసరంబున సచక సనందన సనాతన
 సనత్కుమారాది యోగింద్రులును వసిష్ఠ వాలఖిల్య
 వామదే వాత్రి కశ్యప కణ్వ కలశభవ భరద్వాజప్రముఖ
 సన్తునివ్రాతంబును దేవేంద్రప్రముఖ దిక్పాలకస్తోమంబును
 జంద్ర సూర్యాది గ్రహంబులును గరుడ గంధర్వ సిద్ధ
 విద్యాధర యక్ష రాక్షస సమూహంబును ఋతుసంవత్సర
 మాస పక్షంబులును దివా రాత్రంబులును సప్తకులపర్వ
 తంబులును సప్తసముద్రంబులును సప్తదీప్తిపంబులును నదీ
 నదంబులును బరివేష్టించియుండ వజ్రసింహాసనాసీనుడై
 కొలువునం గూర్చున్న భారతీజానిం గని కాలదండ కాల
 పాశాది సాధనంబులు ముందటం బెట్టి సాష్టాంగదండప్రణా
 మంబు లాచరించి ముకుళితకరమలుండై యనేకవిధంబుల
 సంస్తుతించి యిట్లనియె.

2

శా. వాణీనాథ ! సమస్తదేవవరదా! వ్యక్తంబుగా దేవతా
 శ్రేణుల్ మీరు వినంగఁజెప్పెద విచారింపుండు రుక్మాంగద
 ఊణీపాలుండు విష్ణుభక్తుండు మహాశుద్ధాత్ముఁ డాదార్యపా
 రీణస్వాంతుండుతానుభూమిజనులున్ బ్రీతిన్ సదాకాలమున్.

క. హరివాసరంబు నియతిన్

ధర చాతుర్భుక్తవర్జితంబుగఁ జరుపన్

నరు లాపుణ్యఫలంబున

హరిపురికే చనుచు నుండు రధికవిభూతిన్.

4

క. నాలోకంబున నిప్పుడు

భూలోకము నరుఁ డొకండు పొడకట్టఁడు నే
నేలాగున యమలోకముఁ

బాలింపుదు హీనవృత్తిఁ బడఁగాఁ జాలిన్.

5

తే. నరకములయందు మున్నున్న నరులు దివికి

జనిరి తత్పుత్ర పౌత్రులు సలుపువ్రతమ

హస్త్యమునఁ జేసి క్రొత్తనీ రదుగుఁ దెంచి

ప్రాతనీరును గొనిపోవుభంగి మీఱ.

6

సీ. విప్రాలయములందు విడిమట్టుగానుండు

వాని మంటలలోన వైవలేదు

విప్రు నిందించంగ వినువానిచెవులందు

కఱకునారసములు పఱపలేదు

విప్రువై నలిగి యుద్వృత్తిఁ దిట్టినవాని

జిహ్వా మంగలకత్తిఁ జీఱలేదు

విప్రుసొమ్ము భుజించు వృజినాత్తు నుదరంబు

కఱకుఁబంపంబులఁ దగుగ లేదు

తే. విప్రతపిమీఁద నధికారవృత్తిఁ దిరుగు

నధము ససిపత్రవనధారయంత్రతప్త

వాలుకా కుంభ శిఖి రౌరవములఁ ద్రోచి

భీకరంబైన బాధలఁ బెట్టలేదు.

7

క. దేవాధికారులను భా

ర్యావర్జితులను సురాలయంబున సురతం

బావర్తించిన హీనులఁ

బావకుగుండముల లేదు పడఁద్రోయంగన్.

8

- చ. అన్యతములాడినట్టి యధమాధమునాలుకఁ గోసీవేయలే
దని శరణన్నఁ గావని దురాత్ముల నిష్ఠులయేటలోచలన్, ము.
నుఁగఁగఁద్రోయలేదు ఋణముంగొనిపెట్టకపాయఁద్రోచు దు
ర్జనుఁ బురివెంట్లుచుట్టి పరుషంబునఁ గాల్వఁగలేదు వీధులన్.
- క. రెట్టికి మిగులఁగ ఋణధన
మిట్టలమునఁ గొన్న పాపహృదయుని వ్రేలం
గట్టి వడి నినువగుదియల
బిట్టరవఁగ మోడలేదు పేర్చినకినుకన్. 10
- క. కొండీని మేనుగ్రాగుచు
నుండిన తైలంబులోన నుడికింపఁగలే
దెండబడఁ దిగిచి కండలు
ఖండింపఁగలేదు దేవ! కనకాపహుచన్. 11
- క. గో విప్ర స్త్రీ హత్యలు
గావించినఖలుల బ్రహ్మకల్పంబులు నా
నావిధనరకశతంబుల
లో వడి వ్రేయంగలే దలుక నిగుడంగన్. 12
- క. విం దనుచుఁ బెట్ట మానవు
లం దునిమినపాపకర్తులను బరదారా
నిందితులఁ దప్తవాలుక
లం దీడ్వఁగలేదు కన్నులను జల మొలుకన్. 13
- సీ. పరిధాన మంది భూపతి కార్యతతిహాని
నేయు సజ్జని పొట్ట చింపలేదు
పతిసామ్మఁ దిని యన్యపతికి లోఁజే యిచ్చు
కలుషచిత్తుని వన్నిఁ గడుగలేదు

బహుమానపాత్రుఁ డై పతిభూమి యహితభూ
పతి కిచ్చు ద్రోహిఁ గూల్పుంగ లేదు
పతి నిల్చినట్టిచో బల్లి నుండఁగ నొంటి
వచ్చినఖలుఁ ద్రుంచి వైవలేదు

తే. పతికి మాటిడి పతిమాట భక్తితోడఁ
జేయ నొల్లని తులుస నిర్జింపలేదు
ప్రజలతోఁ గూడి పతిసొమ్ము పరఁగఁ బంచి
కుడుచునధములతల చెగఁ గొట్టలేదు.

14

క. భూవరు దుర్గమునకునై
చావక పగతురకు నిచ్చి సన్తానముతో
జీవించు నధమునురమున
గ్రామం బెత్తంగలేదు కల్పాంతంబుల్.

15

క. పతి కవసర మగుచోటను
బతిముందఱ నిలువలేక పాఠిసభటులక
జిలిఁ గాల్వలేదు భగ్న
వ్రతుఁ డోయఁగ లేదు ముల్ల రాసులమీఁదన్.

16

ఉ. చేసినభక్తి ముల్ హృదయసీమల సిగ్గొక యింతలేక యు
ల్లాసముతోడఁ జెప్పకొను లక్షణకూన్యులనోళ్లు గాలఁగా
సీసము వోయ లేదు సరసీరుహనేత్ర లఁ బర్వరాత్రులం
డాసిన పీనులం ఘృతఘటంబుల వ్రేల్వఁగలేదు నిర్దయన్.

క. వెఱవక బ్రాహ్మణకాంతలఁ
జెఱచట్టిన క్రూరమతులఁ జిత్తజుకేళి
జెఱచినదారుణకర్తులఁ
గొఱతలవేయంగలేదు గురుశౌర్యమునన్.

18

- క. ధర్మంబు తప్పజెప్పిన
దుర్మార్గుల నెరయఁగట్టి త్రోయంగాలే
దర్శిలి నేయక శంబర
నిర్ముక్తంబై న కూపనివహములందున్. 19
- చ. మగని మొఱంగి యన్యమఁగూమానవుతో రతిసల్పుచుండున
వృగువశరీరయష్టిఁ గల మాంసముచెండఁగలేదు సోదరుం
బగ గొని రాజ్యలోభమునఁ బట్టి వధించినదప్తుకర్తునిన్
భగభగమండుమంటలకుఁ బట్టి కమర్పఁగలేదు యద్వజా! 20
- క. జనపతిచే దుర్దానము
గొని ధర్మవ్యయమునేయఁ గొలువనిలోభా
త్తునిఁ గ్రిమికూపములోపల
నునుపంగలేదు బాధ నొరలుచు నుండన్ 21
- సీ. అసిప్త్రవనములయందుఁ ద్రోయఁగలేదు
విలపింపఁ గన్యకావిక్రయులను
దారుయంత్రముల నందందఁ ద్రిప్పఁగలేదు
దారుణక్రియ గురుతల్పగులను
గూటశాల్మలలందుఁ గుదియఁగట్టఁగ లేదు
పాటిదప్పిన ధరాపాలకులను
గాలసూత్రముల వీడఁ గుదింపఁగా లేదు
పటుశక్తి విశ్వాసపాతకులను
- తే. వహ్నిగుండంబులను బడవై వలేదు
తల్లడంబందఁగా గృహదాహకులను
బెబ్బులులచేత వడిఁ గరిపింపలేదు
గరళ మన్నంబులో నిడ్డకష్టమతుల. 22

- తే. పంక్తిభేదం బొనర్చిన పాఞ్చినోఽ
నిష్పా లిడ లేదు లే దవనీసుపర్వ
తల్లిఁ జెల్లెలి గోవును దన్నినట్టి
క్రించుచరణంబు లలుక ఖండించివైవ. 23
- చ. వదలక తీవ్రదాహమున వారికినై మఱతెంచుచోట న
య్యుదకసమీపభూమినురులొడ్డి మృగంబులఁబట్టి చంపుదు
ర్నదులను దప్పి నాఁకటనుమాడఁగ నెండలఁగాళ్లు నేతులున్
గుడియఁగఁగట్టిత్రోయ నొనఁగూడ దదేమిత్రిలోకవందితా!.
- క. ఉపకారము మఱచిన పా
పపునరుఁ దలక్రిందుగాఁగ బహుపాద్మనపా
దపశాఖ వ్రేలఁగట్టఁగ
నిపు డేమియు దొరకకున్న దింద్రాదినుతా!. 25
- క. హరిపాదభక్తు లై యీ
శ్వరనిందయు శంభుచరణసంసేవకు లై
హరినిందయుఁ గావించిన
దురితాత్ముల లేదు దప్పితోఁ గృశియింపన్. 26
- క. ఫలవృక్షంబులు నఱికిన
ఖలులఁ దటాకములు వగులఁగాఁ జేసిన దు
ష్టుల గిరిశృంగంబులనిడి
దొలుపంగా లేదు దప్పితోఁ గృశియింపన్. 27
- క. ప్రభునొద్ద నుండి సుజనుల
యభిమానముఁ దూలనాడి యధిపతి యిడున
య్యభిమతములు దప్పించిన
త్రిభువనకంటకుల లేదు తిత్తోలువంగన్. 28

ఉ. అన్నము వేదమున్ వెలకు నమ్మిన యజ్ఞుల నోరఁ గ్రొత్తతా
సున్నము విష్ణయం బలిమిఁ జొన్నగలే దరగాసు విప్రుచే
గొన్న వివేకశూన్యులను గొట్టులఁ బెట్టఁగ లేదు గోష్ఠముల్
దున్ని నదోషి మేను బలుదూటులుపుచ్చఁగ లేదు ముప్పిరిన్.

తే. ఆవులను బందెగొన వొడ్డినాఁగి నీరు

గసపు నిడనిజనంబు కల్లానుగలను

బాటినేయనివానిఁ గుంపటులఁ గాల్వఁ

జదువఁగా లేదు లేదు కుంచమును దూము.

30

క. అగ్రజుని బెండ్లి నేయక

వ్యగ్రతఁ దా మున్నుఁ బరిణయము నొందినదు

ప్రాగ్రేసరు నీడ్వఁగలే

దాగ్రహ మొదవంగఁ గర్కశావలిమిఁదన్.

31

చ. ఒకనిమిపార్థదుగ్ధమున కోర్చి నిజేశునితోడఁగూడి పా

యకయనలాద్వులం దెగి మహావిభవంబున స్వర్గభోగమొం

దక పతిఁ బాసి ప్రాణములు నమ్మిచరించువితంతుఁబట్టి పా

వకనిబిడోగ్ర కుండముల వైవఁగ లేదు సహస్రవృక్షముల్. 32

ఉ. దేవరతోటఁబుష్పములు దెచ్చి శిరంబునఁ దాల్చుకొన్న పా

పావహుఁగూటశాల్కలులయందులఁబ్రాకఁగఁద్రోయ లేదుఁచో

రావలినేలి విత్తము నహర్నిశమున్ హరియించు హ్రూరులన్

వావిరి సంధకూపముల వైవఁగ లేదు మహాగ్రహంబునన్.

నీ. పరభామ నభిలాషపడి నిరీక్షించిన

దుర్ధార్థ కనుదోయిఁ దొలుప లేదు

పరకళత్రము చేయి వట్టిన పాపాత్ము

కరముఁ గాకులగాల్గఁ గరపలేదు

పరసతివదనచుంబన మొనర్చిన దుష్కృ
తాత్మవక్త్రమునఁ గొట్టదమలేదు
పరునియిల్లాలి లోఁబడఁ గాఁగిలించిన
తులువదేహంబుతి త్రొలువలేదు

తే. పరపయోరహముఖకుచప్రాంతములను
నఖము డిగిచిన ఖలుని వేల్చుటకలేదు
పరవధూమణిఁ బొందిన భాగ్యహీను
కోశ మసిధార మొదలంటఁ గోయలేదు.

34

క. ఋతుమతి యై యుండిన కుల
నతిఁ గవయక వేతె యొండుజలజాననతో
రతి సల్పిన భూణఘ్న
వ్రతుఁ జెఱఁ బడఁ ద్రోయలేదు స్రక్కలువాఱన్.

35

క. ధరణీసురవృత్తులు దమ
పరిధానముకొఱకు నడ్డపాటొనరుచు న
ద్వరితాత్మలఁ ద్రోయఁగలే
విరువదియొకనరకముల ననేకాబ్దంబుల్.

36

చ. జనకునిఁ దల్లి నగ్రజుఁ బ్రసన్నులఁజేయక హీనవృత్తిఁ గ
న్దొనినమహాపరాధితల గొడ్డఁట వ్రక్కలు వాపలేదు లే
దనవరతంబు వల్లభుని సప్రియభాషలఁ దూలనాఁడు దు
గ్వనితముఖంబుగాల్చి కరవాలునమాంసము చెండివేయఁగన్.

క. గురునిందాపరుల దివా
సురతపరాయణుల శుశసూకరరత్న
పరుల నసిపత్రగహనాం
తరముల నడి త్రోయలేదు తామరసభవా!

38

ఉత్సాహ. నదులలోఁ దటాకముల వనంబులందు దేవతా
 నదన కూప గోష్ఠ బిల కుశస్థలంబులందు దు
 ర్మదమునకా మలంబు నిడిన మానుషాధముల భయం
 బోదవఁ గదలఁ దలలమెదడు లొలుక నడవలే దొగిన్. 39

క. కాలినయమ్ములఁ జిల్లల
 కోలల విషయుక్తమైన గురుశరములచే
 నాలముఁ జేసిన కూరులఁ
 బ్రేలింపఁగ లేదు యినుపవెనములమీఁదన్. 40

తే. ఆశుచి యై యుండి గో విప్రహవ్యవహుల
 నంటుకొను ఖలుకరముల నట్లు సూర్య
 చంద్ర తారలఁ గనుగొన్న జడుని కన్ను
 లనలములఁ గాల్పలేదు భాషాధినాథ!. 41

క. కలకొలఁది శ్రాద్ధకాలం
 బులఁ బితృదేవతల భక్తిఁ బూజింపనిక
 ర్మలఁ గాలపాశమందునఁ
 బొలియఁగ నునుపంగలేదు భువనశరణ్యా!. 42

క. అమవసల నేటుపూన్చిన
 కుమతులఁ దద్వాసరమునఁ గ్రూరతఁ దరువుల్
 సమయించిన యవివేకులఁ
 గమలోద్భవ! ద్రోయలేదు గరళములందున్. 43.

క. తనవెనుక భీతిఁ బొందిన
 జనునికా రక్షింపలేక శాత్రువునకు న
 ప్పనఁజేసిన యధమాధముఁ
 గనియలుగాఁ గోయలేదు కరపత్రములన్. 44

ఉ. శ్వాసము కోడి బేడి వ్యభిచారి ననామకు మారబంది ము
ట్టై నసతి స్ఫురాపుని నిజాన్వయదూరు నశౌచు సూతకుకా
బీనుఁగు నెల్గు గార్థభముఁ బిల్లిని నూసరి నంటినప్పుడే
స్నానము సేయఁడాఖలునజస్రముఁద్రోయఁగలేదు నగ్నులన్.

మత్త చిత్రగుప్తుఁడు వ్రాత వ్రాయఁగఁ జేతులాడక యింటిలోఁ
జిత్ర మాకులు ఘంటము న్నిరసించి పారఁగ వై చె నౌ
పత్రముల్ శిథిలంబు లై యసిపత్ర కాననముల్ దివా
రాత్రు లూరక వాడి చెప్పఁగరాదు పంకజసంభవా! 46

మత్త. కాలదండము త్రుప్పవట్టెను ఘాతుకక్రియ నిస్సీరో!
కాలపాశము కచ్చువిచ్చె నఖర్వవిక్రమ మొందఁగాఁ
గాలఁకింకరకోటిభీకరగర్వ మెల్ల నణంగె నీ
కాల మేటి యమాధికారము గైకొనుండు సమస్తమున్. 47

సీ. అని విన్నవించిన యమునివాక్యము లెల్ల
విని పద్మభవుఁడు మన్నన యెలర్ప
నోదండధర! రాజ్య మొప్పగింపఁగ నేల
ధాత్రీశ్వరుఁడు సల్పుఁ దద్వ్రతంబు
భంగి యట్టిద యందు భస్తంబులౌఁ బాత
కము లెల్ల నీ వెఱుంగనివి గలవె
హరికిఁ బ్రాణంబు శ్రీహరివాసవవ్రతం
బది యణంచినఁగాని యనఘ! నీదు

తే. భూమి యభివృద్ధిఁ బొంద దాచుణ్ణి మెట్లు
కుంతితుము నేతుఁ జేసిన గోత్రధరుఁడు
కినియ కూరక యెట్లుండు కినిసె నేని
వలన దదియడ్డ వెట్ట నెవ్వారివశము

గీ. ఒక యుపాయంబు గల్పించి యుచితభంగి
నవనినాథుడూ గావించు నావ్రతంబు
మఱచి యుండెడు నట్లుగా నెఱయఁ జేతు
శమన! సంతసమందు విచార ముడిగి.

49

ఉ. శ్రీహరిబోలుదైవమును శ్రీహరిభక్తులబోలు మానవుల్
శ్రీహరివాసరవ్రతవిశేషఫలంబునుఁ బోలు ధర్మసు
దోహము లేదు సమృద్ధముతో హరిఁ గొల్చిన వారికెల్ల సం
దేహము లేదు చేకురు ననేకశుభోన్నతభోగమోక్షముల్.

క. పావనములు కలివిషసం
జీవనములు విజితమృత్యుజీవనములు భృ
త్యావనములు చింతితసం
భావనములు వాసుదేవు పదసేవనముల్.

51

క. స్ఫురితంబులు దూరికృత
దురితంబులు మృత్యుభయవిదురితంబులు భూ
భరితంబులు హతరోగ
త్వరితంబులు చక్రపాణివరచరితంబుల్.

52

సీ. తలఁచినయంతనే ద్రౌపదిమానంబు
నిలుపఁడా యక్షయవలువ లోసఁగి
శరణన్నమాత్రానఁ గరిరాజుఁ గావఁడా
ఘనచక్రధార నక్రంబు మనిమి
కలఁడన్నమాత్రనే కలుగఁడా! కంబంబు
నందుఁ బ్రహ్లాదుఁ డానంద మొందఁ
గనుఁగొన్నమాత్రనే కట్టఁడా పట్టంబు
రావణానుజుని దద్రాజ్యమునకు

తే. శ్రీహరికి సాటిదైవంబు సృష్టిఁ గలఁడె
హరి ప్రమోదించు జేకురు నధికమహిమ
హరికిఁ గ్రోధంబు రా నెవ్వఁ డాచరించు
వాఁడు నిలుచుట యగుదు జీవంబుతోడ.

53.

సీ జలజాతు పదపంకజములు పూజింపఁగా
వలవదా ! చేతులు గలుగుఫలము
శేషశాయికిఁ బ్రదక్షిణ మాచరింపఁగా
వలవదా ! పదములు గలుగుఫలము
దితిజాంతకుని దివ్యదేహంబు గనుఁగొన
వలవదా ! కన్నులు గలుగుఫలము
నలిననాభుని దివ్యనామముల్ వినుతింప
వలవదా ! నాలుక గలుగుఫలము

తే. కనకపీతాంబరుని దివ్యకథలు వినఁగ
వలవదా కర్ణపుటములు గలుగుఫలము
భక్తితాత్పర్యముల యదుపతికి మ్రొక్క
వలవదా ! యుత్తమాంగంబు గలుగుఫలము.

54

సీ. ఉపవాసముల నుండి వొలయునెండల నెండి
వాయుభక్షణ సేయవలదు సుమ్ము
పశుమారణకు నోర్చి బంగారు వోకార్చి
వాజిమేధము సేయవలదు సుమ్ము
తలయెల్ల జడకట్ట దలమైన చలివెట్ట
వడిఁ దీర్థములు గ్రుంకవలదు సుమ్ము
బలుఘట్టములు నొవ్వఁ గలపాదములు నొవ్వ
వారణాసికిఁ బోవవలదు సుమ్ము

తే. సత్కృపావర్తి దేవతాచక్రవర్తి
 శ్రీతజనాథారు నఖిలదుష్కృతవిదూరు
 నామకీర్తనె చాలుఁ బుణ్యములు మేలు
 ఘనతరంబైన పాపసంఘముల నణఁప.

55

క. ఆమలకము శ్రీతులసియుఁ
 దామరసదళాక్షమూర్తి తాతా మగుటం
 గామితము లిచ్చు నరులకు
 శ్రీమిగులఁగఁ జేరి సేవఁ జేసినమాత్రన్.

56

తే. అమృతసాగరమధ్యంబునందు శేష
 తల్పమున శయనించియు దానవారి
 నిద్ర మేల్కొంచి యుండిననెల సమస్త
 పుణ్యసముదాయముల కెల్లఁ బుట్టినిల్లు.

57

సీ. కార్తికమాస మాఘస్నానమునఁ బాయు
 బహుజన్త జనితపాపవ్రజంబు
 కార్తికమాస వికాసదీపమునందు
 భస్మంబులౌ నఘప్రతతు లెల్లఁ
 గార్తికమాస భాస్కరనమస్కారంబు
 లను మహాదురితజాలంబు లణఁగుఁ
 గార్తికమాస గోగణపూజఁ దాపత్ర
 యానేకదోషంబు లడఁగఁజేయుఁ

తే. గార్తికమునందు శుక్ల పక్షమున ద్వాద
 శీదినంబున శ్రీమూర్తి మేదినీసు
 పర్వనకు దాన మిచ్చిన భవ్యుఁ డొందు
 దివ్యకైవల్యపట్టణభవ్యసుఖము.

58

మ. తిలదానంబు ప్రవాహతీర్థమునఁ భూదేవౌఘసంతర్పణం
బులు లక్ష్మీలలనామనోహరుప్రతంబుల్ తత్కథాకీర్తనం
బులు పాలాశపవిత్రపాత్రల దినంబుం భుక్తి కావించుటల్
వలయుం గార్తికపుణ్యమాసమునఁ గైవల్యంబపేక్షించినన్. 59

చ మకరమునం బ్రయాగమునమాఖముసల్పిన నశ్వమేధపం
చకఫల మబ్బునబ్బునొకన్నానము గౌతమివారియందుఁగా
ర్తికమున నాచరించినఁ దదీయసహస్రగుణంబుఁ గార్తిక
ప్రకటమహత్త్వసంపదలు ప్రస్తుతినేయవశంబె యేరికిన్. 60

సీ ఉసిరిక క్రింద దామోదరు నర్చింపఁ
గలిగినఁ గల్గు సంకల్పసిద్ధి
యుసిరిక క్రిందఁ బొల్పెసలార భుజియింపఁ
గలిగినఁ గల్గు శ్రీకాంతునగరు
ఉసిరిక క్రిందఁ జేయుజపంబు లణుమాత్రఁ
గలిగినఁ గల్గు నఖర్వమహిమ
యుసిరికకడభూమి యిసుమంత దానమీఁ
గలిగినఁ గల్గు లోకత్రయంబు

తే. ఉసిరికలక్రింద జాగరం బుండి యుండి
కాయలను దీర్ఘమాడంగఁ గలిగెనేని
గలుగుఁ గైవల్యకామినీకనకకుంభ
కలితశ్రీమార్గముల నుండుఘనత మఱియు.

61

తే. కార్తికమునందు నుసిరికకాయ లొక్క
దోసెఁ డించుకహేమంబుతోడఁ గూర్చి
ధరణిసురునకు నెవ్వఁడే దానమిచ్చు
నతఁడు శ్రీవిష్ణులోకంబునందు నుండు.

62

ఉ. స్నానముసంధ్యయుం జపము శాశ్వతహోమము దేవపూజ
యుక్, దానము భూసురార్చనవ్రతంబులు నక్తము లేక
భుక్తముల్, భూసుతవేదపాఠముతపోమహిమంబులుఁ గాఁ
కంబునక, భానుతనూజ! యొక్కట శుభస్థితిఁ గోటిమణుం
[గులై తగున్. 63.

సీ. శ్రీతులసీనన శ్రీవీక్షణము తుల
పురుషదానసమగ్రపుణ్య మొసఁగు
శ్రీతులసీప్రదక్షిణ మశ్వమేధాధ్వ
రానేకఫల మిచ్చు నతిశయముగ
శ్రీతులసీతీర్థసేవ గంగాతీర్థ
శతగుణంబుల నిచ్చు సంతతంబు
శ్రీతులసీదళాంచిత ధారణము నిఖి
లావనీద త్తస్థాఖ్యంబు నేయుఁ

తే. తులసిపూసల జపమాలికలజపంబు
లొకటి కోటిమణుంగు లై యొసరుచుండుఁ
దులసికిని మ్రుగ్గువెట్టిన జలజముఖుల
కిందిరాదేవిసామిప్య మందఁ గలుగు.

64

వ. అని పలికి మఱియును.

65

తే. ధరణి నెన్నంగఁ దగు మహాదానచయము
లెన్ని గల వన్నిటికి నెక్కు డెన్నదాన
మర్కనందన! యది యెవ్వఁ డాచరించు
నతనిజన్తంబు జన్తంబు మతిఁ దలంప.

66

సీ. అధికదూరాయాతు నజ్ఞాతకులు బధ
శ్రమసముద్భవఘర్తజలసమగ్ర

ధూళిధూసరిత గాత్రౌ తు ధామధ్వాహ్న
 కాలసమాగతత్త్వోనుపర్వ
 నల్లంతటనె చూచి యతనికులాచార
 వర్తన లరయ కేమూర్తినున్న
 శ్రీవిష్ణు వని యాత్మఁ జింతించి యత్యంత
 భయభక్తి విసయసంభ్రమము లెసఁగ
 తే. నెదురుగాఁ దోడుకొనివచ్చి యుదక మిచ్చి
 యాసనం బిచ్చి యన్న పానాదు లొసఁగి
 విశ్రమింపంగ ననువు గావింపవలయుఁ
 బగటివేళయు మాపు నభ్యాగతులకు.

67

క. శ్వాసమునకుఁ జండాలున
 కై నను నాఁకొన్నఁ బెట్టఁ దగు నన్నము తా
 నై నను మానిటు గాఁ
 జ్ఞానమునం గడప మిగులఁ గల్కష మొందున్.

68

క. జలమొండె తక్ర మొండెను
 ఫలమొండెను శాకమొండె భయభక్తి నిడక
 వలెఁగాని యతిథి నూరకె
 నిలయము వెడలింపరాదు నిర్దయుఁ డగుచున్.

69

క. ఏగృహపతిచే నటు ల
 భ్యాగతుఁడు తిరస్కరింపఁబడుఁ దనదురితం
 బాగృహపతికిం జను న
 భ్యాగతుఁడుఁ దదీయసుకృత మంతయుఁ గొనుచున్.

70

క. మాపటియతిథిం గడపిన
 పాపమునకు మితములేదు భానుజ! యతనిం

గోపింపక భోజన శయ

నోవేతముగాఁగఁ బూజ యొసరింప నగున్.

71

క. వాకిట నిలిచిన యతిధికి

నాఁకలిఁ దీర్పక భుజించు నజ్ఞుఁడు నరకా

నేకశతంబులలో నతి

శోకంబున మలము మెసఁగుచున్ వసియించున్.

72

క. కావున నతిధిని గడుపఁగ

వావిరి నిరతాన్న మొసఁగు వాని ల్లిల్లా

పావనజన్తము జన్తము

భావింపఁగ వానిబ్రతుకు బ్రతుకు ధరిత్రిన్.

73

క. ద్విజుఁడైన నన్నమిడఁ డే

కుజనుం డని తలఁపవలదు కుజనుం డైనన్

ద్విజులకు నన్నం బొసఁగిన

ద్విజవంశశ్రేష్ఠుఁ డనుచుఁ దెలియఁగవలయున్.

74

సీ. పనిలేదు కులశీలభావంబు లెఱుంగంగ

నన్నదానమునేయు నధికపుణ్యుఁ

దగవుగా దాచారధర్తంబు దలపోయ

నన్నదానమునేయు నధికపుణ్యుఁ

సత్యశౌచములు విచారింపఁ బాటిగా

దన్నదానమునేయు నధికపుణ్యుఁ

వర్తనం బడుంగంగ వలువ దేక్రియ నున్న

నన్నదానమునేయు నధికపుణ్యుఁ

తే. బరుసమును సోకి లోహంబు పసిఁడియైన

పగిది నిరతాన్నదానసౌభాగ్యమహిమఁ

బాపములు వాసి పుణ్యసంపదఁ దనర్చు
నతికృతార్థుని మాన్గఁబు లరయఁ దగదు.

75

సీ. అన్నదానముసేయు ననఘఁ బ్రాతఃకాల
మునఁ దలంచిన దోషములు నశించు
నన్నదానముసేయు నమలచారిత్రుని
గనుఁగొన్నఁ గలుషవర్గము లణంగు
నన్నదానముసేయు నతికృతార్థునితోడ
భాషింపఁ దొలఁగుఁ బాపవ్రజంబు
నన్నదానముసేయు నధికపుణ్యనిపాద
ధూళి లోకినఁ బాయు దురితచయము

తే. నన్నదానంబు నిరతంబు నాచరించు
పరమపావనశుభగాత్రుపంక్తియందు
భోజనము సేయువారికి భూప్రదక్షి
ణం బొచ్చినయట్టిపుణ్యంబు గలుగు.

76

సీ. కడజాతివాని యాశలి దీర్చినయతండు
కర మర్థి స్వర్గలోకమున నుండుఁ
గృహ జతుర్థునకు నోగిర మిడ్డ భన్యుండు
తపనలోకమున మోదమున నుండు
నన్నంబు వైశ్యున కర్థిఁ బెట్టినవాడు
చంద్రలోకమునఁ దేజమున నుండు
నృపకులోద్భవున కెన్నిక భుక్తి యొసఁగిన
ఘనుఁడు వైకుంఠలోకమున నుండు

తే. బ్రాహ్మణుని భోజనమున నాప్యాయనంబు
నొందఁజేసిన పుణ్యాత్మఁ డూర్జితముగ

సమర గంధర్వ యక్ష సిద్ధార్కు సోమ
కామహర సత్య విష్ణులోకముల నుండు.

77

క. నిరతాన్నదాన మొసంగెడు

నరునింట జనించుపరిజనములు కూడక

నరకముల తెఱపు చూడక

హరిలోకమునందు నుండు రధికవిభూతిన్.

78

మ. గ్రహవక్రత్వము మాను పీడలణఁగున్ గర్తృక్షయంబొందు
వి, గ్రహముల్ రా వపమృత్యుదోషములు వేగం బాయు
భూపత్యను, గ్రహము ల్లలు ననిందయుం బొదపు లోకఖ్యా
తి చేకూరుఁ బ్రత్యహమున్ దీనుల కన్నదాసమిడు పుణ్య
[ప్రాణికిన్ సూర్యజా!.

79

చ. శరధితరంగమాలికలు నైకతజాలము లభ్రసింధుశీ
కరములు వర్షధారలు జగన్ను తతారకముల్ గణింపఁగా
నరిచి యనంగ వల్వ దవియైనగణింపఁగ వచ్చుఁగాని యో
తరణిజ! యన్నదానసుకృతంబుగణింపఁగరాదు లేశమున్.

చ. కపిలలు కాలచక్రములు కాంచనశైలము లశ్వమేధముల్
తపములు స్వర్ణధేనువులు దైవనివాసము లీశ్వరార్చనల్
జపములుకూపముల్ నిధులుసామజఘోటకముఖ్యదానముల్
తపనజ! యన్నదానసుకృతంబుశతాంశముఁబోలవెన్నఁగన్.

చ. వరుణుడు వంపె బంపె గిరివైరి కుబేరుడు వంపె భా
స్కరుడుడు రాజువంపె బురశాసనుడంపె నజాండువంపె మం
దరధరుడంపె నంచును బ్రధానవిమానము లన్నదాతకున్
బరువడిజూపి యొక్కుమనిపల్కు దురంత్యమునందు దేవతల్.

క. ఇననందన! నీలోకం

బునకుం జనకుండునట్టి పురుషుల నిక నే

వినిపించెదఁ దెలియంగా

వినుమని శమనునకు విశ్వవిభుఁ డి ట్లనియెన్.

83

శా. కాంచిస్థానము కుంభకోణమును గంగాద్వారమున్ నేతుత
త్పంచాస్యాచలముల్ గయావటము సంతర్వేదియున్ మా
యయుం, బంచారామము లయ్యహోబలము బ్రహ్మక్షేత్ర
ముం గాశిఁ దర్శించు గల్గినవారు నీనగర మీక్షింపంగరా

[రెన్నడున్. 84

శా. శ్రీకుల్యంబును నైమిశంబును గురుక్షేత్రంబుఁగేదారమున్
గోకర్ణంబునవంతియున్ మధురయున్ గోణార్కముద్వారకా
ప్రాకారం బరుణాచలంబును హరగిసాపంబు శ్రీశైలమున్
సాకేతంబునుజూచి చూడదుమనుష్యశ్రేణి నిక సూర్యజా!.

తే. చంపకారణ్య బదరికాశ్రమములందు

నూర్జితంబుగ శ్రీపురుషోత్తమమున

శ్రీహరిద్వారమున నొకరేయు నిద్ర

సల్పి నీలోక మీక్షింపఁ జనరు నరులు.

86

చ. సరయువునందు వేగవతి జాహ్నువి నర్తద తుంగభద్రఁ బు
ష్కరణులఁజంద్రపుష్కరణి గౌతమి బాహుద కృష్ణగండకీ
వరుణుల గోమతిఁ యమున వంజులసాగరసంగమంబులఁ
బురుషుఁడుత్థిమాఁజినినుఁబూనికనుంగొనఁడర్కనందనా!.

సీ. సత్వమేమియు లేని జగతిను రార్భకుఁ

జేపట్టి యుపనీతుఁ జేసినతఁడు

ధనహీనుడైన యుత్తమవంశసంభవుఁ
 జరకృపామతిఁ బెండ్లిఁ జేసినతఁడు
 వృత్తిశూన్యుండైన విప్రవర్ష్యునకు సత్
 క్షేత్రంబు దానంబుఁ జేసినతఁడు
 తీగంబులకు నేఁగు దీనమానవులకు
 నేమైనసంబళం బిచ్చినతఁడు

తే. చంపఁ దెచ్చిన ప్రాణిఁ బ్రసన్నబుద్ధిఁ
 జంపకుండంగ సంరక్ష సలిపినతఁడు
 చక్రహస్తుని వ్రతములు సలిపినతఁడు
 వనజహితపుత్ర! నీపురంబునకు రాఁడు.

88

సీ. పాధ్వసంబున రిపుల్ శరణంబు వేడిన
 నభయదానం బిచ్చునట్టివారు
 ఘర్తకాలమున గోగణమున కుదకింబు
 చేడిపొయించిన శిష్టజనులు
 దేవసద్గములు భూదేవసద్గంబులు
 జిర్ణత్వముడిపిన సిద్ధమతులు
 తల్లిదండ్రుల నిరంతరము జరావేళ
 నరసి పోషించిన యాఞ్యహితులు

తే. నృపతికడనుండి యార్తుర నిగ్రహంబు
 శాంతమును నొందఁజేసిన సదయహృదయుఁ
 లంబురుహమిత్రపుత్ర! నీయామృదిక్కు
 స్వప్నమున నైనఁ గనుగొంట సంశయంబు.

89

శా. ఓకంజాప్తతనూజ! నీమదకరాలోగ్రక్రియానైరిభో
 త్నేకగ్రీవతలప్రకల్పితభయోద్రేకస్ఫురద్ధుంటికా

నీకానేకఘణంఘణప్రళయనిర్మిద్రధ్వనుల్ వీనులం
దాకర్ణింపఁడు పద్మనాభుపదపద్మారాధకుం డెన్నఁడున్.

సీ. నడువఁడు నీపట్టణప్రాంతమునకు మం
దరధరధ్యానతాత్పర్యనిరతుఁ
డరుగఁడు నీవేలుయామ్యదేశమునకు
బలిభిత్ప్రసాదైకభాజనుండు
చనఁడు నీపురికి నై జలశాయిశ్రీపాద
వనజాతతీర్థసేవారతుండు
కనుగోఁడు నీలోకఘంటాపథశ్రేణి
హరినామసంకీర్తనాన్నితుండు

తే. చూడఁ డెన్నఁడు నీలోకశుభహర్తృ
కల్పితోత్కటబహుపతాకవ్రజంబు
పద్మవనవాసినీమనగిపద్మనిలయ
సకలసేవాన్నితుం డైన సజ్జనుండు.

91

క. జలజాతు శంభు పూజన
లలరించు కృతార్థులకుఁ బ్రియంబునఁ బుష్పం
బులు ధూపంబులు దెచ్చిన
చెలువుఁడుఁ దావకపురంబు చెందఁడు జగతేన్.

92

క. దేవాలయంబు దుడిచిన
పావనునకు నందు నెన్నిపాంసువు లెగయుకొ
వైవస్వత! యన్నే యుగంబు
శ్రీవైకుంఠమున నలఁడు చెఱఁగి వసించున్.

93

తే. జలము లొకకొన్ని చిలికించి చెలువుమిగుల
హరినివాసంబు నునుపుగా నలుకు నెవ్వఁ

డతఁడు నినుఁ దక్కి- వసియించు హరిపురమున
వేయుకల్పంబు లత్యంతవిభవ మలర.

94

ఆ. హరునిమందిరంబునందైన మ్రుగ్గు శ్రీ
హరినివాసభూమియందునైన
పద్మ మొక్కటిడిన భావ్యుండు పద్మాబ్జ
ములు ముకుందలోకమున వసించు.

95

ఆ. ఆలపాల నారికేళోదకంబుల
నిక్షురసముచేత నీశు నైన
నబ్బనేత్రు నైన నభిషేక మొసరించు
జనుఁడు నీపురంబుఁ గనుఁగొనండు.

96

సీ. ఎఱ్ఱైన నొకపుష్ప మిందురేఖామాలీ
యుత్తమాంగమునందు నునిచినతఁడు
చల్లఁగా మండువేసవిఁ ద్రియంబకునకు
వసుధారబిందెయు నొస గినతఁడు
భవుశరీరమ్ము వాయువు సోఁకునట్లుగా
ధృతిఁ దాళవృంథంబు ద్రిప్పినతఁడు
కర్ణద్వయము కరాగ్రములందు ధరియించి
నృత్య మీశ్వరుమ్రాల నెంపునతఁడు

తే. హరునిసముఖంబునందుఁ బ్రయత్న ములు
నిమిషమాత్రంబు దీపంబు నిలిపినతఁడు
శివునిగేహంబునకుఁ బ్రదక్షిణము సలిపి
నతఁడు నీపట్టణము చూడఁ డర్క-పుత్ర!.

97

క. గొడుగులును బాదరక్షలు
జడపాత్రలు వేసవులను సద్విజతతికి

కడుభక్తి దాన మొసంగిన

బుడమిజనుల్ రారు నీదు పురమున కనఘా!.

98

క. అనలముఖంబునఁ బలితోఁ

జనిన వధూమణులు సర్వసంగత్యాగం

బొనరించిన సంయములును

గనఁ చెన్నఁడు నీపురాబు కంజాప్తసుతా!.

99

సీ. ప్రజ లేగుత్రోవఁ జప్పరము శీతలముగాఁ

గట్టించి యుదకంబు వెట్టినతఁడు

పులికి లోఁబడి చలింపుచునున్నచోట బె

బ్బులిఁ దోలి ధేనువుఁ బ్రోచునతఁడు

దుర్భిక్ష వేళలందునఁ బట్టెఁ డన్నంబు

కృపఁబెట్టి యతధి రక్షించు నతఁడు

కుంతితం బైనచో గురుబుద్ధి మెకొని

ధృతి నిచారంబు హఠ్తించినతఁడు

తే. అగ్ని భయమైనతఱి నాలయంబు సొచ్చి

ప్రవ్యములతోడఁ బ్రాణుల వహనమునకుఁ

జక్కకుండఁగఁ దెచ్చిన విరయశుండం

చూడఁ డెన్నండు నీమోము సూర్యపుత్ర!.

100

సీ. పసులకై కుయివోయి పసులశస్త్రములచే

ననిగోన సమసిన యట్టివాడు

పసుప దోఁచఁగ నడ్డపడి దురాత్ములబిట్ట

దెఱలించి వారిచేఁ దెగినవాడు

వ్విజుల బాధింపంగ పెఱవకుండని వాఱి

బందికారులఁచేతఁ బడినవాడు

చెఱబట్టుకొనిపోవ నుటికి భూప్రజఁ గాచి
 రిపులచేఁ గెడసిన విపులయశుఁడు
 తే. దళము విరిగినచోటను ధవునిపిలుచు
 నిలిచి శత్రుల కెదు రేగి నృపతి మెచ్చు
 బోరి రణవీధిఁ దునిసిన పుణ్యయుతుఁడు
 దినకరాత్మజ ! నీపురంబునకు రాఁడు.

101

శా. ఆచంద్రార్కముగామహాకృతులు నెయ్యంబొరఁగానందియీ
 త్మౌచక్రంబునఁ నిత్యకీర్తులఁ బ్రశస్తం బొందుదాతల్ కళా
 ప్రాచుర్యస్థితి శంకరాచ్యుతకథాభంగుల్ ప్రబంధంబులకా
 వాచా ప్రౌఢినొనర్చు సత్కవులు నిన్వర్జింతురెక్కాలమున్.

సీ. కలకాలమును బరాంగనలఁ జెల్లెండ్రఁగా
 నాత్తలో భావించు నార్యహితులు
 పరుల యర్థములు స్వప్నంబులో నైనను
 నంటఁగా నొల్లని యమలమతులు
 మఱచి తప్పియును ధర్మంబునందుఁ దొఱంగి
 యన్యతంబు లాడని ఘనవివేకు
 లఖిలజీవులయందు ననుదినంబును గృపా
 రసభావ మెడలని యసమసుకృతు

తే. లాశ్రితుల బంధువర్గంబు నతిథిజనుల
 నరసి సంరక్ష యొనరించు నఘనిదూరు
 లాత్త శుద్ధి దనర్చు మహాసుభావు
 లర్కనందన ! నీపురి కరుగుదేరు.

103

కవిరాజవిరాజితము.

పనసలు నిమ్మలు మాదిఫలంబులు
పాటలముల్ వకుళంబులు కాం
చనములు నారికెళంబులు నీడలు
చంపకముల్ సురపొన్నలు చం
దనములు తాల రసాల తమాల క
దంబ సురంగము లండముగా
పనములు వెట్టిన ధన్యులు నీదుని
వాసముఁ గన్గొన రర్కసుతా!.

104

సీ. నైవేద్యములు లేని దైవంబులకు నుప
హారముల్ గల్పించునతఁ డొకండు
పగవానిరాజ్యంబుపై దండుచన్నచో
భూమిఁ గారింపని పుణ్యుఁ డొకఁడు
వ్యాధిచే బలవించువారి కౌషధ మిచ్చి
యారాట ముడిసిన యతఁ డొకండు
గోగణంబులలోన గోవు నొక్కటి నేర్చి
జన్మై చేసిన ధర్మశాలి యొకఁడు

తే. గ్రహణసంక్రాంతి ముఖముఖ్యకాలములను
బితరులకుఁ బూజ గావించు నతఁ డొకండు
కన్నసొమ్మిందమని యిచ్చు ఘనుఁ డొకండు
కనఁడు నీ వేలుపట్టణం బినతనూజ!

105

సీ. చెలమనీరున నదీజలములందై న స్నా
నంబు మాఘమునం దొనర్చినతఁడు

సంతతంబును నిశేషముపదాగ్రము నిజా

చాన్యసద్ మునకు జరిపినతఁడు

స్థితిఁ దప్పి యరుగుదెంచిన భూవిభుని దొంటి

సీతి దృఢంబుగఁ బ్రతిష్ఠించినతఁడు

కాశి గయా ప్రయాగల ముఖ్యమగునట్టి

మహిమసుంకంబులు మాన్పినతఁడు

ఉ. అమర నొక రేయి తగిన ప్రయత్న మలర

నిజగృహంబున ధారుణీనిర్వరునకు

శోయన మర్పించినటువంటి సజ్జనుండు

చూడఁ దెన్నఁడు నీమోము సూర్యపుత్ర!

106

క. చెరువులు గట్టినపుణ్యములు

దరహక్ ధాన్యము లము ధన్యులు ప్రజలక

జైలు విడిపించిన సుకృతులు

నెఱి నర్కతనూజ! రారు నీపురమునకున్.

107

మత్త. తాళవృంతము లాతపత్రవితానముల్ ధ్వజచామరాం

దోళికల్ రథదర్పణంబులు తూర్వతల్పచయంబు హే

గొల్లియల్ బహువస్త్రభూషణగంధముల్ హరి కర్పణం

బోలి: జేసినవారు ని న్నన నొల్లకుండుదు రర్కజా!. 108

108

ప. మఱియు నగ్నిప్రేమ వాజపేయ తిరాత్ర యాప్తోర్వా

మములను సప్తతంతులు నాచరించిన కృతార్థులొప్పును

తిలపర్వత శ్వేతాశ్వ మహామేరు సప్తసాగర హిరణ్యగర్భ

కొప్పానాచల కపిల ధేను రజతశైలాగ హంసార్కప్తా

జిన సాలగ్రామ శివలింగ శయ్యా శకట గృహ మహిష

గౌడ లవణాజ్య కన్యా విద్యా దానంబులు మొదలైన మహా

దానంబు లొనర్చిన పుణ్యులు శ్రీలక్ష్మీనారాయణానం-
తో మామహేశ్వర కృష్ణాష్టమి కృష్ణచతుర్దశీ చాంద్రా-
యణ సోమవార శనివారాది వ్రతపరాయణులును, దేవ-
బ్రాహ్మణప్రతిష్ఠాపనావనాపరులును నీపురంబున కరుగు దేర-
రని భారతీజాని ధర్మరాజున కెఱింగించి మహాత్మా! యిపుడు
నాచేతం జెప్పబడిన శ్రీవిష్ణుమాహాత్మ్యంబును నామలక-
తులసీ కార్తికవిశేషంబులు నన్నదానప్రభావంబును సకల-
ధర్మాదికంబును నిరంతరంబును దాత్పర్యంబునం బఠియించు-
వారికి వినువారికిం బుస్తకంబున లిఖించువారికి నాయు-
రారోగైశ్వర్యశాస్త్రిభివృద్ధియుఁ బుత్రపౌత్రసమృద్ధియుఁగైవ-
ల్యలక్ష్మీసౌఖ్యంబునుం గల్గునని యానతిచ్చి. 109

ఉ. ఎన్నఁగఁ గల్గుదానము లనేకము లిద్ధర నందులోన న
త్యున్నతభోగమోక్షమహిమోదయలక్ష్మల నెల్లనాఁ డవి-
చ్చిన్నవిభూతీతో నొసఁగు శ్రీహరివాసరసద్వృత్తంబు వి-
ద్యన్నత! భాగ్యహీనునకుఁదానొనఁగూడఁగ నేర దెన్నఁడున్.

క. పితృనాయక! హరిదివస

వ్రతమే యుక్తంబు భూమివలయంబున నా

వ్రతమున కెతర వ్రతములు

మఠిఁ దలపోయంగ హస్తీమశ కాంతరముల్.

111

చ. ఆని తెలియంగఁబల్కి వినయంబున సంతప వీడుకొల్పి య
వ్వనరుహసంభవుండు చెలువంబుగలంతయు నొక్కరూపుగా
మునుకొని కూర్చితా భువనమోహినిమోహినినాఁగ నొప్పు
నం, గన సృజియించె నిర్జరనికాయము లద్భుతమంది

[చూడఁగన్. 112

సీ. తలిదులు ధులులు రత్నములు తొరలు వట
 ఫలములు దొన లనంటులు పులిసము
 రావాకు సుడి బయల్ రాహు తరంగలు
 కరికుంభములు తూండ్లు కనకగుహలు
 జలజముల్ వెసరుగాయలు కల్యరేకులు
 కంబు వద్దంబు బిలబంబు మల్లె
 మొగ్గలు శ్రీకారములు చంపకము మీలు
 చాపముల్ నెల యలుల్ చందురుండు

తే. తమము మరునెత్తపలకనఁ గ్రమముతోడ
 నమరి ముప్పదిరెండంగకముల వెలసె
 సమదగజయాన కలకంఠి స్వర్ణ వర్ణ
 నీరజామోద యమ్మోహినీవధూటి.

113

సీ. పదతలంబుల కెంపు పద్మరాగప్రభా
 సముదయంబుల నెకసెక్కె మాడఁ
 దెలిగన్నుఁగవడాలు తొలుకారు మెఱుఁగుదీఁ
 గెల మాలికలతోడఁ గలసి మెలఁగ
 ముద్దుఁజెక్కుల కాంతి నిద్దంపుటద్దంబు
 చెలువుతోడుతఁ బొత్తునేయుచుండ
 గురుకుచంబుల తళుక్కులు మేల్చి బంగారు
 నిగ్గుల నొకయింత సిగ్గుపఱుపఁ

తే. గుటిలకుంతల రుచులుగాఁ గొనుచు నింద్ర
 నీలపంక్తుల నెఱరంగు గేలిగొనఁగ
 నఖిలమోహనసౌందర్య మలర నజుని
 కట్టెదుర నిల్చె మోహినీకాంత యపుడు.

114

సీ. చంద్ర చంపక మదేభేంద్ర వజ్ర వర్త
 వదన నానా యాన పదన నాభి
 విసకాండ పాతీన పిక సైకత స్వర్ణ
 కర నేత్ర భాషా జఘన శరీర
 చక్ర చా పాకాశ జలరు హాదర్శప్ర
 బలకుచ భ్రూ మధ్య పద కపోల
 అలి పుష్ప బింబఫ లాంబుజ శ్రీకార
 కచ సార భాధర కంఠ కర్ణ

తే. బర్హ శశిఖండ కర్పూర భంగి కమఠ
 కచభరా లిక హాస రేఖా పదాగ్ర
 తార కాశ్వత్థదళ నఖ మారసదన
 కనుఁగొనఁగ నొప్పె మోహినీకాంత యపుడు.

115

చ. వనిత మొగంబుచందురుఁడువట్టుచగుబ్బలుచక్ర వాకముల్
 తనువు మెఱుంగునేత్ర ములుదామరులుండడబాటునొందునా
 ననియజాఁడిందుకొక్క చపలాబ్జములందునుగందుబక్షముల్
 తనురహితంబు కేసరివితానముఁ గల్గఁగఁ జేసె నేర్పునన్.

116

తే. మోహినీకన్యసుందరమూర్తిఁ జూచి
 శిరము లొకయింత గదలించి చెలువుతోడ
 జలజసంభవుఁ డద్భుతస్వాంతుఁ డగుచు
 నాదరంబున నిట్లని యానతిచ్చె

117

క. విను మోహిని! నుక్తాంగదుఁ
 డనుభూతి ధాత్రియందు హరివాసరశో
 భసప్రణ్యప్త మనిశము
 జనులును బంధులును దాను జలుపుటవలనన్.

118

ల య గ్రా హి.

పాపములు దోగఁ బరితాపములు జన్మభయ
 రూపములఁ బాసి పెనుదీపలగుశ్రీలం
 జూపరకునెక్కి యపురూపబహుభోగముల
 తీపుల సుఖించి తుది శ్రీపతిపదంబుల్
 వే వడసి యవ్విభునిప్రాపున యశశ్శుభక
 లాపముల నుండుదురు కాపురుషులు సా
 టోపభయదోగ్రజమకూపములఁ గూలరు మ
 హాపరమభాగవతు లై పరఁగు వేడ్కన్.

119

ఉ. కాపున నమ్మహిశ్వరుని గాదిలిసువ్రత మద్భుతంబు నీ
 వావిదిశాధినాథు హృదయాబ్జములోనివ్రతం బెడల్పు మే
 భావమునందునైన నొకపాటిమనుష్యునిబోలెఁ జూడరా
 దావసుథాధినాథుఁడు మహాత్ముఁడు ధైర్యసమగ్రసంపదన్.

సీ. కలికిచూపులచేత గర్వంబు వదలించి
 ముద్దుమాటలచేతఁ మోద మొసఁగి
 దరహాసములచేతఁ దమకంబు వొడమించి
 సయ్యాటముల ధైర్యసరణి వాపి
 వీణరవంబుచే వేడ్కలు నిగుడించి
 మధురగానమున మర్తములు గలఁచి
 పరిరంభణములచే భావంబు సొగయించి
 యథ రామృతమున మోహంబు నిలిపి

తే. పద్మ సాగర సర్వతోభద్ర కూర్త
 చక్ర సింహావలోకన చాప ధేను

కార్థచంద్రాసనము లాదియైనబంధ
భేదముల నోలి వలపించు బిసకుహాషి!.

121

క. ఘన మీపని కొంచెముగా

దని ప్రస్తుతిచేసి సరసిజాసనుఁ డిట్లా

డిన మచ్చరించి మోహిని

తనమది గర్వం బెలర్పఁ దా ని ట్లనియెన్.

122

చ కటకట భారతీశ! యది కారణ మై భువనైకమోహన

స్ఫుటనవరూపురేఖలను సొంపు వహింప జనింపఁజేసి నే-

డిట పెరభామలంబలె నొకించుకవెల్లిగఁ జూచిభూ విభుం
బటుతరధీరమానసుఁ డభంగదృఢప్రతుఁ డంచుఁ బల్కెడే.

క. దివసములను నవకోమల

యవసాదను లై నితాంతయమదమఘేలా

సువసను లైనను మోహప

రవశుల్ ననుఁ గనిన సవతె రాజుల్ గీజుల్.

124

సీ. చక్రవాకలమించు సవతు రాదనిపించు

వలిగుబ్బచనుదోయి చెలువుఁ జూచి

నిండుచందురుకాంతి నిరసించునలతీవె

మొలకనవ్వుల ముద్దుమోముఁ జూచి

యింద్రనీలపురంగు నెత్తునేయఁ గడంగు

కుటిలకుంతలముల కొమరుఁ జూచి

మరుబాణముల నేపు మాపునేయఁగ నోపు

నిడువాలుకన్నుల కడిమిఁ జూచి

తే. పాలుపుమీఱిన నెలవంకబొమలుఁ జూచి

రమణఁ దళుకొత్తు బింబాధరంబుఁ జూచి

తలిరులను మీలు మృదులహస్తములఁ జూచి
చలవకుండంగ నెంతటివాఁడు నృపతి.

125

క. పటుతరమగు మద్వీణా

స్ఫుటమధురరవంబు చెవుల నోకినమాత్రన్

విటరాయఁ డైనఁ గానీ

ఘటదాసుఁడు గాఁడె యొక్కఁ ఘడియటిలోనన్.

126

క. వారిరుహగర్భ! నాదగు

చారువిలోకనమునందు జన్మించి గరతున్

నేరుపు లేటికిఁ జూపను

గోరం గడతేరుపనికి గొడ్డలి యేలా!.

127

క. పైపడి ప్రియుఁ గరపింపఁగ

నోపని జవరాలిరూపు నొరపు నదేలా?

రూపును గన్నులు చన్నులు

పాపటయును మురుపు రాలిప్రతిమకు లేవే!.

128

చ విభవములేని సంపదయు వేదములేని మహీసురుండు సౌ
రభమునులేని సూనములు రాజులు మెచ్చుని విద్యయున్న హీ
ప్రభువులు లేని రాష్ట్రమును భావమునకొదమి లేనిగూటమిన్
విభు వశుఁ జేయలేని యలివేణియు నేల త్రిలోకవందితా!.

వ. అని యివ్వధంబునం బంతంబు లాడిన మోహినీకాంత
చతురవాక్యంబులకుఁ జతురాననుండు సంతృప్తాంతరంగుండై
నిజపుత్రియైన యమ్మోహినికి సహాయంబుగాఁ గొంద టిందు
వదనలం గల్పించి నవరత్నకీలితం బై తనర్చు నొక్కవీణియ

నొసంగి కామినీనివహంబుతోడంగూడ దివ్యవిమానా
 హాథంగావించి పంచిన నదియును సత్యలోకంబుగదలి తపో
 లోక మహాస్థానక సువస్థానక భువస్థానకాది లోకంబుల నుత్త
 రించి భూలోకంబున కరిగి యనేకపట్టణారణ్యగిరిసమూ
 హంబులు గడచి సర్వర్తుకిసలయ కుసుమవిసరమకరందరస
 ఫలభరితంబులగు ఖర్జూర కదంబ కర్ణికార కదళికా
 కర్పూర కాంచన క్రముక కపిత్థ కర్కంధు కరంజ కరవీర
 పసన పాటల పారిభద్ర పలాశ మాలూర మధూక మదన
 మాకంద మాధవీ మల్లికా మాలతీ మదన బాణ తాల
 హింతాల నారికేళ సారంగ చందనా శోక జంబు పున్నా
 గాది నానాతరులతాశోభితంబును, దదున్నతశాఖాప్రదేశ
 మదకోకిల కీర శారికా కూజితంబును, దస్తధ్యకాసార కైర
 వోత్పల కనక కష్ణిక శతపత్ర విరాజితంబును, రాజమరాళ
 సారస క్రౌంచ బక కాండవ చక్రవాక పరిస్ఫుట క్రేంకార
 రావంబులును, దదగ్రభాగచంద్రకాంత చింతామణి శిలా
 వేదికాసారకైర వోత్పల కనక హర్ష్య గోపుర సప్తయోజన
 విస్తార ప్రాకారశోభితంబును నగు నిష్ఠకామేశ్వర శ్రీమహా
 దేవభవనంబునుం గలిగి యొప్పారుమందరం బను భూమి
 ధరంబు గదిసి యమ్మోహిని చెలులుం దానును విమానంబు
 డిగ్గి చనునవసరంబున.

130

శ్రీ. కిన్నరకిన్న రీక్రిడావినోదాభి

రామానుమోదవిశ్రామసీమ

హరిణిహరిణపోతకానీకనిధువన

వ్యాపారలీలానివాసభూమి

మర్కటీమర్కటోన్మాదభేలనకలా
 కర్షణాకంపశౌఖాకులంబు
 కలభికాకలభఘ్నేంకార ప్రతిధ్వని
 స్ఫురితగంభీరగహ్వరసమృద్ధి
 తే. సిద్ధ గంధర్వ భేచరస్త్రీ నఖాగ్ర
 ముఖరితాతోద్యవాద్యసముదితగాన
 పులకితాశేషతరులతావిలసితంబు
 సానువిభ్రాజమంథానశైలభూమి.

131.

ఉ. ఆనగవీధి గాంచె దుహినాద్రిజభర్తృ ద్రిలోకకర్త సం
 ధ్యానవతాండవప్రియు సుధాకరపావకభానునేత్రుచిం
 బానను నాదిదేవుఁ గరుణామృతసింధువు భక్తిలోకిసం
 తానమహీరుహంబుఁ బ్రమదంబున రత్న సువర్ణలింగమున్.

క. నిండినవేడుకతో నా

ఖండేందుకిరీటిపాదకమలంబులకున్

దండప్రణామశతము ల

ఖండితభయభక్తి నొసఁగి కామిని కడఁచన్.

132.

సీ. అంభోజభవసురేంద్రార్చితచరణాయ

మరణదూరాయ నమ శ్చివాయ

పద్మాప్తకోటిప్రభాదివ్యదేహాయ

మఖసంహరాయ నమ శ్చివాయ

డమరు త్రిశూల ఖడ్గ కపాల హస్తాయ

మధితదోషాయ నమ శ్చివాయ

గగనకల్లోలిసీకలితోత్తమాంగాయ

మౌళిచంద్రాయ నమ శ్చివాయ

తే. మానిసంసేవితాయ నమ శ్శివాయ
మదనదర్పహారాయ నమ శ్శివాయ
మధునిరోధిశరాయ నమ శ్శివాయ
మంత్రరూపాయ తుభ్యం నమ శ్శివాయ.

134

సీ. కదలిపాటనితేరు పదలఁజాలనిపేరు
పఱపఁగా నెఱపఁగా నెఱుఁగఁడేని
సానఁబట్టనియమ్ము మేనఁ బెట్టనిసొమ్ము
పట్టఁగాఁ బెట్టఁగా ముట్టఁడేని
కంతుగంధపుఁబూఁత వింతచందపుమేత
పూయఁగా మేయఁగా డాయఁడేని
మింటఁ బుట్టనిథార యెంటఁ గట్టని చీరె
తలయందు మొలయందు నిలువఁడేని

తే. మెఱపువిల్లు విలాసంబు నొఱుపునిల్లు
గలుగు నుతికెక్కు తేని నాకరము లెత్తి
మ్రొక్కునటునంటి దైనసమూహములకుఁ
గ్లేశభవభంగ ! యిష్టకామేశలింగ!

135

సీ. సమదవారణదైత్యచర్తాంబరమెకాని
పైఁ దాల్చి వొకపాటి పచ్చడములు
కమలసంభవుమస్తకముల పేరులె కాని
పూన నొల్లవు వజ్రభూషణములు
అంగసంభూతభస్మాంగరాగమెకాని
యలఁద నొల్లవు మేన మలయజంబు

కాలకూటమె కాని కడిచేసికొన నొల్ల

వితవండినబోన మిచ్చగించి

తే. జగతి నెవ్వరి కిటువంటి సరణి చెల్లు

జర్పనేయంగ దేవతాచక్రవర్తి

వై తనర్చిన నీకె కా కాదిదేవ!

క్షేశభవభంగ ! యిష్టకామేశలింగ!

136

క. ఘనములు ధనధాన్యవివ

ర్ధనములు సమృద్ధ్యభయనిధనములు భక్తా

వనములు భక్తినిధానాం

జనములు శివ మీపదాబ్జసంపూజనముల్.

137

క. శూలిక గపాలి మస్తక

మాలిక నయశాలిఁ జంద్రమాళిక గ్రతుని

ర్హాలిక సుగుణాలిక శుభ

శీలిక గరకీలిఁ జర్తచేలిక గొలుతున్.

138

వ. అని యయ్యాశ్వరుం బ్రస్తుతించి యమృహదేవు పాదో

దకప్రసాదంబులు గైకొని యహర్నిశంబు లిష్టకామేశ్వ

రుని నేవించి మోహినీకన్య దనచేతి రత్నవిపంచి

మ్రోయించుచు షడ్జ పంచమ స్వరంబుల ననేకరాగతాళ

సంకీర్తనంబుల సుధాదిగీతంబులు పాడుచుండె నప్పు

డప్పద్దాక్షి నిజవయస్యలు దమకు మనోహరంబులగుతావుల

మందరపర్వతంబునం జరియించుచుండి రని సూతుం డెఱిఁ

గించిన విని నైమిశారణ్యావాసులైన మునీశ్వరు లటమీఁది

వృత్తాంతం బెట్టి దనిన.

139

శా. సంసారార్ణవతార! తారమహిభృత్సంకాశ! కాశావళి
హంస క్షీర పటేర హంర బిసకీర్త్యాకల్ప! కల్పప్రజా
ధ్వంసిప్రాభవకాల! కాలమదజిత్సంరంభ! రంభాధిపా
త్తంసశ్రీకరభోగి! భోగివరసౌందర్యాంఘ్రిమంజీరకా!.

క. గౌరీఘనస్తనాగ్రవి
హారా! హారాంగుళీయ కాభరణరణా!
చారుభుజదండ! దండక
తారావళిగద్యపద్యతత్పరహృదయా!.

141

మాలిని. కనకశిఖరిచాపా! కాలనాశప్రతాపా!
జననభయవిదూరా! శైలజాచిత్తచోరా!
దినకిరణశినేత్రా! దివ్యకాంతకళత్రా!
వనజ నయనబాణా! వర్ణితాంభోధితూణా!.

142

గద్యము.

ఇది శ్రీమత్పార్వతీశర్వర వరప్రసాదలబ్ధ కవితాపవిత్ర పోతయా
మాత్యపుత్ర సకలజనానందచర్య ప్రౌఢకవిమల్లనార్య
ప్రణీతంబైన రుక్మాంగదంబను మహాపుణ్యకథయందు దండ
ధరుండు సత్యలోకంబునకరిగి కమలగర్భ సమ్ముఖంబునఁ
గాలదండ కాలపాశాది నిజసాధనమ్ములు ముందటంబెట్టి
తనలోకశూన్యపృథ్వాంతంబు విన్నవించుటయు, నద్దేవతా
స్వాభౌముండు ధర్మరాజునకు శ్రీహరిభక్తిప్రకారంబును
నామలక తులసీ కార్తిక విశేషంబులను నన్నదాన మహి
మంబును నఖిల ధర్మాదికంబును నెఱిగించి భవదీప్సితం

బొనర్తునని మనోమోదంబుగాఁ బలికి యతని వీడుకొల్పి
 కమలసంభవుండు మోహినిం బుట్టించి రుక్మాంగదుం డొనర్చు
 నేకాదశీవ్రతప్రభావం బెఱింగించి తద్వ్రతంబున కంత
 రాయం బొనర్చుమని నియోగించి యనిపిన నమ్రోహినీ
 కాంత మందరపర్వతంబున కరిగి యందు నిష్ఠకామేశ్వర శ్రీ
 మహాదేవుని నేవించి నిలుచుటయు నన్నది ద్వితీయా
 శ్వాసము.

శ్రీ ర స్త్ర.

రుక్మాంగదచరిత్రము

తృతీయాశ్వాసము.



లోకలోచనాంబుజ!

ప్రాలేయకరాగ్నిభూమిపవనాకాశ

స్థూలాత్తమూర్తియుత! నుత

భూలలనాధీశ! దక్షపురభీమేశా!

1

వ. అనధరింపు మక్కధకుండు శౌనకాదిమహామునుల కిట్ల
నియె. 2

చ. వనజజునాజ్ఞ పంపున నవారణఘోరమృగావలుల్ ధరన్
జననమునొందిక్రొవ్వి పరుషధ్వనులిచ్చుచు గుంపులై వడిన్
జనినలుదిక్కులన్ గలయఁజాగిమనుష్యులదోలినస్యముల్
మునుములు గట్టిమేసి నుటుముల్ క్షణమాత్రమ యందునే
[యుచున్. 3

క. మా తెందు లేక నిరతముఁ
గారియవెట్టంగ బెగడి కనుములు సందుల్
దూరుచుఁ బ్రజలందఱు నొక
యీరంబున గుంపుగూడి యిట్లనిరి వెనన్.

4

తే. ఈక్షణమె భూమిఁ గలవార మెల్ల నరిగి
పార్థివేంద్రుని గని మనపాటు లెల్ల
విన్నపమునేయ కూరకయున్న నిండ్ల
పట్ల నుండంగరా దంచుఁ బలికె నపుడు.

5

సీ. పసిడిపువ్వులు పట్టుపచ్చడంబు లధిక
చీరలు గుజ్జరిపారువములు
చమురుకావళ్లు రాజనపుబియ్యంబులు
చెఱుకుకోలలు కంద చిరుగడములు
మినుములు పెసలు మామిడి తాండ్ర తెంకాయ
- లల్లంబు తమలంపుటాకుకట్లు
దంతపుఁబ్రతిమలు దానిమ్మఫలములు
ఖర్జూరములు తేనె కలుపుచమురు

తే. దోమతెఱ మంచమును సంపదొనలు విండ్లు
పనసపండ్లును బెల్లంబు పంచదార
గసగసలు చారపప్పు ద్రాక్షఫలములు
గొనుచుఁ బ్రజ లేగి రవనీశు కొలువునకును.

6

తే. సరవి రుక్మాంగదక్షిత్వీశ్వరుని గాంచి
తారు దెచ్చిన బహుపదార్థంబు లెల్ల
నవనినాయకు సముఖంబునందుఁ బెట్టి
చక్కజాగిలి మ్రొక్కి హస్తములు మొగిచి.

7

తే. అవధరింపుము రుక్మాంగదావనీశ!
నీవు రాజ్యంబు సేయంగ నేటిదాకఁ
జల్లనైయున్న మీపదాబ్జముల నీడ
బ్రతికియుంటిమి పిన్న పాపలము మేము.

8

చ. నరవర ! నీవసుంధర వినంగను నద్భుత మేమి చెప్ప నే
 డురువడిదున్న పోతులుమదోద్ధతసామజముల్ వరాహముల్
 గురులగుదుప్పిలేడు లెలుఁగుల్ హరిణంబులుఁగోట్లసంఖ్యభీ
 కరవముల్ చెలంగ నరికట్టుకయున్న వియెందుఁజూచినన్. 9

సీ. చేలకావలివారిఁ జించిచిందఱు రేఁగి
 పండినసస్యముల్ పరుముచేసి
 గుండుగులఁగఁ గొట్టి గుంపులు గోరాడి
 ఫలమహీరుహములు పడఁగఁద్రోచి
 తోటల కురికి నిర్ధూమంబు గావించి
 కమలాకరంబులు కలచి విడిచి
 జనపదంబులు గూల్చి సంహార మొనఁగించి
 పసులమందల కేఁగి యసవు లణఁచి
 తే. వేటకాండ్రను దేశంబు వెడలఁ దరిమి
 పువ్వుదోటలు తీఁగెలు భూమిఁ గలిపి
 చెఱుకులును నారికెడములు విఱుగఁ ద్రోచి
 మంద లై యున్న వవి యెందు మాఱు లేక. 10

మానిని. వేటలకుఁ దగుసాధనముల్ పృథివీవర ! నైకొని
 యాటవికుల్, గాటముగాఁ జన ముందట నీకరకౌశల
 మొప్ప మృగావలులఁ, దూటలుగట్టవహోగ్ర శరావలి
 ద్రుంపుము ద్రుంపక తక్కిన మా, కేటికి నీవ్యవసాయము
 లెందుల కేనియు నేఁగెద మిందఱమున్. 11

క. వేటక మృగములఁ బొరిగొని
 సూటిక మముఁ బ్రోచుటేమి చోద్యము పటుశౌ

ర్యాటోప! నిండుబండికి
చేట బరువె! యవనినాథ! చింతింపంగన్.

12

కవిరాజవిరాజితము.

భయమున భూప్రజ లాడినమాటలు
పార్థివశేఖరుఁ డాదరణ
గయికొని యేలవిచారము నేఁ గలు
గఁ మృగకోటులఁ ద్రుంచెద నే
భయమును వద్దు సుఖింబున నిండుల
వట్టిన నుండుఁ డటంచు మహా
దయ నిగుడఁ బ్రజ నంపి విభుండు ప్ర
తాప మెలర్పఁగ నాత్మణమే.

13

చ. తనయునిమోముజూచిప్రమదంబున నిట్లను నీవుభూమిపా
లన మొనరింపు మేనడవులం గజసింహులాయ ఖడ్గసం
హసన మొనర్చి క్రమృణ రయంబున విక్రమ రేఖమీఱ శ్రీ
దనరంగ వచ్చునంతకు బుధస్తుతనీతిపథంబు మీఱఁగన్. 14

క. నరనాయకుండు నీతి
స్ఫురణఁ ధర యేలెనేని సురపతికరణి
జరియించు నీతిశూన్యతఁ
దిరిగిన సిరులందుఁ బాసి దీనత నొందున్

15

శ. పగతురఁ బగతురచుట్టలఁ
దగువారలఁ గానివారిఁ దగమును దనచే
నొగిలినవారి దృఢంబుగ
జగతీపతి విశ్వసింపఁ జన దెయ్యెడలన్.

16

- క. తొల్లింటిసేవ నొకభూ
వల్లభునకు నెగ్గునేసి వచ్చినతులువ
వెల్లింపంగాఁ దగుఁ దగ
దుల్లంబున హితుఁ డటంచు నూరడియుండన్. 17
- క. వివిధాన్నము లొరు లంపిన
నవనిని నొరుఁ గుడువఁ బెట్టి యతనికి జీర్ణం
బవు టెఱిఁగి భుక్తిఁ గొనఁదగుఁ
బ్రవిమలమతి భక్త్యభోజ్యపానీయాదుల్. 18.
- క. జనపతి యన్యస్పృహలుఁడు
పనిచిన భూషణసుగంధపరిధానంబుల్
మునుమున్ను పూనఁగాఁ దగ
దైనయఁగ విషయంత్రభంగు లెఱిఁగినదాఁడన్. 19.
- క. పతియు నమాత్యుఁడు ధర్మము
క్షీతియును మిత్రుఁడు ధనము సేనయు ననఁగా
నుతి కెక్కును సప్తాంగము
లతులితగతి రక్షసేయ నగు నరపతికిన్. 20.
- మ. వనకేళిఁ జలకేళి భోజనమునన్ వాహ్యిళి దేవోత్సవం
బునఁ గాంతారతివేడలాడు నెడలన్ బోట్లాడుచోసాముచో
గనుమల్ సొచ్చినచో మొనల్ నడుపుచోఁ గాంతారవీధిన్
గజాశ్వనృసంఘంబులఁ జూచుచో వలయు రక్షాభంగి
[భూభర్తకున్. 21.
- క. శుద్ధియు బుద్ధియు శాంతియు
వృద్ధాచారమును నయవివేకముఁ గర్త

శ్రద్ధయు ధైర్యము గలుగు ప్ర
బుద్ధిని బతి మంత్రిపదవి బూన్పగవలయున్.

22

క. హరునకు రజతాద్రియు శ్రీ
హరి కమృతాబ్ధియును నామహాదుర్గంబుల్
ధరణీరక్షకు భూమి
శ్వరునకు వలె సుగ్రుజైలవనదుర్గంబుల్.

23

మ. జలముల్ కాష్ఠములున్ దృణంబుఁ జమురున్ శాకంబులున్
థాన్యముల్, బలమున్ యంత్రము లట్టడుల్ పరిఘులున్
బ్రాహ్మణముల్ సాధనావలీయున్ ధర్మసమగ్రతన్ గలిగి
దైవక్షాజనాసాధ్య మా, స్థలనీరాచలదుర్గముల్వలె మనుష్య
[స్వామికి బుత్రకా!]

24

క. న్యాయమునఁ బ్రజలఁ బెనిచినఁ
బాయక సిరి నొందు భూమిపతి యతనికి నా
దాయంబు లేనితఱి తమ
శ్రీ యిడి ప్రజ రాజు ప్రాచుఁ జెలఁగును రతితోన్.

25

క. పరభూమి ప్రజయుఁ జేరును
దిరముగ ధర యేలుగాజు దేశంబునకున్
సురుఁగుదు రెప్పటిప్రజలును
నరపతి న్యాయంబు దప్పి నడచినయేనిన్.

26

క. అక్కట కలదని ప్రజపతి
యెక్కువగా ధనముఁ గొనుట యిలపైఁ జెటువుల్
వక్కులుగఁ ద్రవ్వ మిాలను
గ్రక్కునఁ బట్టుకొని తింట గణుతింపంగన్.

27

- క. తనభూమి ప్రజల నిరతము
జననాయకుఁ డరయకుండి సచివుని నిలువన్
ధనహానియె కా దామీఁ
దను రాజ్యము చెడుఁ బ్రధాని దా స్వామి యగున్. 28
- క. ధరణి యభివృద్ధి నొందిన
ధరణీనాయకుఁడు సకలధనయుక్తుఁ డగున్
ధరణీరక్షయె నిరతము
ధరణీపతి సేయవలయుఁ దత్పరమతి యై. 29
- క. పొదు గొత్తి పితికి క్రేపుల
మొదలార్పుట ప్రజలఁ నధికముగ నరిఁ గొనుటల్
కదుపులఁ బెనుచుట తగ నరి
యదనం గొని ప్రజలఁ బ్రోచు టవనీపతికిన్. 30
- క. జగతీపతి యధికారులు
తగనిధనం బొక్కచోటఁ దారము గొన్నన్
మగుడంగ నొసఁగి నెయ్యము
మిగులన్ మన్నింపవలయు మేదినిఁ బ్రజలన్. 31
- క. చోరులచే సుజనుల సం
సారంబులు చెల్లుఁగానఁ జనుఁ దలవదులన్
ధారుణిఁ బ్రజల భయంబులు
వారింపఁగ నవనిఁ గాచువారుగ నునుపన్. 32
- క. చోరుల హింసించక పతి
కారుణ్యముచేసెనేని కఱతురు. ప్రజల
చోరులచేత ననేకులు
కారుణ మటుగానఁ దగదు కరుణ యొనర్పన్. 33

- క. తెరవాటుగొట్టి భూప్రజఁ
బరిమార్చెడు చోరవితతిఁ బతి దునిమెడిచో
వెరవున మాన్పంగఁ బూనిన
దొరలక దత్తణమె వెడలఁ ద్రోపింప నగున్. 34
- ఆ. సమ్మబలికి యైన నరపతిసమయింప
నగు ధరిత్రి చెరుచునట్టి ఖలుల
నెర యొనర్చి పులి నహీనబలంబునఁ
జదిపి పశుగణంబు చనదైత్రోవ. 35
- క. గోరక్షయు వాణిజ్యము
నారంభము నరియు సుంక మప్పనములు శృం
గారవనంబులు గనులును
గారణములు ధనముఁ గూర్పఁగా నగుఁ బతికెన్. 36
- క. శిక్షింపరాక మిక్కిలి
పక్షంబునఁ మెలపువారి బహుధనధాన్యా
ధ్యక్షులఁ జేయఁగాఁ దగ
దక్షిణకృపాసమృద్ధి నవనీపతికిన్. 37
- క. వివిధములగు విత్తనములు
కువలయపతి సంగ్రహించి కోరిన ప్రజకుక
వ్యవసాయబహుళతకు నై
యవిరళముగ నొసంగవలయు నయ్యైవేశన్. 38
- క. జనపతి తనపనిపాటల
జనముల ఖరదండనముల సమయింపక మె
ల్పున ధనముఁ గొంట తుమ్మెద
వనజమరందంబుఁ గ్రోలు వడుపు దలిర్పన్. 39

- క. సామము సమునందు నతి
వ్యామోహితునందు భేద మధికునియందుకా
గామితదానము దుర్బల
భూమిశునియందు దండమునుఁ జేయఁ దగున్. 40
- క. సరనాథుని నిజగేహము
పరిభ్రాప్తాకారవీరభటగజతురగో
త్కరనానాయుధరయౌ
కరణంబులచేత నగరుఁ గావఁగవలయున్. 41
- క. పాయక రాజద్వారం
బాయతమతిఁ గాచువారి కన్నిభయంబుల్
పాయును మలినం బెడలును
శ్రీయును దేజంబు యశముఁ జెందుఁ గుమారా!. 42
- క. అవసరము గానివేళల
నవనీపతి గారవించు నాత్మజుఁ డైనకా
గువలయపతిభవనంబులు
జనమున భయమేది చొరఁగఁజన దెన్నండున్. 43
- క. ఎంతటిమాన్యుల కైన న
నంతైశ్వర్యార్థసంచయము లొసఁగంగఁ
బంత మగుఁగాని యాజ్ఞ యొ
కింతయు నీరాదు పతికి నేకార్యములన్. 44
- క. కానివ్యయ మెన్నఁడును నొక
కానియుఁ జేయంగఁ దగదు కార్యము గలచో
మానక ధనము తృణంబుగ
మానవపతి సేయనగు సమగ్రవిభూతిన్. 45

- క. మన్నీలబలిమి గలదని
యున్న మహిపాలుకడిమి యుండడు రాజ్యా
భ్యున్న తికి మూలబల మా
సన్నం బై యుండవలయు సమధిక మగుచున్. 46
- క. సామంతు లహర్నిశమును
భూమిశ్వరునగరు ద్వారములు గావక యి
చ్చామూర్తమునఁ జరించిన
స్వామికి రాజ్యంబు తిరము చాలక యుండున్. 47
- క. బలువగు దుర్గముపైఁ జని
బలములువొలియంగఁ బోరఁ బాడియె ధరణీ
తలపతి ముట్టడిచేసిన
దళసంపదతోడఁ గోట తానే చేరున్. 48
- క. దూరమునందే శాస్త్రపుఁ
డారయ నధికుఁ డని యుంట యంటినచోటన్
భూరిపరాక్రమమునఁ గా
కూరక గర్వితునికడిమి యుడుగునె యొంటన్. 49
- క. నిలిచి యదల్చిన శునకము
దలఁగి చనున్ బంచెనేని తా వెను తగులున్
గలనం బగతుని నక్లే
చలియింపక యోర్వవలయు సాహసభంగిన్. 50
- క. అరి తనపై వచ్చినఁ దగు
సరిగానీ సమరముఖమునందునఁ గానీ
మరలింపక తా మరలిన
నరపతిరాష్ట్రంబు తత్తణునఁ బొలియున్. 51

- శ. అవనై నదాఁక శాత్రవుఁ
గదలింపక యుండి యడప గలిగినచోటన్
మొద లొప్పవలయుఁ గొక్కెర
యుదకములో మీనుఁ బట్టుచోజ దలిర్పన్. 52
- శ. పగఱపయిఁ బరఁగ విడిచిన
బగఱఁ దొరలి పాసి చనినఁ బగఱకుఁ బ్రజకున్
బగ యొదవినఁ జయ్యన నిజ
పగఱధరిత్రయును సిరియుఁ బ్రతి గొవలయున్. 53
- శ. తనదుర్గంబులు భూమియుఁ
గనుములు బదిలములు నేయఁ గానక గర్వం
బునఁ బగఱమీఁదఁ నడచిన
జనపతి రాజ్యమును సిరియు శత్రునిఁ జేరున్. 54
- శ. కుజనుల శిక్షింపమియును
సుజనులఁ గ్రోధించి చంపఁ చూచుటయును భూ
భ్రంశునకుఁ బాతకమూలముఁ
ప్రజచే నాతనికి భంగపాటొనఁగూడున్. 55
- శ. బలవంతులు బలహీనులఁ
బొలియింతురు వర్ణధర్మములు దప్పను జా
రులు చోరు లేపుమీఱుదు
రిలఁ బతి దండింపకున్న నేదినకడిమిన్. 56
- శ. తెలియందగు నాయవ్యయ
ముల రాష్ట్రములోని వార్త మొనసినరిపునిన్
గొలిచినవారిని వాకెట
నిలిచిన యర్థులను ద్విజుల నిరతముఁ బతికిన్. 57

క. వీసము విడువక కొన నది

భాసురముగ న్యాయధనము పతి దసప్రజచే
భూసురునిచేత సరయక
కాసును గొనఁగూడ దెడరుగలచో నైనన్.

59

క. బలవంతుఁడైన శాత్రవుఁ

జలమున సాధించుచోటఁ జను నితరమహీ
శులతోడఁ జెలిమినేయఁగ
నిల జేడ శ్వాంబరాధ్ధహితపచనములన్.

59.

ఆ. మంత్రగోచనంబు మర్యాద నిజరాజ్య

తంత్రరక్ష దానధర్మధైర్య
శౌర్యవృత్తి విప్రసంతర్పణము సత్య
భాషణంబు భూమిపతికి వలయు

60

క. బలధర్మపరాక్రమములు

గలభూపతితోడ మైత్రిఁ గావింపఁగా
వలయు బడి యొండు పాయం
బొలసినచోటను సహాయ మొనరించుటకున్.

61

చ. మనవులు నెప్పినకొ విని ప్రమాదము గల్గినఁ గాచి జీతవ

ర్తన లలయింప కిచ్చి తలిదండ్రులబత్తైము పెట్టి లావుచే
సినబిరుదార్థభూషణవిశేషపదంబులు నిల్పి మన్ననల్
దనరఁగ భూమిపాలకుఁడు దాఁబరివారము నేలఁగాఁదగున్.

క. పరివారంబునకు భూ

వరునకు హృదయంబు గలసి వర్తింప నగుకొ
బరివారము నిలిపెడుచో
ధరణీపతి పేరు వాడి తా నునుపఁదగున్.

63

101

64

65

66

67

68

బండిమల్లఁడు వెండిగుండు చిచ్చురుగోల
 పట్టుగొల్లెన భూతభైరవుండు
 కొదమసింగము వెండిగుదియ కోటలగొంగఁ
 డాదిభైరవుఁడు మోహనమురాలి

తే. చలిపిడుగు విక్రమార్కుఁడు బలుదలారి
 యనెడు నామంబులను జేర్చు నవనినాథు
 నగిరిజాగిలముల నేర్చి తగినరితి
 గొలుసులను బట్టి చని రొక్కకొంద అపుడు.

69

సీ. పలకావళ్లు చివ్వంగులబండులు
 తిరుచుట్టుబొంగుకాలురులు చీరె
 తెరులు నుగ్గంబులు దీమముల్ మారము
 లైకదారికత్తులు మెకముబోను
 లొఱవైనగొడ్డండ్లు మెఱుగుబల్లెంబులు
 తట్టగొమ్ములు పులిచెట్టుమందు
 బలువిండ్లు బొట్టగోలలు తోలుమోకులు
 గొరకత్తెళ్లు కరకణీలు

తే. నాదిగా వేటలకు యోగ్య మై తనర్పు
 సాధనంబులు సవరించి సరభసమున
 నాటవికనైన్య మేతెంచి యధిపుఁ గాంచి
 దండములు పెట్టి నిలిచి ప్రతాప మలర.

70

తే. వేటలకు భూమిపాలుఁడు వెడలఁదలఁచు
 టెల్ల సంధ్యావలీచేవి యిష్టసఖుల
 వలనఁ దెలియంగ విని కళవళము నొంది
 జనవరుం డున్న యాస్థానసదనమునకు.

71

సీ. కందుఁ జెందని సుధాకరపూర్ణ బింబంబు
 మెఱసి పాయకయున్న మెఱుంగుదీఁగ
 పంకంబునందుఁ గీడ్పడనిమృణాళముల్
 కవవిచ్చి చనని జక్కవయుగంబు
 వికసించి మొగడని విమలాంబుజాతముల్
 కర్కశంబులుగాని కరికరములు
 చిలుకముక్కంటని వలఁతిబింబఫలంబు
 దాంపత్య మెడలని దర్పణములు

ఆ. ననఁగ నాననమ్ము నంగంబు హస్తముల్
 చన్నుదోయి వాలుగన్ను లూరు
 లలఁతిమోవి చెక్కు లలర నయ్యరవింద
 గంధి భూమిపాలుఁ గదియ సరిగి.

72

క. వినయమును భయము భక్తియు
 మనమునఁ బెనఁగొనఁగ నాక్షమానాయకునిన్
 గనుఁగొని మృదువాక్యంబులఁ
 దనరఁగ బింబాధరోష్ఠి దా నిట్లనియెన్.

73

క. జననాథ ! వేఁట కరిగెద
 నని తలఁచినవాడ వఁట మహాదృఢత మిట్లా
 పని యెన్నఁడు మీవలనన్
 గనియును వినియును నెఱుంగఁ గలుషము గాదే.

74

మత్త. వేటలాడఁగ దూషితంబులు వేట లార్యవిరోధముల్
 వేట లూర్జితధర్మ హీనులు వేట లక్రమమార్గముల్
 వేట లుగ్రతరాఘశాలలు వేట లత్యపవాదముల్
 మాటలేటికి భూప! వేటలు మాని యుండుము సుస్థితిన్.

తే. వేట జూదంబు పానంబు మాటబిరుసు
కఠినదండంబు తరలాక్షి కానియ్యివి
యనెడి వ్యసనంబు లేడింటియందు మమత
తగదు కావింప ధారుణీతలవిభుండు.

76

సీ. వేటఁ బొండుక్షమావిభుఁడు శాపము నొందె
ద్యూతసంగతి నైషధుండు నొగిలె
బానంబునను యాదవానీక మిలఁ గూలె
బరుషోక్తిఁ గౌరవప్రతాప సమసె
గఠినదండమున మాగధుఁడు మేను దొఱంగె
భామినీరతి సింహబలుఁడు గెడసె
దగనియ్యివి ద్రిశంకుధరణిపాలసుతుండు
తలపోయరాని దుర్దశఁ జరించె

తే. గాన వ్యసనంబులేడును గానివగుట
యెఱిగి మనమున నందులో నించుకైనఁ
దగు లొనర్పక నిల్చిన ధరణి యెల్ల
నేలు నిష్కంఠకముగ భూమిశ్వరుండు.

77

క. అని సంధ్యావళి పలికిన
విని భూపాలుండు పలికె వినుమా వేటల్
ఘనపాతకమూలము లని
విననే? యీపాపపుణ్యవిధు లెఱుంగనొకో!.

78

ఉ. ఊరక వేట వెళ్ల వికచోరబలలోచన! దుష్టసత్త్వముల్
ధారుణి నేపురేగి బెడిచి బుగ మూఁతలుగట్టి గ్రామముల్
మారిమసంగి నట్లయి సమస్తముఁ జూర్లముచేసినప్పు డా
కూరమృగంబులకు దునిమి కుంభిని నిల్పుట ధర్మహానియే!.

- చ. పలదు దలంక సూరడిలు వామవిలోచన! కాననంబులన్
గలయంగ వేటలాడి తిరుగన్ జనుదెంచినదాక నీవు నా
వలన మమత్వ మొప్పు ననివారణ శ్రీహరివాసర ప్రతం
బలవుగఁ జర్పమంచుఁ బ్రియ కర్తి లినప్పనఁజేసిచయ్యనన్.
- మ. సుతు ధర్తాంగదు రాజ్యపాలనకు నై చూపట్టఁగానిల్పియా
క్షీతినాథుండు ప్రధానులుందొరలుఁజేసెలున్ దేభంబులున్
హితులున్ దేరులుదండనాథులుభటానీకంబు లెన్నే నియున్
బ్రతిభంగొల్వమహావిభూతినిరెగెన్ బాలార్కతేజంబునన్.
- ఉ. మాళికిరీటరోచులు సమగ్రతటిల్లత లింద్రచాప మా
భీలశరాసనంబు గుణభీషణరావము గర్జితంబు స్త్రీ
జాలము లోలిఁజల్లు వికసత్కుసుమంబులు వృష్టిగాఁగ భూ
పాలనవాంబుదంబు గనుపట్టె మహారథశైలసంగతిన్. 82
- ఉ. పచ్చనిపట్టుచేలమును బచ్చనికుంకుమపుష్పగంధమున్
బచ్చనిపట్టుసింగిణియుఁ బచ్చనిబోడును రాగవల్లులున్
బచ్చనిరత్న కీలతవిభాసితభూషితముల్ దలిర్పఁగాఁ
బచ్చనివింటిబోడు క్రియఁబార్థివశేఖరుఁ డొప్పె నయ్యెడన్.
- చ. ఇవ్విధంబున నమృహీవల్లభుండు గట్టాయితం బై కదలి
మహారణ్యంబులు దరియ నడచె నప్పుడు మున్నాడి యనేక
సహస్రసంఖ్యాతసమేతంబగు శాబరబలసమూహంబు గ
హనంబుఁ బ్రవేశించి ఘోరమృగసంఖ్యంబులకందువలరసి
యరికట్టుతిరిగిరాఁ బొంగువారియు నొండొరులం జీఱియుఁ
దెఱుఁచుట్టియు నస్తులు వెట్టియుఁ దమకంబు లమర్చియు
విక్రమంబులు వేర్చియు దీమంబు లునిపియు గాలురులు
నేసియు నోదాలు దీర్చియు పలకుం చార్చియు మృగంబులు

నొత్తియు నంతంతకు హత్తియు నీరంబులు దూఱియు
వెనువెంటం బాఱియుఁ దరువులు నఱికియు ద్వీపంబుల నురి
కియు బహుప్రకారంబుల వర్తింపుచుండి రంత భూమిశ్వ
రుండు రథంబు రయంబునం గదియఁబఱిసి. 84

క. కోపంబున శరవర్షము

చాపంబునఁ దొఱఁగఁజేసి జనపాలకుఁ డా

టోపంబున శరభంబుల

రూపంబు లణంచి యార్చె రోదసి పగులన్.

85.

క. అడిదంబు వెఱికి భూపతి

బెడిదంబుగ బలిమి నొక్కభేరుండంబున్

మెడఁ దునిమిచ్చేయ నెత్తురు

వడిఁ దనియక భూమిమీఁద వరదలువాఁతెన్.

86.

క. రదనములు దునియ నేసిన

సదనములకుఁ బాసి పాతె జవమున లాలల్

వదనములఁ దొరఁగఁగా న

య్యదన మృగేంద్రములు భయసమాకులమతు లై.

87

క. అదలించి యత్తళముచే

గదలించి విభుండు భిల్లగణవల్లభులన్

ముదలించి ఖడ్గమృగముల

విదళించె బ్రతాపరేఖ వినుతింపంగన్.

88.

క. ఆలములు విడిచి మదళా

ద్దాలములు మహాభయంబుతోఁ బరువిడఁగా

వాలములు తలలు పటుశర

జాలముల మహీవిభుండు జగతిన్ గూల్చెన్.

89.

- క. వైరంబునఁ బటతేఱఁగ
దూరంబున మస్తకంబు దునియఁగ నేసెన్
భారమున భల్లుకముల
భీరంబున భూవరుండు పృథివి చలింపన్. 90.
- క. వనములఁ జొరఁగొట్టి మృగా
దనముల నరికట్టి బెట్టిదంబగు పటుసా
ధనములఁ దునిమి యిడెన్ భో
జనములు గోమాయు కాకసముదయములకున్. 91
- క. అమ్మలు వడిఁ దునిసి లులా
యమ్మలు ఝిఱుసుచుఁ దిరిగి యవనీస్థలిపైఁ
గొమ్మలు క్రిందుగఁ బడె వా
లమ్మలు వడినేయ భీకరాటవిలోనన్. 92
- క. శ్రీకరములు రణరంగజ
యాకరములు నిఖిలశాస్త్ర వానీకమనో
భీకరములు నగుశరముల
సూకరములు సమనె భూభుజుండు వడి నేయన్. 93
- క. సారంగంబుల పియ్యమునఁ
జేరంగ దురంబుఁబి చిత్రముగ జవం
బారంగఁ జాపవిద్యా
పారంగతుండైన భూమిపాలుం డేసెన్. 94.
- క. కట్టలుకఁ గొండగొఱియలఁ
గట్టలుగాఁ దునిపి తలలు కాననభూమిన్
గుట్టలు వెట్టి వృకంబుల
చట్టలుకం బాపె నృపతి శరవర్ష మునన్. 95

- క. త్రిష్పలు వెట్టుచుఁ బాఱఁగ
నిష్పలు వెదఁజల్లు బాణనికరంబులచే
గుప్పలకొలఁదిగ నేసెను
దుప్పల నవనీవిభుండు దోర్బల మెసఁగన్. 96
- క. బాణము విభుఁ డరివోసిన
నేణము గని పాటి కుముదహితబింబలస
తోణమున దాఁగి రయమునఁ
బ్రాణము రక్షించుకొని శుభస్థితి నిలిచెన్. 97
- క. ఏకలమును నరనాథుఁ డ
నేకలవంబులుగఁ జేసి యేను. గులను బె
న్నాకలరి కట్టి కొట్టెను
మేకలవలె దరుల నవరిమితశౌర్యమునన్. 98
- తే. మేదినీశుండు కస్తూరిమృగ చయంబుఁ
జమరికామృగజాలంబు సమదరేఖఁ
బేర్పుజవ్వాదిపిల్లులఁ బ్రియ మెలర్పఁ
బట్టి పదిలంబు గావించె బరిధవించె. 99
- వ. మఱియు సింహ ఋషభ శార్దూల గండభేరుండ భల్లూక
వరాహాది మృగంబుల నఖండపరాక్రమంబున ఖండించి
కస్తూరిచమరికామృగంబుల సమయించి యొండొండంబట్టి
పదిలంబు గావించి నిరిధవించె. 100
- సీ. వింధ్యానల ప్రాంతవిహారములందు
సహ్యాభూమిదగసానువులను
మలయవర్షితపాదమహితాటవులయందుఁ
గ్రొంచజైలమహాగ్ర కాననములఁ

బారియాత్ర గ్రావపటుననాంతరముల
గంధమాదనగిరికందరములఁ
ద్ర్యంబకావనిభృన్నితంబదేశంబుల
ఘనమాల్యవద్దికటకములను

తే. గనక దర్దుర ధరణీంద్రగహ్వరముల
ఘోరమృగముల వేటాడి కుంభినికిని
హర్ష మొదవించి చాలించి యవనినాథుఁ
డగుగుచోఁ గాంచె వామదేవాశ్రమంబు!

101.

సీ. పనస పిప్పల నింబ పాటలి దాడింబ
రాజభూజ కదంబ రాజితంబు
తింత్రిణీ రుద్రాక్ష తీలక జంబూవృక్ష
బహుపా దశోకాక్ష భాసురంబు
కర్ణికా సురరంగ కదలికా నారంగ
చంద నాష్టు లవంగ సంకులంబు
తిందు కార్జున సాల దేవదారు తమాల
నకుశ చంపక తాల భాసితంబు

తే. నారికేళ గూళ పున్నాగ పూగ
కుటజ కిర్పూర ఖర్జూర కోవిదార
ముఖతరువ్రాతబహులతామోది యగుచు
మహిమ దన రుపుణ్యాశ్రమమునందగు.

102

క. సామాగమసుస్వరపటు
భూమిసురానేకమంత్ర పూతాహుతివి
స్తోమసముజ్జ్వలపావక
ధూమవ్రాతములు నిఖిలదోషము లణఁచున్.

103

నీ మత్తిల్లు వ్యాఘ్రుడింభములలోఁ జెరలాడు
 లేడిపిల్లలగుంపు గూడికొనుచు
 బాలమృణాళనిభ్రాంతిఁ దొండము సాచి
 కరభంబు హరిదంష్ట్రకముల నిమురు
 గొండముచ్చులు కొండగొఱియలఁ గొనగోళ్ల
 నొయ్యిచొయ్యిన గోకు నెయ్యిమెసఁగఁ
 గేలిమై జిహ్వాకాకిసలయాగ్రము సాచి
 నాగుఁబొము ఫణంబు నాకు ముంగి

తే. యడవిపిల్లుల నెలుకలు నాడుఁ గూడి
 జాతివైరంబు లుడిగి ప్రసన్నబుద్ధి
 సకలమృగములు ననురక్తి సంచరించు
 వామదేవుని యాశ్రమవనమునందు.

104

క. ఆవనము గాంచి యేముని
 పావనుడో యిచట నున్న భవ్యుడు చూడం
 గావలయు ననుచుఁ జని యా
 భూవరుఁ డవ్వామదేవుఁ బుణ్యుని గాంచెన్.

105

క. శుకశౌనకాదిసన్తుని
 నికరంబులు గూడి నిఖిలనిగమోపనిష
 త్ప్రకరము లడుగం దెలిపెడు
 నకలుషచిత్తునకు మ్రొక్కి యతివినయమునన్.

106

క. పుణ్యుండవు శాస్త్రప్రా
 వీణ్యుండవు నిఖిలమౌనివిసరంబులలో
 గణ్యుండవు బహుపుణ్యశ
 రణ్యుండవు భారతీశ్వరప్రతిమానా!.

107

క. ధన్యుండవు కామార్థవ
దాన్యుండవు నిఖిలశాస్త్రతత్త్వమసీమా
మాన్యుండవు నిర్జితభవ
మన్యుండవు బ్రహ్మబోధమయ! శాంతనిధి!. 108

చ. పరుసముసోకి లోహము శుభస్థితిఁ గాంచనమైనరీతి మీ
చరణసరోజవందనవశంబున దేవ ! మదీయ దేహమున్
బరమపవిత్రవాగ్దరిమఁ బ్రస్తుతి కెక్కెఁ గృపారసోదయ
స్ఫురదురులోచనాంబురుహ ! భూరితపాధన ! శాంతసాధనా!.

వ. అని యివ్వధంబున సంస్తుతించిన రుక్మాంగదభూమిపాలకుం
జూచి యవ్వామదేవుండు. 110

ఉ. సేమమె ! భూవరేణ్య ! సరసీరుహమిత్రకులాగ్రగణ్య ! నీ
భూమికి నీకు భార్యలకు భూసురకోటికి నాప్తమంత్రికొ
శ్రీమహిళాధినాథపదసేవక ! భాగవతాగ్రగణ్య ! నీ
నామముసంస్తరింపఁగ వినంగలవారలఁబొందుఁబుణ్యముల్.

క. ఉన్నాఁడా? నీపుత్రుఁడు
విన్నాఁడా? సకలశాస్త్రవిశదముఁ దెలియన్
గన్నాఁడా? హరితత్త్వము
మన్నాఁడా? బంధుజనసనూజం బలరన్. 112

క. సేవించునె సత్పురుషులఁ
గావించునె భక్తి విప్రగణముల నెపుడున్
గావించునె పెద్దలఁ గని
భావించునె విష్ణు దేవుపదపద్మంబుల్. 113

వ. అని మఱియును. 114

క. ఏలితివి ధర్మమున నిలఁ
బోలితివి భగీరథాదిభూనాయకులక
దోలితివి గర్వితాదుల
వ్రాలితి వఖిలైకభాగ్యవైభవగరిమన్.

115

ఉ. విష్ణుపరాయణుండవు పవిత్రచరిత్రుడ వప్రతీపస
దైవ్విష్ణునధర్మమార్గపదవర్తివి నిచ్చలు నిత్యసత్యవ
ర్ధిష్ఠుడవై నని స్తును నుతింపఁగ వేడుక నాచుజిహ్వకుక
దృష్ట దొఱంగ దెప్పుడు సుధీజనపోషణ! సత్యభాషణా!

ఉ. పూజ్యుడ విష్ణు డీనిఖిలభూధరముఖ్యులలోన నీదుసా
మ్రాజ్యముపావనంబుగుణరత్న సుధానిధి యచ్యుతుండు సా
యుజ్యము నీకు నిచ్చు సదయోజ్జ్వల! తథ్యముధర్మనిర్మల
ప్రాజ్యరమావిశేష! బుధపద్మవిరోచన! చారులోచనా! 117

సీ. పుత్రికారత్నంబు భూషణాన్వితముగాఁ
బుష్పతల్పమునందుఁ బొందుపటిచి
ప్రణుతింపఁదగిన శ్రావణమాసశుక్లప
క్షద్వాదశిని వేదశాస్త్రములను
ఘనుడైన ధరణీసురునకు దక్షిణపెట్టి
దానమిచ్చిన నీవ్రతంబు మాన్య
శయనవ్రతంబనఁ జను నీవ్రతము నీవు
సలిపినాడవు తొల్లి జనవరేణ్య!

తే. తత్ఫలంబునఁ బుణ్యకాంతాలలామ
భామ సంధ్యావలీదేవి భార్య యయ్యె
నఖిలరాజ్యంబునకు రాజవైతి వచ్చు
తాంఘ్రీవరభక్తియును గల్గె నంతమీఁద.

118

క. సాయుజ్యంబును గలిగెడు
నాయచ్యుతు కరుణచే మహావ్రతనియతికొ
శ్రీయుత! కీర్తివిభూషణ!
నీయట్టి కృతార్థ ధారుణీస్థలి నెఱుంగన్. 119

ఆ. అనుచు వామదేవుఁ డమ్మహిపాలక
సార్వభౌము నిట్లు సంస్తుతించి
విమలచరిత! మందరమునందు నిష్ప్రకా
మేశ్వరుండు సార్వతీశ్వరుండు. 120

సీ. చీనాంబరంబులు నేవకాలికి నిచ్చి
కరటిచర్మములు చొక్కముగఁ గట్టు
ఘనసారగంధపంకము భృత్యులకు నిచ్చి
భసితాంగరాగ మేర్పడ నలందుఁ
దారహారము లాశ్రితవ్రాతముల కిచ్చి
భుజగభూషణము లేపున ధరించు
నమృతదివ్యాన్నంబు లంఘిభక్తుల కిచ్చి
కాలకూటమ్ము వేడ్కను భుజించు

తే. నాత్మరక్షయు నొల్లఁ డత్యంతభక్తి
హితుల రక్షించు చో సాటి యెన్నఁగలరె
దైవకోటులు దైవతోత్తంసమునకు
నెందుఁ జర్చింప నిష్ప్రకామేశ్వరునకు. 121

ఉ. కోరినయిష్టసంపద లకుంఠితభక్తి నిరంతరంబు ని
ద్ధారుణి నిచ్చు మర్త్యులకుఁ దత్పరతం జననాథచంద్ర! నీ
వారుచిరేందుమాళిచరణాంబురుహంబులు గొల్చి రమ్మసం
సారభవైకసౌఖ్యశుభశాశ్వతలక్ష్యులు నీకుఁ గల్గెడిన్. 122

క. ఆపర్వత మీచోటికి

భూపాలక ! నికటమందుఁ బొమ్మనియసుపక

భూపాలుఁ డరిగి నేనల

నాపర్వత మొద్ద నిలిపి యచలం బెక్కెన్.

123

సీ. కిన్నరగంధర్వగీర్వాణ కాంతావి

హారహాటకగుహాభ్యంతరములఁ

బద్ధరాగారుణప్రకటప్రభాశోభి

ఘనమైన శ్రీరమ్యకందరముల

శృంగసంజనితవిస్తీర్ణనిర్మలనీర

నిస్సరద్బహుసానునిర్మరముల

చమరీమృగవ్రాతసంచారకమనీయ

పుష్పశోభితకుంజపుంజములను

తే. మత్తబర్హిప్రజానందమయనవీన

సృత్తమంటపనానామహీరుహములు

గండశైలోపరిస్థలక్రాంచహంస

నిచయదీర్ఘి కలనుఁ జూచె నృపవరుండు.

124

క. చింతామణి వేదులు శశి

కాంతశిలలు పరుసవేదిఘనరసకూపా

భ్యంతరకర్పూరాగరు

సంతానమహీరుహములు జనపతి చూచెన్.

125

మానిని. ఆసమయంబున మన్తధర్మాధవులంబుజగద్భునియాన

తిను, ల్లాసమునం జనిమందర శైలవిలాసవనంబులనిచ్చిరిభా

మాసఖులుఁ జనుఁ దెంచిమనంబున మక్కువలీరికలెత్తంగన

వ్యాసవసన్నిభు డాసిచరించి రహారణవారణయానములన్.

వ. అప్పుడు.

127

క. పుక్కిట మందారపుమధు

వక్కజముగ నునిచి యమరి యలరగ గుత్తుల్

క్రిక్కిరియఁ జేసి బొగడకు

గ్రక్కున నొక కలువకంటి గర్వం బెఱగన్.

128

క. గురుకుచకుంభము విరియఁగఁ

బరిరంభణ నూచరించి భామాతెలకం

బరుదార నొకతె పువ్వులు

కురవకమునఁ గలుగఁజేసెఁ గొల్లలుమీఱన్.

129

ఉ. క్రొన్న నవిల్లు హేతయనఁ గోమలి యొక్కతె గండపాలికల్

వన్నియవెట్ట లేనగవుల న్విరు లొక్కట యుప్పతిల్లుఁగాఁ

బొన్న కుఁ జేసెవాసనలు పుణ్యమునాలుగుదిక్కులందు న

త్తున్న తలీలఁబర్చిముద మొండజవంబునఁజేయుచుండఁగన్.

క. మదరాగ వేగమున నొక

మదిరాయతనేత్ర పుష్పమంజరు లేన్నే

నైదలించె పట్టదంబులు

బెదరి చనన్ జనుపకమునఁ బ్రియ మలరారన్.

131

క. కొనగోరఁ జెనకి యొకసిత

వనరుహదళనేత్ర వింతవాసనలొక గ్రొ

న్న న లొత్తఁజేసె నిమిషం

బున మామిడిమోకఁ బికసమూహం బలరన్.

132

క. క్రొవ్వాడిచూపుగమిచే

బువ్వులు వొడమించె నొక్కపూఁబోణి కడున్

మువ్వమునఁ దిలకతరువున

నువ్వన మకరందధార లుప్పతిలంగన్.

133.

ఉ. పల్లవకోమలంబయిన పాదసరోజ మొకింత సాచి ఘల్
ఘల్లుననందియల్ మెఱయఁ గామినియొక్కతే దా నశోక
ముల్, గెల్లుమనంగఁ దన్ని కలిగించెనుగోరకరాజి నేర్పుసం.
ధిల్ల ననంగుకొల్వు జగతిందగు దీపచయంబులో యనన్.

క. మలయజకస్తూరీపరి

మళమును గలయూర్పుగముల మన మలరంగఁ బా

టలభూమిారుహమునఁ బు

వ్వులు గలుగఁగఁ జేసె నొకచివుయఁబోణి దగన్.

135.

ఉ. పంచమసుస్వరంబున విపంచిక మ్రోయువిధంబుమీఱఁగాఁ
జంచలనేత్ర యోర్తు విలసన్త ధురధ్వనితోడఁ బాడి క
ల్పించె బ్రసూనమంజరులు ప్రేంకణమున్సొగయించితద్వ
నుల్, ముంచిమృగప్రతానముల మోహచళంబును నొందఁ
జేయుచున్.

136

క. అందియలమ్రోత నొక యర

విందాయతచారునేత్ర విరహులు దలఁకన్

దుందిలసుమన స్తబకము

లందున సురపొన్న వొసఁగునట్లుగఁ జేసెన్.

137

❧ ఇవి దశవిధదోహదములు. ❧

క. చిగురులు జొంపమ్ములు పుపు

మొగడలు దరవికచపుష్పములు పుప్పొళ్లన్

జిగిదక్కిన భూరుహముల

నిగుడించెను మాధవుండు నిముసములోనన్.

138

సీ. మల్లీమతల్లి కామాధనీమకరంద
 సారభ శ్రీమించె జల్లగాలి
 పరివక్షకదళికాఫలరసంబులు గ్రోలి
 కలకలంబులు చేసె జిలుకపిండు
 మాకందపల్లవోన్మాదమోదంబునఁ
 గూఁక లేయఁ దొణంగె గోకిలమ్ము
 బహుపుష్పమంజరీప్రకరాగ్రములయందు
 మొకరితుమ్మెదగీతములు చెలంగె

తే. జికిలిచేసిన క్రొవ్వాడిచిగురుములుకు
 లలరువిలుఁ బూని చనుదెంచె నంగభవుఁడు
 మాధవుఁడు తోడఁ జనుదేర మనుజవిభుఁడు
 వరుస జనియించు శృంగారవనమునందు.

139

తే. అపుడు మోహిని రుక్మాంగదావనీశుఁ
 డమృహాపర్వతమునకు నరుగుదెంచు
 టాత్త నీక్షించి వక్షోరహంబు గదిచు
 రత్నవల్లిక నిల్చి ప్రయత్న నులర.

140

సీ. తంతులనూని చేతబిగించి జీవాళిఁ
 బొందించి సారెలు పొందుపఱచి
 సరిగ మపదనిస స్వరసప్తభేదసం
 గతులను లక్ష్యలక్షణము లెఱిగి
 మంద్ర మధ్యమ తార మధురిమ శ్రుతు లెత్తి
 గరిమ స్త్రీపురుషరాగములఁ దెలిసి
 భావసంకీర్ణ పేళాపేళ వీక్షించి
 జంత్రి గాత్రము లొక్కసరణిఁ దనర

తే. వీణె మ్రోయించె బరిపరివిధములందు
నానతులు చేసి మృదురీతి నాలపించి
యమృతలహరీవికాసంబు లతిశయిల్లఁ
బాడె నమ్మోహినీకాంత భవునిమ్రోల. 141

క. శంకరుని శుద్ధసాళగ
సంకీర్ణపుతలయప్రసారణలీలఁ
బంకజగంధియుఁ దరులత
లంకురముల నొందఁ బాడె నభినవలీలన్. 142

క. వీణాదండ మిగుర్పఁగ
రాణగ నలువదియు నాల్గు రాగంబులు స
త్ప్రీణము లై వర్తింపఁగ
నేణంబులు సొగయ నామృతేతన పాడెన్. 143

ఉ. మానవనాథుఁ డం దమరమంజులగానరవంబు వీనులన్
బాసముచేసి మైమఱచి పన్నగ కిన్నర సిద్ధ కామినీ
గానముఁగానమిట్టు త్రిజగంబుల నెయ్యెడ నంచు మాధుకీ
గానము పజ్జ గా నరిగి కామినీ గాంచె శివాలయంబునన్.

సీ. కలికి కన్నులు చూపు కమల విద్యుల్లతా
ప్రభల సీనుచు నేత్రపర్వ మలరఁ
గస్తూరితిలకంబు ఘర్తాంబువుల జారి
యలికభాగమునఁ జెన్నలవరింపఁ
ముత్యాలతాటంకములకాంతి మెలుగుఁజె
క్కులమీఁద నిండువెన్నెలలు గాయ
జలుగుపయ్యెదలోని వలిచన్నుగవ తళు
కులు కుందనంపునిగ్గుల నొనర్పఁ.

తే. గచభరంబున విలసిల్లు కల్పవృక్ష
సూనసారభ మఖిలంబు జోడుముట్ట
విశ్వమోహనరూప మై వీణె మీటు
నతివ మోహిని వీక్షించె నవనివిభుడు.

145

క. వలరాయఁ డపుడు కోవెల
బలములు దుష్టెదలు మందపవనుఁడు గొలువక
జిలుకలతే రెక్కి మహీ
తలనాథుని నంటనారెచ్చె దత్త ణమాత్రన్.

146

సీ. అలరులు విలుచేసి బలిమితుష్టెదనారిఁ
బుష్పచాపమునందుఁ బొందుపఱచి
వడి గుణధ్వని చేసి వలఁతిపువ్వులకోల
నేర్చి చక్కఁగ వంకఁదీర్చి పూని
చెఱకుసింగిణివింట నొఱపుగా సంధించి
తెగనిండుగాఁ దీసి దృష్టి నిలిపి
మనుజనాయకుని మర గబులు గుఱిచేసి
సరిగోళ ఁడి నేసె సరభసమున

తే. భావభవసాయకమున నప్పార్థి వ్రుండు
పరవశతఁ బొంది మూగ్ధత్వోఁ బవ్వళించె
బాట చాలించి మోహినీభామ యప్పు
డవనినాథునిఁ గాంచె నెయ్యంబుతోడ.

147

చ. తనదు నిజాంకసీతమున భార్యణాథునిరంబు నిల్పి చం
దన ఘనసార కుంకుమ ఘనస్తనదీప్తులు చొకళింప బా
ఱనిధృతిఁ బట్టుఁయ్యెద చెఱుగుఁ గరంబునఁబూని వీచెనం
గన నవరత్న చారుకటకధ్వను లొక్కట ఘల్లు ఘ ల్లనన్. 148

తే. ధానుణీనాథుఁ డొకకొంతతడవునకును
దెలిసి యమ్మోహినీకాంతదిక్కుఁ జూచి
పులకితానందగాత్రుఁ డై కలయ దంత
జనితదీప్తులు పర్వ ని ట్లనుచుఁ బలికె.

149

ఉ. కిన్నర సిద్ధ సాధ్య సుర భేచర లోకములన్ జరించు నా
కన్నియలందు నిట్టి త్రిజగన్నుతహాపవిలాసరేఖ లేఁ
గన్నది లేదు నేడు తుదగా నలినాయతచారునేత్ర ! నీ
విన్నగమధ్యభూమిఁజరియించుట కేది తెఱంగు నెప్పుమా 150

ఉ. ఎక్కడ జన్మభూమి తరళేక్షణ ! నీతలిదండ్రు లెవ్వ రే
దిక్కున నుండు దీపు నినుఁ దేరి కనుంగొనినంతమాత్ర నే
యక్కటికింతలేక యలరమ్ముల పాలుగఁజేసె మన్మథుం
డొక్కక్షణంబు నిల్వ నిడ నోపను నీదయ గల్గ కుండినన్.

శా. నాతోడం బ్రియభాష లాడఁగదవే నన్నేటి కీక్షింపవే
ప్రీతిన్ గౌఁగిటనుంచి నాకొసఁగవే బింబాధరోద్యద్భుచుల్
సీతారుణ్యపయోధి నాతనువుపై నేడుబ్బిరాఁజేసి నా
చేతో జాతదవానలం బుడుపవే సీమంతినీ ! మాటికిన్. 152

సీ. వివిధమాధుర్యముల్ చెపులపండువులుగాఁ

బూని నీమృదువాక్యములు వినంగ
వితయంతయు లేక వేడుకవిలసిల్లుఁ

జనవుమై నీపదాబ్జములతోడ
వరకుచదవ్వయము నావక్షస్థలము గాఢ
గరిమతోడుత నిన్నుఁ గౌఁగిలింపఁ

బరిపరిగతుల హృత్పద్మంబు వికసించ
నీదు వర్ణశ్రీల నీకుఁ జూప

తే. సంతసం బయ్యె నీవంటి సామ్యమూర్తి
కగు ననందగు మృదువాణి! జగతి నెఱుకఁ
గాన సామ్రాజ్యపట్టంబు గట్టి నన్ను
భక్తి నిగుడంగఁ బాలింపు పద్మనయన!. 153

చ. మొకరిపిసాళితు మైదలమూఁతకు గంధపుగాలిరాకకుఁ
మకరిపతాకుడాకకును మామిడిమోకకుఁజంద్రకాఁతకుఁ
వికములవీకకుఁసేపలఁబెర్చినయామనియూఁచునూకకుఁ
జకితమృగాక్షి! యోర్వనికజాలగృహమతినాదరింపుమా.

క. ఆలింపుము నామాటలు
చాలింపుము వేఱె యొకవిచారము రతులఁ
బాలింపుము పుష్పాస్త్రుని
నేలింపుము నీదుకొఁగి లిచ్చి లతాంగీ!. 155

క. మరునిశరంబులచే మే
నెరియుచు నుండంగ నోర్వ నేఁక్రియ వచ్చుఁ
గరుణించు నను “నహింసా
పరమో ధర్మ” యను పలుకు భామిని! వినవే!. 156

ఉ. ఈవనరాశివేష్టిరమహీవలయంబున కెల్ల రాజ నా
దేవులు నూర్చు చందు సుదతీమణి పట్టపుదేవి యొప్పు సు
ధ్యానలి యన్వధూటికి నిజాత్మజుఁడొక్కరుఁడెంతి! నాపురం
బావిదిశామహానగర మంబుజమిత్రకులాగ్రగణ్యుఁడన్. 157

క. నా నామము రుక్మాంగద
భూనాథుఁడు నాకుఁ గల్గు భూచక్రంబుఁ
సేసలును సన్ను సీకును
గానుకగా నాఁడె లోనఁ గైకొను మబలా!. 158

నీ సకియ! నీ నెమ్మోము చంద్రబింబముతోడ
 వలతి నెత్తమితోఁ జెలిమినేయుఁ
 గలికి! నీనేత్రముల్ గండుమీనములతో
 మరునిబాణములతో మచ్చరించు
 నెలనాఁగ! నీకురు లింద్రనీలములతో
 మొకరితుమైదలతో ముద్దుగులుకు
 భామ! నీ చనుదోయి పసిడికుంభములతోఁ
 గరటికుంభములతో నొరయుచుండుఁ

తే. ద్రిభువనంబుల లావణ్య మభినవముగఁ
 బద్ధసంభవుఁ డొనగూర్చు బడఁటి! నీదు
 భువనమోహనరూప మద్భుతముగాఁగఁ
 జేసెఁ గాఁబోలుఁ దప్ప దీక్షించి చూడ.

159

ఆ. పార్థివేంద్రుఁ డిట్లు పలికిన పలుకుల
 కాత్త మోద మంచి యామృగాక్షి
 నాథ! నావిధంబు నలిలేక యింతయు
 విన్నవించు విను సవిస్తరముగ.

160

నీ నలినసంభవుని మానసపుత్రిఁ గమలజం
 డనురాగమున నన్ను నాదరించు
 నతనిసమ్మతి నిమ్మహాద్రి నేఁ జరియింతు
 నీకామినీమణుల్ నాకు సఖులు
 పగలు రేయును భయ భక్తితోడుత నిష్ట
 కామేశ్వరుని సముఖమున నుండి
 పూజనేయుదు నాకుఁ బురుషు లెవ్వరు లేరు
 నాపేరు మోహిని భూపతిలక!

తే. న్వేచ్ఛ విహరింతు వల దని హితవు చెప్పు
వార లెవ్వరు లేరు శృంగారలీల
మనసునకు వచ్చి కనుపట్టు మగనినెఱుంగ
నెఱుంగఁ పదివేలమాటల నెఱయ నాథ!.

161

మ. ధరణీనాయక ! నివ్వరింపు మని తాత్పర్యంబుతోఁ బల్కె దే
కరణిం గూడఁగవచ్చు భార్య లెసగంగా నూర్వరున్నారనీ
వరపుత్రుండుమహాఘనుండుమహిషిఁ వారింపఁగావచ్చునా?
పరితోషంబులు గానివాక్యములుభూపా! పల్కుఁగానేటికిన్.

క. మానినులు నూర్వ రుండం

గా నను నేరీతి మేలుగా నేలెడవో

భూనాథ! జరుపవచ్చునె

గానుగనదలాభికంఘ్రిగల్పము తోడన్.(?)

163

క. నీవెప్పటి యట్లయ నీ

దేవులనన్నిధికి బొమ్ము ధృతిఁ బదిలుడ వై

నావుడు నన్నరనాథుండు

దేవుండు వినఁ బల్కె నాసతీమణితోడన్.

164

ఉ. కామిని ! నిన్నుఁబాసి చనఁగా నిముసంబునుజూల మన్తథం
డేమియు నిల్వనీఁడు తపియించుచు నున్నది మేను భామినీ
స్తోమము నొల్ల నగ్ర సతితో నొకనాఁడును గూడియుండ నీ
స్వామియుసాక్షిగాఁ దరుణి! సత్యముపల్కితి నమ్మనీమదిన్.

తే. అతవ! నీ వేమి చెప్పిన నట్ల నేతు

దాట నీమాట కడిగెడుతత్పరతను

నీకు వశవర్తి నై యుండి నీమనంబు

సంతసము నొందఁ జేయుదు సంతతంబు.

166

ఉ. నామహిలోపలంగల జనంబులు నా ప్రియనందనుండు నా
కామిను లేను నీకుఁ గలకాలముఁ దప్పము సర్వసంపదలో
భామిని! నీవశంబ యని పార్థివముఖ్యుఁడు చంద్రశేఖరన్.
స్వామికీ జ్యేష్ఠజాచి మగువకొ ముద మొందఁగఁజేసెజయ్యన

క. గంధగజాసురమదని

గ్గంధనుఁ డగు శివుని మ్రోలఁ గాంతామణితో
గాంధర్వవివాహము నృప
గంధేభం బవధరించె గౌతుక మలరన్.

168

వ. తదనంతరంబ.

169

క. తరుకోటరముల ఖగములు

తరుణుల కౌగిల్లఁ బతులు తామరలను ష
ట్పురణములు నుండెఁ బశ్చిమ
శరనిధి రవి గ్రంథునంత సరభసలీలన్.

170

ఉ. అంతట సూర్యబింబ మపరాచలశృంగముఁజేరె టిక్కలం
తంతట నుద్భవించెదట చై గగనస్థలి మించె గాంతిచేఁ
గాంతలతావితానములు గానఁగ నయ్యె సత్తైలదీపికా
కాంతి సమున్నతప్రభలఁ గల్లువనంబులవాడె గ్రక్కునన్.

ఉ. కాయజామేననూమ కఱకంఠుని యశాదలపువ్వు వాహినీ
నాయకపుత్రుఁ డానలిననాభుని ముద్దుమఱుది కౌముదీ
ప్రాయపుదుంప యంబుగుహబంధునియొడ్డె చకోరజీవనో
పాయమహాషధంబునితభానుఁడుగానఁగఁబ ర్వెదూర్పునన్.

క. ఫణిరాజమస్తములవై

మణులరుచుల్ చించి తూర్పు మహి వెడలెనొకొ

క్షణమాత్ర మనగఁ జంద్రకి
రణముల్ పూర్వాద్రిపైఁ దిరం బై తోఁచెన్.

173.

క. అంతకుమునుపే యాభూ
కాంతుఁడు సంధ్యాదినిత్యకర్తృంబులు ని
శ్చింత నొనరించి గౌరీ
కాంతుని దర్శింప నరిగెఁ గౌతుక మలరన్.

174.

సీ. కపిలాఘృతస్వచ్ఛకరదీపనివహముల్
తపనీయపాత్రి కాతతుల నలర
తుహిసాక్షి కర్పూరసహజకాలాగురు
ఘాపముల్ నడసి రీతులఁ దలీర్పఁ
గల్పసూనకదంబకష్టరమాలికా
వివిధగంధంబులు వెడలఁజల్లఁ
బ్రాకారగోపురాగ్రద్వారగేహలీ
ఖచితరత్నప్రభాగరిమ నిగుడ

తే. దివ్యవై భవవిస్ఫూర్తిఁ దేజరిల్లు
నమ్రహాదేవు శ్రీనిలయంబులోనఁ
దరియఁగా నేఁగి ధారుణీతలవిభుండు
సహజభయభక్తి బార్వతీశ్వరునిఁ గాంచి.

175.

క. వందారుభక్తజనతా
మందారంబైన యయ్యమానాథున కా
నందమున భూమిపాలక
కందర్పుఁడు మ్రొక్కె మోడ్పుంగరములతోడన్.

176.

ఉ. దేస! త్రిలోకనాథ! భవదీయపదంబుల నెవ్వఁడేని రా
జీవదళం బొకం డిడు విచిత్రము వాఁ డమరాపగాతట

స్తావర పారిజాత హరిచందన కల్పకదామ శోభిత
 స్త్రీవిలసత్కుచాగ్రములఁ జెందిసుఖించు సహస్రశంబులన్.
 మ. భవబంధంబులు వాయు రోగచయముల్ భస్మంబులౌ దు
 స్కృత, వ్యవసాయంబులపే రణంగు శుభముల్ వర్ధిల్లు సౌ
 ఖ్యంబు లొందు వివేకంబును గూడు సంపదలుఁబొందున్
 గీర్తి శోభిల్లు నో, శివ! గౌరీశ్వర! మీసదాబ్జములనీక్షింపన్
 [మదిన్ గల్గినన్. 178

సీ. దంభోభిధరసతీతాంబూలపేటిషు
 దహనబింబాధరీస్తవభరేషు
 శమనశుద్ధాంతయోషాఫాలభాగేషు
 నిర్ముతసాధ్వీముఖనీరజేషు
 కంధినాయకబాలికాకర్ణపత్రేషు
 గంధవహంగనాకచభరేషు
 రాజరాజాంతగిపురస్త్రీకరాగ్రేషు
 కరకంఠభామినీకటితటేషు

తే. చంద్రశకలంతి హారాంతి చందనంతి
 విశదహాసంతి హీరంతి విచికిలంతి
 దర్పణంతి దుకూలంతి తవ యశాంసి
 క్లేశభవభంగ! యిష్టకామేశలింగ!.

179

అ చ్చ తె ను ం గు.

ఉ మేనిసగంబుతూపు పసిమిన్ మెలుఁగెక్కినవిల్లు తేరునున్
 బూనుపరాని గుఱ్ఱములు పుట్టఁ దనర్చిన నారిజోడు గా
 నాననిబండికండ్లు నడియాడనివెన్నరదంబుగూర్చి నీ
 వేనెటిమూఁడుప్రాళ్లు సికయెత్తుననోర్చితవేల్పుంయఁడా!.

వ అని యివ్విధంబునఁ బ్రస్తుతించి యమృహదేవు ప్రసాద
స్వీకారం బొనర్చి పరమేశ్వరావాసంబు వెడలి మహిపాల
శేఖరండు పుష్పలతాకుంజమంజుమంటపాంతరపల్లవసంస్త
రంబున నమ్రోహినీకాంత కుచాలింగన చుంబనభాషణం
బుల సాత్వికోదయం బొనరించి యనంతరంబ. 181

సీ భద్రుని రతికళాప్రాథిమ నిరసించి
దత్తకుఁ గలయికల్ ద్రస్తురించి
కూచిమారుని పెనుకువ లాత్తలో రోసి
పాంచాలు సంభోగభంగిఁ దెగడి
నందపుత్రునిరతానంద ముద్వాసించి
యింద్రనందను కేళి నెరవుచేసి
నలకూబరుని మన్ననలు వింత లొనరించి
పంచాస్తురీతఁ బ్రాభవ మెలర్పఁ

తే. దమకమునఁ గాంక్షలను దహతహలు నిగుడఁ
దరుణఁ జౌశీతిబంధభేదములఁ గలసి
నలచి వలపించి సొక్కి గర్వంబు దక్కి
యున్న ప్రాణేశుఁ జూచి సముత్సుకమున. 182

క. సతి సలిపె నుపరతిని బ
ర్వితములు చలియింప నభము వణకఁగఁ దారల్
గతిఁ దప్ప శశి స్రవింపఁగ
మతి నురగము దలక దమము మైకొనిపొదువన్. 183

వ. తదనంతరంబ. 184

సీ. ఒదికిలి శయ్యపై నునిచిన మేనులు
తలగడ నిడిన హస్తద్వయంబుఁ

కటులపైఁ గట్టిన కట్టంశుకంబులు

వన్నెగా మోడ్చిన కన్నుఁగవయుఁ

గలయఁగ నిమిరిన కస్తూరిచెమటలు

తలఘ్రలు వెడలిన తత్తరములు

చవులానుటీగిన చక్కెరమోవులు

చదురోప్పుఁ బెనిచిన మృదుపదములు

ఆ. కటులు వదలియున్న కౌఁగిల్లుఁ జిటిలిన

గంధములు వెలుంగ గరిమతోడ

నిధువనాంతమందు నిద్రలఁ జెందిరి

పతియు సతియు వేడ్క లతిశయిల్ల.

185.

వ. అయ్యవసరంబున.

186

చ. వెలవెలఁబాతెఁదూర్పుదెస విల్లుమనోభవుఁడెక్కుడించెఁదూ
రలు పొవివిప్పు జూచ్చె ననురక్తిజెలంగెరథాంగదంపతుల
జలజము లుల్లసిల్లె విలసద్దతి నీచెఁ బ్రభాతవాయువుల్
కలకలఁబల్కెఁ బక్షులు వికాసముకల్పలఁబాసె నయ్యెడన్.

చ. కుముదినితోడి రాత్రి యనుకూలతఁగూడిన భృంగవల్లభుఁ
బ్రమదమెలర్పఁ దోడుకొని పద్మినికై మలయానిలుండు నె
య్యము విలసిల్లఁచెచ్చిపాలయల్కలు ప్రాణసఖుండుదీర్చె
మోహముఁ విలసిల్లఁగాఁ బ్రియుఁ బ్రియాంగనతోడను
[గూర్పుకై వడిన్. 188

సీ. కిరణంబు లొకకొన్ని తరుషండములయందు

నలరు పల్లవభాతి నలరుచుండఁ

బ్రభ లొక్కకొన్ని గోత్రమహీధరములందు

ధాతుబలస్ఫూర్తిఁ దనరుచుండ

నంశువు లొకకొన్ని హరిదంతకరులందు
సిందూరపద్మకశ్రీలఁ దనర
రుచు లొకకొన్ని చారుసముద్రములయందు
విద్రుమావళితీవి విస్తరిల్లఁ

తే. గరము లొకకొన్ని సౌభాగ్యకరణు లగుచు
భూనభోభాగపరిపూర్ణ భూతిమహిమ
జూడ నొప్పారె బుధజనస్తుతులు చెలఁగఁ
బ్రాజ్ఞుగాగ్రంబుపైఁ దోఁచె భాస్కరుండు. 189

వ. తదనంతరంబ. 190

ఉ. భూవరుండింతి నెచ్చెలులు పుష్పసుగంధియుఁగొల్చితోడిరాఁ
గా విభవంబెలర్పఁ జని గాంచె దదగ్రమునకొ సువర్ణరా
జీవసితాబ్జపండము నశేషభయామయదుగిఖిండముకొ
బావనకాండముకొ సుకృతపాలనశౌండము ముక్తికుండమున్.

ఆ. కని మహీవిభుండు కడుభక్తితోఁ దీర్థ
మాడఁ దలఁచుటయు మృగాయతాక్షు
లవనినాథుఁ గూడి యపుడు జలక్రీడ
సలుపఁగోరియున్న సమయమందు. 192

నూనిని. వారిజలోచన యొక్కతె మున్నగు వారివిహారము
సల్పమదికొ, గోరివినూత్న విభూషణజాలము గొబ్బిన నూడి
చి భామలతో, వారక కన్దొని యింపెసఁగకొ జెలువంబున
మన్తభువువ్వుదొనకొ, శ్రీరమణీయరుచుల్ నిగుడకొ విల
సిల్లెడు నబ్జరిగోల యనన్. 193

ఉ. వారివిహారముల్ సలుప నూరిజలోచన లుత్సహించి కా
సారతటంబునందు విలునన్త ణికాంచనభూషణావళుల్
వారకయూడ్చి పెట్టి చేలువంబున నొప్పిరి పండుటాకు లే
పారంగ నూడ్చి కాంతిఁజేలువారెడి పుష్పలతాల్లికై వడిన్.

ఆ. సతులు కొలని కరుగ శశికాంతసోపాన
ములను నీడ లధిపుమూర్తిఁ జూడ
సంభ్రమం బెల్లర్ప జను దెంచిన జలాధి
దేవతలవిధమునఁ దేజరిల్లు.

195

చ. తనయుదకంబునం దొకసుధాకరబింబముఁ గల్గఁజేసె న
వ్వననిధి యేమిచిత్రమని వారిగుహాకర మంబురాశిఁ గా
దని సితచంద్ర బింబముల నప్పుడు గల్గఁగఁ జేసెనో యనన్
వనితలమోము లింపెనఁగ వావిరిగుబ్బలబంటినీరునన్. 196

చ. నరపతిరాకఁ గన్గొని మనంబున నుబ్బి ప్రమోదస్మృతముల్
సరసియొనర్చెనో యనఁగఁ జారుతరాభినయోర్కిహస్తముల్
దరవికచాంబుజాక్షములు దద్దయు పట్టదనాదగీతముల్
పరభృతకంఠకాహళులు భాసురమై విలసిల్లె నెల్లెడన్. 197

క. పొరిఁబొరి నుడుగక తోఁగెడు

తరంగల రోమోద్ధమంబు దశమై నిగుడన్
ధరణీపతి తరుణులు దా

సరసిని దోయముల నపుడు స్నానమునేసెన్.

198

చ. అలికులవేణియొక్క తెప్రియంబునఁ జారుసహస్రప్రతముల్
మెలపునవైవ రేకు లవి మేనున నంతట నిండి యవ్వభుం
డలపునఁజూడనొప్పెనపుడటులు వేయునుసొంపుమీఱఁగా
నలరు శచీమనోహరుని యాకృతికిం బురుడింపఁ బాడియై.

క. వలుడకుచకుంభములయం

దలదిన మలయజము గరగ నంగజముద్రల్
వెలిఁ గనుపట్టిన గ్రక్కునఁ
గలకంఠి యొకర్తు గప్పెఁ గచనిచయమునన్.

200

తే. అంగనల చన్నుగంగలపై నలదియున్న
కప్పురము కస్తురియు నీకుఁ గరగి తెలుపు
నలుపునయి గంగయును యమునయును గలసి
నట్టిచోటునుబోలెఁ బద్మాకరంబు.

201

ఉ. ఆజలకేలి సల్పెడు లతాంగులఁ జక్కనిముద్దుమోము లం
భోజములంచుఁ దున్నెదలు పూనికతోఁ జనుదెంచి నీలవి
భ్రాజితకుంతలద్యుతులు పన్నుగఁ గన్గొని యన్యపట్టద
వ్యాజమెలర్పఁ బొసిచనెనాదటకొండొకపువ్వుదోటకున్.

చ. వదనసరోజవాసనకు వావిరిమూఁగెడు తేటిమొత్తముల్
చెదరఁగఁదోలలేక యొకచేడియ భామలసండుదూరి తా
నుదకములో మునింగి యసమొప్పుగ నొండొకచోటఁదేలి
యా, సుదతుల పట్టదంబులను బోకఁ గనుంగొని నవ్వు
[దవ్వులన్. 203

ఆ. వనజకర్ణికలు సువర్ణతాటంకముల్
పుష్పరజము గంధములు విసములు
తారహారములునుగా రాజముఖులను
సరసి చెలువొనర్చె సంభ్రమమున.

204

క. కలశాభియందు లక్ష్మీ
లలనం గనుగొని వెడలు విలాసంబున న

ఋగ్వలపతి మోహినియును దాఁ

గొలనివెలికి వచ్చి యాత్మఁ గుతుకం బలరన్.

205

చ. అరుణములై నకన్నుఁగవలంచితమా పులకాంకురంబులున్
గరఁగినయంగరాగములు గానఁగఁబడ్డ యసంగముద్రులున్
విరిసినక్రొమ్ముడుల్ దనర వెల్వడి రంగన లాసరొజ్జినిన్
సురతేసుఖావసానవరసుందరులం బురడింపఁ బాడియె.

క. తరుణులు మోహినియు నవాం

బరగంధము పుష్పములును బహుభూషణముల్

ధరియించిరి సుందరశ్రీఁ

బరఁగిరి మన్తభుని సాలభంజిక లనఁగన్.

207

తే. జనవరుండును ధవళవస్త్రములు గంధ

పుష్పములు రత్న భూషణములును దాల్చి

దివసముఖకృత్యములు సల్పి దేవదేవు

నిష్ట కామేశ్వరునిఁ బార్వతీశుఁ గాంచి.

208

సీ మందారములయందు మందాకినీజూటుఁ

బద్ధంబులను బద్ధ భవశరణ్యుఁ

గాంచనంబులయందుఁ గాంచనాచలచాపు

నాగకేసరముల నాగభూషణ

బున్నాగములయందుఁ బున్నాగవిధ్వంసు

నర్కసూనములఁ గోట్యర్కతేజుఁ

బుండరీకములందుఁ బుండరీకాజినుఁ

గరవీరములను సుధాకరకిరీటు

తే. రాజరాజంబులను రాజరాజసఖుని

బాణకుసుమంబులను బంచబాణవిజయుఁ

బాటలంబులఁ బాటల ప్రస్ఫురజ్జ
టాకలాపుని బూజించె లోకసుతుఁడు.

209

శా. అంభోజాక్షియుఁదానుభూరమణుడిట్లాదేవుఁ బూజించిసం
రంభం బొప్పు బ్రణామముల్ సలిపి తోరంబైన సద్భక్తితో
శంభో! శంకర! శాంత! శాశ్వత! శివ! స్థాణో! భవోమాపతే!
శుంభత్కిర్తుల మమ్ముఁ ప్రోసఁ దగు నంచున్ సన్నుతుల్
[నేయుచున్. 210

తే. తత్ప్రసాదంబు నైకొని తత్క్షణంబ
యమృహదేవు శ్రీనిలయంబు వెడలి
గోపురద్వారమున నిచ్చి కువలయేశుఁ
డతివ మోహినిఁ జూచి యిట్లనుచుఁ బలికె. 211

ఉ. ఓ వనితాలలామ! వికచోత్పలలోచన! నాబలంబు లీ
గ్రావసమీపధాత్రి సుకరంబుగ నున్నది తద్బలంబులఁ
శ్రీవిలసిల్లఁ గూర్చుకొని శీఘ్రమె పోవలె రాజధాని కే
లాచనభూములం దిడుములంబడ రాజ్యసుఖంబు గల్గఁగన్.

క. అని పలికి యతివఁ దోడ్కొని
జనపతి శైలంబు డిగ్గి సరభసలీలఁ
జను దెంచుచోట దవ్వలఁ
గనుఁగొని యవ్విభునిఘోటకము ముద మొదవన్. 213

క. హేషారవములు మృగకుల
భీషణముగఁ జేసి యంఘ్రి బృథివీస్థలి సం
తోషమునఁ ద్రవ్వె భువి న
న్వేషింపఁగ నపుడు ధారుణీవివరమునన్. 214

- ఆ. బల్లియొక్క టుండి పదహాతి వీపుతో
 తెల్ల నగలి నడి మహిష్ఠలమునఁ
 బొరలి యాడుచుండ భూపాలకుఁడు గాంచి
 కరుణ నెమ్మనమునఁ గడలుకొనఁగ. 215
- అ. పాణిపంకజమునఁ బైతోలుఁ గనియఁగా
 నిమిరి చల్లనౌజలములఁ జిలికీ
 శీతలస్థలమునఁ జెన్నొండఁగా నుంచి
 పల్లవముల వీవ భావ చూచి. 216
- మత్త. దీని నీక్రియ ముట్ట నేటికి దీని ముట్టినమాత్రనే
 స్నాన మాడక కాదు పాపపుజాతిపు ర్విది దేవ! నీ
 జ్ఞాన మెక్కడఁ బోయె ధర్మవిశారదుండవు దీని నీ
 కాననంబున వైచి యీతురగంబు నెక్కు రయంబునన్. 217
- చ. కరుణ యొకింత లేక గజగావిని నిష్ఠురభాషలన్ ధరా
 వరుఁ బలుమాటుదూర నృపవద్యుకహజ్జము సోఁకినంతనే
 దురితమువాసి బల్లి సతితో నబలా! యిది పాపమా మహా
 ధ్వరములు ప్రాణిరక్షకు సదా సరిగావని పల్కువేదముల్. 218
- క. ధరఁ గల పుణ్యఫలంబునఁ
 గరుణారతిఁ బ్రాణి నొకటిఁ గాచిన ఫలముల్
 సరిమాన్వఁ బ్రాణిరక్ష
 పరతఫలమె ధర్మములకు బలువైతూఁగెన్. 219
- చ. కరుణానుమితఁ బుణ్య మధికారముబోలను బాపముల్ హరి
 స్మరణానుమితఁ దీర్థముఁ బ్రజాపరిపాలనమితాయజ్ఞముల్
 విరహానుబోలరోగము వివేకముఁ బోలవిభూషణంబు మ
 చర్చమునుఁ బోలదుర్గుణము చంద్రనిభానన కల్గ నేర్చునే.

వ. అని మనుష్యవాక్యంబులం బల్కి బల్లి పూర్వజన్తంబునఁ
దా నొనర్చిన దురితంబునం దనకు గృహగోధికాజన్తంబు
ప్రాప్తమైనవిధంబును వినుపించెద వినుమని మహీపాలతిల
కంబుతో ని ట్లనియె. 221

క. నృపవర విను మేఁ గాంపి
ల్యపురంబున ననఘుఁడగు ధరామరుతనయకొ
గృపమాలి నావిభుం డొక
చపలాక్షిం గూడి నన్ను సరకుం గొనమిన్. 222

సీ. ప్రాణేశ్వరుండు చేపట్టునా నన్నంచు
గృహబలంబులు ద్విజప్రతతి నడిగి
చెలుపుండు నను నిరీక్షించునా ప్రియముతో
ననుచుఁ బోచిల్లు నిత్యమును బోసి
పతి నన్నుఁ జనవుమైఁ బాలించునాయని
ధైర్యంబు వదలి పోదనలు చూపి
నాథుండు నన్ను మన్నన నేలునా యంచు
శకునంబు వేమఱుఁ జాల నరసి

తే. బలులకై వాకిటకు నచ్చుబడుగుజోగి
జంగమయ్యలఁ బూజలు సలిపి నిగిపి
యెందు నొకయింత విశ్వాస మే నెఱుంగ
కున్నచో వచ్చె సిద్ధరా లూరి కొకతె. 223

సీ. పండువెన్నెలనిగ్గు పరిఘటించినభూతి
సర్వాంగకములఁ దేజా బెలర్చు
బచ్చవన్నియలఁ జూపట్టు హచ్చనిబొంత
గుబ్బచన్నులమీఁదఁ గొమరుమిగుల

వజ్రాంకురప్రభావళిఁ బేర్చు ధవళరో
 మార్పులు కర్ణద్వయమున నమరఁ
 బద్ధరాగచ్ఛాయఁ బ్రహసనం బొనరించు
 యోగదండము కేల నొఱపు దనఁ

తే. వలుఁదము త్రియములసాటి వచ్చు సంకుఁ
 బూసవేరులు గళమున భాసురముగఁ
 జండికామూర్తికరణేఁ బ్రసన్నబుద్ధి
 ధైరవస్థానమున నున్న భామకడకు.

224

క. పానకము ఫలచయములుఁ బ్ర
 సూనంబులుఁ దమ్ములములుఁ జూపట్టంగాఁ
 గానుక నేఁ గైకొని య
 బ్రాననకడ కేఁగుదేర నంగన లచటన్.

225

సీ. జంబీరనీరసర్ష పత్రైలములతోడఁ
 బరిష్కవ్యమై వేర్పు మండివాల్లో
 మరిచికాధూళి రామత జీరకామిశ్ర
 మై తనర్చిన కుక్కుటాండచయము
 బహుళసద్యోఘృతప్రకరాభిషేకార్ద్ర
 సంయుక్తమైన మత్స్యప్రజంబు
 నీరువెల్లఁగనొత్తి నిష్ఫల నందందఁ
 గమ్మఁగాఁ గాల్చిన కఱ్ఱకుట్లు

ఆ. వేల్పుముడుసువంట పిట్టలతాళింపు
 సన్నగూర గాలి జంబుక్రొవ్వు
 మొదలుగాఁగ మాంసములు సుఖాబున వండి
 రంబుజాతగంధు లనువుపటిచి.

226

ఆ. శార్కరంబు సూనజము గుగ్గు సుమఘృత
జంబు నారికేళజంబు మాధ్వ
కంబు ఫలమయంబు గౌడతాళమయంబు
నాదిగాఁ దనర్చు నాసవముల.

227

క. స్ఫాటికపుగుండుగిన్నెల
హాటకశశికాంతమయము లగు యృషకములక
వాటముగ వారివారికిఁ
బాటలగంధులు ధరించి పరమస్తీతిన్.

228

క. తద్దయు శుద్ధి ప్రసాదము
ముద్దియ లందుకొని దిస్సమొల వేల్పునకు
నిధ్దపుమధు విడె యంబిక
కద్దెసఁ బెట్టించి మ్రొక్కి హ్వాం బొదవన్.

229

ఆ. ఖజ్జములును మాంసఖండముల్ కర్పూర
శకలసంచయమును జవులుగొనుచు
నక్క! గుక్కె డింద యబ్జాక్షి! చవిచూడు
మనుచు నోలిఁ గ్రోలి రాసవంబు.

230

స్త్రీ. దుగ్ధాబ్ధి గిలుకరింతురె నిలింపులు తొల్లి
యాయాసవము చవి యెఱిగిరేని
పాలు వెన్నలు గ్రోలఁ బాటునే కంసారి
యాయాసవము చవి యెఱిగెనేని
తిన్న డిచ్చినకట్ట తేనియఁ ద్రావునే
యాయాసవము చవి యెఱిగెనేని
యన్యైంగనాధరం బానునే జంభారి
యాయాసవము చవి యెఱిగెనేని

- ఆ. వనజవదనలార! మనపాలిభాగ్యంబు
 లందుఁ జేసెవేల్పు లాసవంబు
 నందు రుచు లొకింత యైననెటుంగని
 కతన బోడికొల్ల గలిగె మనకు. 231.
- క. ఫలకండంబులు దేనెయు
 ఫలరసమును శర్కరయును బానకములు నో
 చెలియా! యీవారుణియెం
 గిలితుంపురు కై న సరియె కేవలరుచులన్. 232
- క. ఈలాటిమధువు గలుగక
 జాలింబడి రమరు లమ్మతసాగర మనుచున్
 బాలేటు వాటుచుండఁగ
 బోలునె వొరగొడ్డువెంటఁ బోవఁగఁ దమకున్. 233.
- చ. తమముఖదర్పణంబులు ముదంబుననాసచపూర్ణ పాత్రలం
 దమరంగఁదోచినం జలరుహాక్షులు నన్మోని రోహిణీసతీ
 రమణుని గంటిరే మనకరంబున సింధురసంబు గ్రోలఁగాఁ
 బ్రమదమెలర్పనిండుబడిపాయఁడుమన్నభుండప్రమత్తుడై.
- ఉ. నాచెవిచేరుచుక్క మదసారసలోచన యొప్పియున్న దే
 చూచితెగుబ్బచెక్కులను సొంపునుగాటకతీరు కొప్పునున్
 జూచితెనుందియల్ మెటుఁగు చొక్కిటఁబొల్పు నెతారహార
 ము, ల్వాచవిచూచి తేనయనవల్లభఁగ స్తురిపువ్వుపాన్పునన్.
- క. అని వనజముఖులు సొక్కునఁ
 దనువెటుఁగక పలుకుచుండఁ దాఁ జని వినయం

బున మ్రొక్కి సిద్ధురాలిం

గని కరములు మొగించి భక్తి గడలుకొనంగన్.

236

చ. పతి ననునొల్లఁ డవ్వభునిఁ బాయుటకోర్వఁగఁజాలనక్కటా
గతియింక నాకు నెద్ది గజగామిని! యానతియిమ్మటంచు దు
ర్మతమున సిద్ధురాలికిఁ గ్రమంబునఁ జెప్పినఁ బెట్టమందునీ
పతి కిదిపాలతోనిడుము భర్తవశుండగునంచుఁ బల్కఁగన్.

క. ఆమందు వల్లభునకున్

ప్రేమంబునఁ బాలతోడఁ బెట్టిన నధికం

బై మాత్ర దప్పి దప్పియుఁ

దామసమును మేనఁ బొడమెఁ దత్తుణమాత్రన్.

238

క. వలపులమం దిట్లడ మొ

క్కలమునఁ బతి సమసెఁ జెమరకాయలు పర్వో

దొలకరివానం దడియఁగ

నలయఁగ నిర్హతపాత మాననుకరిణిన్.

239

తోటక పృథ్విము

కపటోపధ మిక్రియఁ గాంతున క

త్యపరాధముతో నిడినందునకే

వపుబల్లివి గమ్మని వాక్పతిపా

పపుజన్తముఁ బొందఁగఁ బంచె ననున్.

240

మ. ధరణీశా! యిదికారణంబున ననాధత్వంబునం బల్లినై
ధరపైఁబుట్టి యనేకదుఃఖములచేతం జిక్కి నే నీపదాం
బురుహస్పర్యనఘంబులందొఱగివిస్ఫూర్తికసురావాసమున్
గరిమన్దాంచెదనంచుఁబల్కిచనియెన్ గాంతాశిరోరత్నమై.

వ. అని నైమిశారణ్యవాసులైన మునీశ్వరులకు సూతుం డెఱిఁ
గించె నని యటమీఁది వృత్తాంతం బెట్టి దనిన. 242

శా. ద్రాక్షారామవిహార! హఃఫణికాంతా! కాంతచంద్రాగ్ని సూ
ర్యాక్షా! యక్షయపుణ్య! పుణ్యజనసేవ్యా! సేవ్యకాకోల కో
లక్షా త్రైకవిదార! దారసురబాలా! బాలవాచాలచా
రుక్షేమంకరభావ! భావభవగర్వగ్రావనిర్వాపణా!

క. పురదైత్యదర్పసంహర!
హర! పర్వతనిలయ! పాపహర! నిర్మలహృత్
సరసీరుహభవ! సనకసు
వరదా! వరదాననదన! వారితమదనా! 244

అంగజాస్త్ర మనువృత్తము.

అంగజాంగభసితాంగ రాగసా

రంగధారఫణిరాజభూషణా

భృంగిపార్షదసుభృత్యశిష్యమా

తంగదైత్యభుజదర్పభంజనా. 245

.గద్యము ఇది శ్రీమత్పార్వతీశర్వర వరప్రసాదలబ్ధకవితాపవిత్ర
పోతయామాత్యపుత్ర సకలజనానందచర్య ప్రాశంకవిమల్ల
నార్య ప్రణీతంబైన రుక్మాంగదం బను మహాపుణ్యకథ
యందు పద్మగర్భనియోగంబున ననేకకూరమృగంబుల
నుద్భవించి సకలజనమనోభయంకరంబుగా వర్తించుటయుఁ
దద్రాజ్యంబునం గల మానవు లెఱుంగ రుక్మాంగదావనీశు

సకుఁ దద్వృత్తాంతంబు విన్నవించుటయు నమృహారాజశేఖ-
రుండు జగదుపకారణార్థంబుగా వేటచని యందు ననేక
దుష్టసత్వంబుల వధించి వేటసాలించి యరుగుచో వామదేవ-
సంయమిం గాంచుటయు నమృహామునియనుమతంబున నిష్ట-
కామేశ్వరదేవదర్శనార్థం బవనీశ్వరుండు మందరనగంబున
కరిగి యందు శంకరావాసంబునందు నిందురేఖామాలి-
సమ్ముఖంబున నమ్రోహినికన్యకా గాంధర్వవివాహంబునక-
వరించి యద్వివృలింగంబు నేవించి మోహినీసహితుండై
తైలంబు డిగ్గి చనుటయు గృహగోధికాఖ్యానంబును నన్నది.
తృతీయాశ్వాసము.

శ్రీ రస్తు.

రుక్మాంగదచరిత్రము

చతుర్థాశ్వాసము.



ధరకుండలసతతా

రాధకవాణీశ యోగరమణీయకళా

సాధసుమంగిర హిమవ

ద్భూధరతనయేశ దక్షపురిభీమేశా!.

1

వ. అవధరింపు మక్కధకుండు శౌనకాదిమహామునులకుంజెప్పె
నట్లు గృహగోధి తనపూర్వజన్మప్రకారం బెఱిగించి శాప
విముక్తయై దివ్యకాంతాసహస్రంబులు గొలువ దివ్య
విమానారూఢ యై నాకంబున కరిగినపిమ్మట నమ్మహిపాల
శేఖరుండు చతురంగబలసమేతుండై.

2

సీ. అగ్రభాగమునఁ బాండ్య విదర్భ కేరళ

పాంచాల బలములు బలసి కొలువ

వెనుకదిక్కున నాటవిక కలింగ పులింద

యవన సైన్యంబు నెయ్యమున నడువ

నుభయపార్శ్వముల గౌళోత్కళ మగ ధాన్ధ్ర

ఘూర్జర బలములు గూడి నడువ

నడుమ నానాచమూనాయకుల్ భద్రేభ

ఘటలతో ననురక్తి గదసి చనగఁ

తే. బార్ధివేంద్రుడు మోహినీభామతోడ
వరరథారూఢుఁడై మహావైభవమునఁ
గదలె దమ్మటభేరిముఖస్వనములు
చెలఁగి యొక్కట దిశలెల్లఁ జెప్పుడుపడఁగ.

3

సీ. చరణఘట్టనలచే సర్వంసహాచక్ర
మరవరలై యల్ల నాడుచుండ
గమనవేగముచేతఁ గదిరిన పెంధూళి
నరుణాంశుమండలం బస్తమింపఁ
గరిఘటపైవ్రేలు ఘంటారవములచే
బేర్చి దిగ్విత్తులు బీటవాఱ
ఘనతరాయుధసముత్కరదీధితులచేత
మెఱయుచూపులుమిఱుమిట్లు గొనఁగ

తే. నడుమనడుమఁ బదార్థముల్ గడిమిఁ దెచ్చి
సముఖమగు భూమిపాలుర సంతసమున
నాదరింపుచు గురుకరహాటమగధ
శకమహారాష్ట్ర పాండ్యదేశములు గడఁచి.

4

మ. చనుచోఁజారులుమున్ను గాజని నిజక్షౌపాలుఁడేతెంచునే
డనిధర్తాంగదుతోడఁజెప్పిన మహాహర్షంబుతో మంత్రులన్
దనవారిన్ బిలిపించి రాజనగరుం దత్పట్టణంబున్ రయం
బునశృంగార మొనర్పఁబంచినదలెన్ భూనాథునిన్ గానగన్.

సీ. నవరత్న మయసమున్న తరథానభులతో
గంధదంతావళఘటలతోడ
మానసాశుగ వేగమహితాశ్వతతులతోఁ
జటులవిక్రమవీరభటులతోడ

మాక్తికచ్ఛత్రచామరకేతనములతో
 సమరోగ్రబిరుదచిహ్నములతోడ
 సచివ దండాధీశ సామంతనృపులతోఁ
 గవి గాయ కార్థి మాగధులతోడఁ

తే గదలి ధర్మాంగదుఁడు నిజత్వౌధపునకు
 నెదురుగాఁ జని ధరణీతలేంద్రుపాద
 నలినముల కర్థి దండప్రణామశతము
 లాచరించిన తనయుని హర్ష మొదన.

6.

ఉ. దీవన లిచ్చి రమ్మ కులదీపక! యంచును గౌఁగిలించి యా,
 భూపరుఁ డాదరం బెసఁగఁ బుత్రుని గాంచి తనూజ! నేమమే
 దేవులకుఁ ధరిత్రికి సుధీజన బాంధవ విప్ర దాస దా
 సీ వివిధాశ్రితాపళికిఁ జేయుదురే భవదాజ్ఞ భూప్రజల్. 7

వ. అని యెల్లవారలనేమంబులుం దెలియ నడిగి మోహినిం
 జూపి గాంధర్వవివాహంబున నిక్కన్యకారత్నంబు మంద
 రాచలంబున వరియించి తెచ్చినవాఁడ. ఇది బ్రహ్మమానస
 పుత్రి. నీకు జనయిత్రి యగుంగావున నివ్వధూమణికి దండ
 ప్రణామంబు లాచరించి భయభక్తితాత్పర్యుండవైతోడు
 కొనిపోయి నాగరసముచితం బగు తావునం బ్రయత్నం
 బున విడియింపు మని యప్పగించిన నతం డట్లకాక యని
 వినయమ్ముగా నమ్మహాదేవికి దండప్రణామంబు లాచరించి
 యక్కాంతాతిలకంబు గొని చనియె. అంత రుక్మాంగద
 మహీపాలుండు.

8

సీ. బిరుద ప్రతాపవిస్ఫురిత ప్రబంధముల్
 వందిమాగధులు చెన్నొందఁ జదువ

లలితస్వరమునఁ గల్యాణముల్ పాడుచుఁ
జేరి పుణ్యాంగనల్ సేస లిడఁగ
నగ్రజన్తులు మాక్షికాక్షత ల్పల్లుచు
వేదమంత్రముల దీవింపుచుండ
వేత్రహస్త లనేకవిధముల నుభయపా
ర్శ్వములందు సందడుల్ జరుపుచుండ

తే. భద్రదంతావళము నెక్కి పార్థివుండు
మాక్షికచ్ఛత్రములనీడ మందయాన
మునఁ బురంబుఁ బ్రవేశించి కనకరత్న
హర్ష్యశోభితరాజగృహంబు గదిసి.

9

తే. భద్రదంతావళము డిగ్గి పార్థి వేంద్రుఁ
డపుడు పాంచాలభూపాలు హస్త మూఁది
యరిగి నవరత్న ఖచితనిఁ హాసనమున
విభవ మలరంగఁ గొలుపున్న వేళయందు.

10

సీ. పద్మరాగనవీనపాత్రి తప్రభలకుఁ
గరనఖద్యుతులు శృంగార మొసఁగఁ
దిన్ననై విలసిల్లు దీపదీప్తులకును
గలికికన్నులడాలు చెలు వొనర్ప
ఘనసారవర్తికాకలితగంధమునకుఁ
దనుసారభంబు మోదంబునేయ
మధురమంగళగీతమహితనాదములకుఁ
గరకంకణధ్వనుల్ గరిమ యిడఁగ

తే. మెఱుంగుఁజెక్కుల క్కాంతులు నెఱయఁ బర్వి
వజ్రతాటంకరుచులకు వన్నె వెట్ట

వారిజానన లపుడు నివ్వాలి లొసంగి
రమ్మహిపాలునకుఁ బ్రయత్నము లలర.

11

క. అంతగిపురమునకుం జని

సంతసమున నాత్మసతుల సంధ్యావళి భూ
కాంతుండు చూచి వారల

నెంతయు గారవముఁ జేసి యిట్లని పలికెన్.

12

మత్త ఒ సఖిమణులార! చెప్పెద నొక్క మాట వినుండు నే

నాసదాశివుమ్రొల మోహిని నంబుజాయతనేత్రి ను
ల్లస మొప్పు వరించి దానితలంపులోన మెలంగఁగా
బాసచేసినవాడ మందరపర్వతాలయవేదికన్.

13

మత్త పంచబాణుని సాయకంబుల బాధకోర్వఁగఁజాల కే
సంచయాన వరించువేళ నొకప్పుడుఁ మిముఁగూడి వ
ర్తించఁ గాదని యింతి నన్నుఁ బ్రతిజ్ఞఁ జేసిన నట్ల కా
వించఁ బాల్పడినాడ నట్లొనరించఁగాఁదగు మీరలున్.

14

క. అని పలికిన ప్రాణేశుని

సునిశితవాక్యములు నాత్మ సారఁగాడిన నా
వనజాతపత్ర నేత్రలు

తనువులఁ గంపమును భయముఁ దలకొని నిగుడన్.

15

సీ. కారుక్రొమ్మెటుఁగులో కనకంపుబొమ్మలో
శంబరాంతకుఁ బుష్పసాయకములొ
కలికిరాచిలుకలో కంతుదీపంబులో

లలిమించు నవకల్పలతికలొక్కొ

రాయంచకొదమలో రతిపువ్వుబంతులొ

శ్రీః దనర్చిన చంద్రరేఖలొక్కొ

నవ్యరత్నంబులో ననవిల్తునాతులో
శృంగారసహజీవకళలో

తే. యనంగ జెలువారు రుక్మాంగదావనీశు
సతులు నూర్వూరు నొక్కట ధృతి గలంగి
యచనినాయకు జూచి నెయ్యంబుతోడ
నవధరింపుము దేవ! మహానుభావ!

16

సీ దరహాసముల నొక్కతరుణీలలామంబు
మధురభాషల నొక్కమచ్చెకంటి
సమ్యాటముల నొక్కచంద్రచింబాసన
ననురక్తి నొకవిద్రుమాధరోష్ఠిఁ
గరుణాకటాక్షవీక్షణ నొకపువ్వుబోణి
జన విచ్చి యొక్కయజ్ఞాతగంధిఁ
గస్తూరిపంకమంగమునలం దొకయింతిఁ
దాంబూల మిడి యొక్కతరళనయన

తే. నర్తి లిగిరొత్త నీరేత నాదరింతు
బహువిధంబుల మమ్ము దాత్పర్య మెసంగ
దేవ! నీకూర్చి భార్యలత్రోవ దక్కి
దక్క నేటికి నొకసుధాధామముఖికి.

17

చ. పతియనురాగమొంది ప్రియభామలనెందఱు బెండ్లియాడినన్
సతులకు నమ్మతింపదగుఁజంచలనేత్రలఁ దొంటిభామలన్
క్షితివర! మానఁగాఁదగునె చిత్తమునన్ గృపలేక మామనో
గతులు గలంగుచున్నయవి కామినికై యిటునేయధర్తమే.

- ఆ. సృపవ రేణ్య! మోహినీకాంత మాకంటె
నెంత చక్కనిది యిదేల భ్రమయ
వెంత యొక్క చూపు వేటొక్కచవి యగు
నన్నపలుకు నిక్కమయ్యె నేడు. 19
- క. ఏమిటికి నీదుమతికిని
రామైలిమి మమ్ము నిడువరాదని యెంతే
జేమం జెప్పిన విన విటు
మామాటలు పెరటిచెట్టు మందగునె న్నపా!. 20
- క. రాజాధిప నీకరుణకు
భాజనమగు మమ్ము నిట్లుపలికిన మే మే
యోజ నినుఁ బాయనేర్తుము
జాజులు మంగళమునందుఁ జనునే వేచన్ 21
- ఉ. ఈయగురాకుఁబోణిబలెనే మము నిందఱ గారవింపు భూ
నాయక! నీవు మమ్ము జతనంబున మాని చరించెదే తృణ
ప్రాయముగాఁగఁ బ్రాణములఁ బట్టి విసర్జన నేతు మిప్పుడే
యాయెడ నీవు కన్గొనమి నీతకు మిక్కిలి లోతుగల్గునే. 22
- క. అన విని సంధ్యావలీ య
వ్యనితలఁ గదియంగ నదిగి వసుధాధీశుఁ
జనునే యీక్రియఁ బలుకఁగ
వినయంబును భయము భక్తి వీటిక బోవన్. 23
- ఉ. భూపతి మందరాద్రిబుధుఁబోడి వరించిట తేమున్నె యే
రూపునఁ బల్కినందగువకుఁడు ప్రియాంగనఁ బెండ్లియాడికా
మోపననీనభోగములఁ జొందెడుబో సతులార! మిరలీ
పాపపుమాట లాడుదురె పాతెడునీళ్లకుఁ గట్టపెతురే. 24

ఆ. ఆదరింప నొంప సంగనామాణులకుఁ

గర్త భర్తగాక క్రమము దప్పి
సతుల కెట్లు నెట్లు జావఁ బ్రాణేశ్వరు
నాజ్ఞ లేక ధృతి నవజ్ఞ చేసి.

25

ఆ. పతి వేటొకసటివైఁ బ్రియ

రతి నుండఁగ నోర్వ కంఠరాయంబు మనో
గతిఁ దలఁచెనేని నాసతి
యతిశయనరకమునఁ గూలు సంద్ర మునీంద్రుల్.

26

ఆ. పతిచిత్తము నొగిలించుట

పతిమాటకు మాటుమాటపలుకుట కిసుకకొ
బతి నేమేనియు నాడుట
సతికొ గొఱగాదు దురితసంచయ మొదవున్.

27

ఆ. కోరి కులస్త్రీపతిఁ బ్రియ

దారాన్వితుఁడైన గినుకఁ పెక్కి మదిఁ బ్రియం
బొరఁగఁ జరియించుట బం
గాఁమునకుఁ బరిమళంబు గలుగుట సుష్టి!

28

ఆ. ఈమానినివై మోహం

బీమసుజాఢీశ్వరునకు నెన్నాల్గొ సుమీ
యామహిమ లెన్నిచూచెద
రేమిటికిం దమకమంద నింతటిలోనన్.

29

ఆ. అని సంధ్యాకళిదేవి పతిప్రతాధర్తంబు దెలియఁజెప్పి
యప్వధూరత్నంబుల మనగిభేదంబులు మాన్పి ధైర్యం బవ
లంబించి యుండునట్లుగాఁ బ్రబోధించిన సమృద్ధం బంది

యిందువదనలు తమతమ నివాసంబులకుం జనిన సమ
యంబున. 30

మానిని.

ఆవసుధాధిపుఁ డంగనలందఱునాత్మగృహంబుల కేగిన సం
ధ్యావళిబిల్చి ప్రియంబలరార సమంచితఃసువిభూషణ వ
స్త్రావళియున్ ఘనసారసుగంధమునాదరణన్ గృహచేసిననిం
దీవరనేత్రియుభర్తయనుజ్ఞజనెన్ భవనాంతరసీమలకున్.

వ. అంత.

32

లయగ్రాహి. బంగరుపుమేడలఁ బొసంగుమణివేదికలఁ

జెంగలువపానుపులనుం గదలికా నా

రంగ వకుళామ్రతరులం గలయ నాలయము

లంగముల కైగవరథాంగ శుకచంచ

ద్భృంగ కమలాకరములం గుసుమమంజరుల

నంగనయు రాజకులపుంగవుఁడు గాఢా

లింగనముఖస్ఫురదనంగసుఖతంత్రముల

నంగదసుఖించిరి తలంగ కనురక్షిన్.

33

క. చరియించిరి గోమేధిక

మరకత వైడూర్య నీల మాక్తిక వజ్రం

కుర పుష్యరాగ విద్రుమ

కురువిందపుమేడలందుఁ గోమలి పతియున్.

34

సీ. మంజిష్ఠ తైఱి పట్టెమంచంబు శలగడ

విరులపానుపు వట్టివేల్లసురఱి

పట్టుచందువ జాలవల్లికే బాగాల

వెట్టె సంబెళగచ్చు పీట బరణి

నిలువుటద్దము పైఁడిజలపోసనము వీణె

సరిగొప్పవశ్యంబు సానగిండి

గాజుపింగాణిగిల్కలపావ లడవంబు

వన్నెలగిన్నె పార్వంబు చిలుక

తే. తమ్మపడిగెము దివ్వె చిత్తకృతకూట

మగరుధూపంబు పువ్వులయగరుసార

పరిమళము లెల్లఁ గొల్లలై పరఁగుచోట్లఁ

బతియు సతియును గ్రీడించి రతులగతుల.

35

సీ. జలకంబునకు వాంఛ సలుపఁ డంగనమేని

కస్తూరిచెమటలఁ గలయఁదోఁగి

ఘనసారగంధపంకముఁ దేరిచూడఁడు

సతియూర్పుకమ్మవాసనల సొలసి

నీరాంజనంబు మన్నింపండు విద్యుల్ల

తాక్షిచూపునివాళులందు నలరి

షడ్రసాన్నములకై చన డింతియధరామృ

తంబున నాప్యాయనంబు నొంది

తే. యఖిలభోగంబు లబ్ధాతముఖయై కాఁగ

బాలికామణిఁ గూడి యప్పార్థివ్రండు

తెల్లవారుట రాత్రి యేతెంచుటయును

మఱచి నిధువనకేళిసమ్మదము నొందె.

36

సీ. జలరుహాయతనేత్రీ చక్కఁగాఁ జూచినఁ

దిలకమై పులకించుఁ బొలుపు మిగుల

మెలఁతక స్తురియూర్పు మేనునోఁగినయింతఁ

గలిగొట్టుకై వడిఁ గలికలొత్తుఁ

దలిరాకుఁబోణిపాదము చక్కదాఁకిన
గరిమ నశోకమై సిరుల నలరుఁ
గాంత గుబ్బలు మోవఁగాఁ గౌఁగిలించినఁ
గురువక్త్రీయ వేడ్కఁ గొనలుసాఁగు

తే. మగువ కొనగోరఁ జెనకిన మావిమోఁక
కరణి వికసించు సర్వాంగకములు నలర
రాగమున నున్నఁ గని యనురాగ మొందుఁ
జంపకములీల సతిఁ జూచి జగతివిభుఁడు

37

క. అలుగఁ డొకనాఁడు భామిని
యలిగిన భయమందు మాట కడ్డం బాడం
డలివేణిఁ బాసి నిముసము
నిలువం డొకచోట నృపతి నెయ్యమువేర్చిన్.

38

ఉ. ఆసమయంబునందు శరదాగమమయ్యెనభంబు తారలున్
భాసురమైతనర్చె సితభానుఁడు కాంతవహించె నాలపో
తేసరరేఁగె బిల్లిబిస రేపువహించె ఘనప్రతాపముల్
పాసిచనెన్ విభావదులఁ బర్వెడుపాఠచయంబు లెల్లెడన్.

ఆ. పండె దొండముక్కు పడి రాజనం బొప్పె
నితరసస్యసమితి యెన్ను వంచె
నదులు దొంకె కాలినడలయ్యె నయ్యెఁ
బంక మింకె నీదు పలచనయ్యె.

40

ఆ. వరగఁ బెరిగె తెల్లు గరగరగాఁ బూచె
గ్రముకతరువు లఱలు గడుగఁ బడియె
తామ్రపర్ణి శుక్తితతి ముత్యములగృభ
ములు వహించెఁ జంద్రికలు దనర్చె.

41

క. కలువలు బంధూకంబులు

కలగొన వికసనము నొందె కాశరగాచె

జలజవనంబులు దొంగలును

బులినంబులు కొలఁకులందుఁ బొలుపు వహించెన్

42

తరల. సకలధాన్యసమృద్ధిచేతఁ బ్రసన్నకౌముదిచే సుధో

దకముచే ననుకూలవర్ష వితానశీతహిమంబుచే

నెకలుచల్లనిలేతయెండలచేత వేడుక నేయఁగా

నకట సాటియె కాలముల్ శరదాగమంబున కెయ్యెడన్. 43

చ. జలనిధి నిద్రమేల్కనిన శౌరి భజింప శరత్తు వచ్చెనా

నలికులగీతముల్ పృథుసమంచితసారసకంఠ కాహళుల్

జలజనితాతప్తములు సన్నుతకీరవచోనుతుల్ మరా

శలులితచామరంబులు విలాసములన్ విలసిల్లె నెల్లెడన్. 44

క. కార్తికమాసము ధరణిఁ బ్ర

వర్తిల్లె ననంతరంబ వసుధేశునిస

త్కీర్తికి నుపమింపఁగఁ ద

త్కీర్తికిఁ గనుపట్టెఁ గేతకీవిరు లమరెన్

45

క. వేల్పులు మ్రొక్కఁగ ఫణిపతి

తల్పుడు మేల్కొంచె నారదస్ఫుటవీణా

కల్పసుగానము కర్ణా

కల్పంబై యమృతరసము గడలుకొనంగన్.

46

క. ఆకార్తికసితపక్ష

ప్రాకటదశమీప్రభాతభాసురవేళె

జేకొని తలవరు లప్పుర

నేకాదశి యెల్లినచ్చె నిదె వినుఁ డంచున్.

47

ఉ. పనుగు నెక్కి భేరిమొరయింపుచు నిస్సహణాదిభేరిని
 స్వాస్వసము లుల్లసిల్ల జలజాతహితేందువిశాలవీధులకొ
 మానుగఁ జాటువాక్యములు మానవనాయకుఁ డాలకించి బి
 ట్టూనినభీతిఁ గేల్వదలి యుగ్ధలికాఁగిలి వీఁడె గ్రక్కునన్. 48

క. శయ్య దిగివచ్చి భూస్థలిఁ
 జయ్యనఁ గూర్చుండి విష్ణుసంస్తరణముఁ దా
 నయ్యెడఁ జేయఁగ విని య
 త్రొయ్యలి యలుకయును సిగ్గు చొట్టుకొనంగన్. 49

సీ. నిండుఁజెందురుమించు నెలతనెమ్మోముతో
 రాజీవమును ముకురమును సరియె
 పవడంబు నిరసించు బాలకెమ్మోవితో
 బంధూకమును బింబఫలము సరియె
 మరుబాణములమీఱు మగువనేత్రములతోఁ
 గలువరేకులు బేడిసలును సరియె
 వజ్రకాంతి జయించు వనితమేచాయతోఁ
 జంపకద్యుతియుఁ జంచలము సరియె

తే. పసిడికుండల నిరసించు షడ్భగంధి
 ఘనకుచంబుల సరియె జక్కవలు గిరులు
 ననగఁ ద్రిభువనసౌందర్య మతిశయిల్లు
 మోహినీకాంత యాత్మేశు మొగముఁ జూచి. 50

సీ. అడుగుదమ్ములు సోఁకి యవనీశులంబెల్లఁ
 గుంకుమప్రభల నలంకరింప
 ఘనకుచంబుల మించుగముల నెల్లెడలను
 బంగారునిగ్గులు ప్రబలఁజేయ

మెఱుంగుజొక్కలదీ ప్తిమించి దిక్చక్రంబు
విద్యుల్లతాతతివిధ మెలర్ప
చికురభారమునఁ జేర్చినచిమ్మచీఱటి
గగనంబు హరినీలగతిఁ దనర్ప

తే. శయ్య దిగివచ్చి నునుమేనిసౌరభంబు
జోడుపుట్టుచునుండఁ గస్తూరిమృగము
సంచరించువిధంబున సరసగతులఁ
బరిధవింపంగ మోహినీభామ యపుడు.

51

క. ప్రిదిలినపట్టాంశుకమును
వదలినకబరిభరంబు వడి నిరుగేలక
బదిలంబుగ సవరించుచు
సుదతీమణివచ్చె రాజసుందరుఁ గదియన్.

52

ఉ. వచ్చిన్మహాలుజూచి జనవల్లభ! నాదెసమోహమంతయున్
బొచ్చెముచేసి నన్ను నొకపోకకుఁగైకొన కివ్విధంబునక
జెచ్చెర నేగుదెంచి హరిచింతనఁ జేసెద విందు కాత్మలో
నచ్చెరువయ్యెడిక మొరగకంతయు నాకెఱుంగంగఁ జెప్పమా.

క. వల్లభ! రతితంత్రము శ్రీ
వల్లభుచింతనము సలుప వాంఛించెదు నీ
యుల్లంబునందుఁ గంటిని
విల్లు వెలఁగకాయఁ బూన వెఱవై యున్నే.

54

క. ఆమచ్చిక లాకలయిక
లామోహము లాప్రియంబు లాసౌఖ్యములున్
భూమిశ! తలఁడవలదో
నామిది మమత్వ ముడుగ నాయమె నీకున్.

55

వ. అనవుడు నారాజశేఖరుండు మోహినీకాంత కి ట్లనియె. 56

క. ఓజలజానన! నీవై
నోజ్క బై కొనలుసాగి యొప్పినమోహ
శ్రీ జాట నింతవడిలో
జాజాలపరిమళ మె? మేటుగె? జలద వ్రజమే?. 57

క. నాకేల దాచ వినుమా
నా కేలా మోహనాంగి నా కీదివసం
బేకాంతలఁ గవయఁగ రా
దేకాదశి విష్ణుదేవు నెదలోఁ గొల్తున్. 58

క. ఓవల్లభ! నీవును నా
శ్రీవల్లభు నాశ్రయింపు చిరతరభక్తి
భావింప నాకృపానిధి
నేవించినవారి కబ్బుఁ జిరతరసుఖముల్. 59

చ. తలచినజాలు శ్రీవిభునిఁ దామరసాక్షుని నాత్మలోపలన్
నిలిపినజాలు నీలమణిసీరదవర్ణుని నామవర్ణనల్
పలికినఁ జాలు శౌరిపదపంకరుహంబులు భక్తితోడుతన్
గొలిచినజాలుఁ జేకులునకుంతిసౌఖ్యము లంబుజాననా!. 60

మ. హరియే దైవము శౌరిఁ జెప్పినదియే యర్థంబు ధర్మంబు శ్రీ
ధరునింగూర్చిజపించునట్టిదియే మంత్రంబమృతారాధనల్
చరియింపంగలచేత్రతంబు కరిరత్నశీలు నానాకథా
పరిపూర్ణంబగునట్టిదేచదువు శంపాభాసురాలోకనా!. 61

క. హరిభక్తిబోల భక్తియు
హరిభక్తులబోలఁ బుణ్యు లచ్యుతుఁబోలన్

బరతత్త్వం బగుదైవము

హరిసామముఁబోల మంత్ర మవనిం గలదే.

62

వ. ఆనుటయు నమ్మోహినీకాంత మహీకాంతున కి ట్లనియె. 63

క. కంసారిఁ గొలువ నేటికి

సంసారసుఖంబుకొఱకు శంబరమదవి

ధ్వంసాధ్యుఁ డంగనాభిరి

రంసాసంశోభితులకు రాజై యుండన్.

64.

క. ఈడెన్న రాని సురత

క్రీడాసౌఖ్యంబు లెడలి కృష్ణవ్రతచ

ర్యాడంబుములఁ దగులుట

యోడ విడిచి వదరుపట్టు టుర్వీనాథా!.

65

చ. ఇలఁగలమానవావలికి నెల్ల నొకప్పుడుఁ జర్చనేయఁగా

వలపులరాచవాడె కొలునందగుదైవము మేనుబాయుటే

సలలితమైన ధర్మమని చాటెడియాగమవాక్యపద్ధతుల్

వలదె తలంపఁ జిత్తమున వారిజబాంధవవంశవర్ధనా!.

66.

క. గడియయు నినుఁ బాయంగా

నొడఁబడదు మదీయచిత్త ముర్వీశ్వర! నీ

పడఁతులకు వెఱచి చినములు

గడుపం బూనుటలు నాకుఁ గానఁగవచ్చెన్.

67.

లయగ్రాహి. ఆలయములందు నిజబాలురు కుటుంబినియు

జాలిఁ బడుచుండఁగను శైలగుహలందున్

బేలనఁగనుండి కకపాలయుఁ గుశాసనము

కేల నొకదండమును వ్రేలితుది దర్భల్

పోల ధరియించి మృగజాలములఁ గూడి ఫల
 మూలములు పర్వములు గాలియు భుజింపక
 జాలి చరియించు మునిలీల నుపవాసముల
 కేల మదిఁ గోరెడు నృపాలకులచంద్రా!.

68

సీ. పసిడికొప్పెరలందుఁ బన్నీటజలకంబు
 లాత్తేశ! యిరుప్రార్థు నాడఁగలిగి
 ఘనసారకస్తూరికాగంధసారంబు
 లవనీశ! నెఱయంగ నలఁదఁగలిగి
 యమృతదివ్యాన్నంబు ననయంబుఁ దృప్తిగా
 ష్ఠితలేశ్వర! యారగింపఁగలిగి
 మృదుతల్పమున నన్ను గదియఁ గౌఁగిటఁ గ్రుచ్చి
 నృపకులేశ్వర! శయనింపఁగలిగి
 తే. మడుగులను గ్రుంకఁ దిరుమన్ను మై నలంద
 నుపవసింపఁగ జాగరం బుండఁ గోరె
 దధిప! నామెచ్చుకాదు నీయడుగులాన
 వలువ దుపవాసములమీఁది వాంఛ లుడుగు.

69

సీ. పశ్చిమంచముమీఁదఁ బరిరంభణము సేయు
 మమరంగ వీశ్యలో ననువునెఱపు
 ముపవనంబులయందు నిపుణత్వములు చూపు
 మలరుఁబొన్నులయందు నాదరింపు
 కేళీగృహములందుఁ గ్రీడించు చనవిచ్చి
 పూజప్పరములలోఁ బుజ్జగించు
 తూగుటుయ్యెలలలోఁ దొరకించు సౌఖ్యంబు
 గచ్చుటోపడులలోఁ గలసి మెలఁగు

తే. మేలములు చూపు ముత్యాలమేడలందు
భావ మలరింపు మురువంపుబందిరులను
వేడుకలు చూపు శశికాంత వేడులందు
విరహమున కోర్వఁగాఁజాల ధరణిపాల!

70

ఉ. ఎన్నఁడు నన్నుఁబాసి యొకయింతయునుండనటంచు బాసయ
ప్పన్న గరాజహారుపదపద్మము లొద్ద నొనర్చి తెచ్చి నా
కన్నెఱికంబుఁ జూరఁగొని కామునిబారికిఁ ద్రోచి నన్ను నీ
విన్ని విధంబులందుఁ జరియింపఁదలంచుట ధర్మమే నృపా!.

71

ఉ. ఆడినమాటఁ దప్పరు ధరాధిపు లెన్నఁడునంచు నమ్మి నీ
తోడ వివాహమై ప్రియముతో నరుదెంచితిఁగాక కల్ల లి
ట్లాడుట లేనెఱుంగుదునె యక్కట సత్యమువీటిఁబుచ్చినేఁ
డూడెడుజాడఁజూచ్చితి నృపాత్తమ! యేనికనుండ నీకడన్.

క. పంచాననుసేవకు దూ
రించితి రతితంత్రములకు రిత్తకు రిత్తే
పంచనఁ బొందితి నిన్ను వ
రించుట రెంటికినిజెడ్డ రేవణకరణిన్.

73

క. ఏకతమ మందఱంబున
శ్రీకంఠునిపాదసేవ సేయక కట్టా!
నీకడ నా కేల వృథా
పాకం బిటులెందు నా కుపాసము చెడఁగన్.

74

క. అలయింపఁగలంతయు న
న్నలయించితి చాలు మందరాద్రికిఁ జని య
మ్మలహారుఁ గొలిచెద నేనా
కలిపొసినవెనుక నుట్లు గనుఁగొనఁగ నృపా!.

75

ఆ. అనుచు విభుని దూరి యంగనామణి రాజుఁ
బాసి నాలుగైదుపదము లరుగ
భక్తియును భయంబుఁ బ్రబల సంధ్యానభీ
చంద్రవదన సరభసంబుతోడ.

76.

సీ. దవలిమట్టెలమ్రోత రవణించు మంజీర
మంజులరవముతోడం జెలంగఁ
గలితకంకణార్కుణత్కారంబు మొలనూలి
మొరనంపు ముగువుతో ముద్దగురియ
నవరత్న కీలితోన్న తమైన రవికెపై
వలిచన్నుఁగవ దీప్తు లలమిగొనఁగఁ
దాటంకవజ్రసుందరరోచులను మించి
మెఱుంగుజెక్కులకాంతి మేలమాడ

తే. జఘనభరమునఁ గౌఁదీఁగె జలదరింప
నటనయానంబు కొదమరాయంచగమికి
విందుసేయంగఁ జనుదెంచి వినయసరణిఁ
బలికెఁ జంద్రాస్య మోహినీభామతోడ.

77

క. నలినజమానసపుత్రివి
తలఁపఁగ నీవెఱుంగనట్టి ధర్మాధర్మం
బులు గలవె యితరభామల
వలెఁ బలుకఁగ నేల నీకు వనజదళాక్షి!

78

క. పతి భక్తితోడఁ జరపెడు
వ్రతములు వలదనెడునట్టి పనితలు గలరే!
పతిమాట కడుగు దప్పక
సతులకు ననుకూలబుద్ధిఁ జరియింపఁ దగున్.

79

క. ఏమియు నెఱుంగనిభామిను
లేమేనియు నంద్రుగాక యెఱుకగలిగియున్
బామరభామలకై వడిఁ
గోమలి! యిట్లాడ నీకుఁ గూడునె యకటా!.

80

సీ. తలపులో నాత్మేశు దై వంబుమాటుగాఁ
చరలాక్షి యనురక్తిఁ దలఁపవలయు
విభుఁడు చెప్పినమాట వేదమంత్రంబుగా
నెలఁత నెమ్మనమున నిలుపవలయు
నధిపతి నియమించినది నిజవ్రతముగా
జలరుహాయతనేత్ర సలుపవలయుఁ
జేలువుఁ డాదరణ నిచ్చిన పదార్థము పది
వేలుగా నాత్మ భావింపవలయు

తే. వలయుఁ బ్రియమునఁ బెనిమిటివంకవారిఁ
బ్రాణబంధులుగాఁ జూడ భామినులకు
వలవ దధిపతి పగవారివలన మైత్రి
సేయ నెన్నండుఁ జూడ రాజీవముఖికి.

81

సీ. అభ్యంగనమునేసి యాత్మేశు నుజ్జ్వల
కములఁ దీర్థం బార్పఁగానువలయుఁ
బలిచిత్త మెఱిఁగి యేర్పడఁ గూడుఁగూరలు
వేశతోడుతనె కావింపవలయు
'వివిధపక్వాన్నముల్ వేర్వేఱ వండించి
ప్రియునకు భుజియింపఁ బెట్టవలయుఁ
దద్భుక్తశేషమై తనరు నుచ్చిష్టాన్న
మింపుతోడుత నారగింపవలయు

తే. శయ్య విదలించి వైచీరె చక్కబఱచి
పురుషుఁ బవళింపజేసి తాంబూల మొసఁగి
యూసువుల నుంచి పాదంబు లొత్తి యొత్తి
పిదప నిద్రింపఁ దగుఁ జంద్రబింబముఖికి.

82

సీ. మందెపేలములైన మాటలాడఁగరాదు
యెదురుమంచము పూన్కి నెక్కరాదు
ముదలవెట్టక వీసమును వ్యయింపఁగరాదు
కోపించెనని మదిఁ గుందరాదు
సొమ్ము వెట్టఁడటంచు సొలసి వల్కుఁగరాదు
చెలువుఁ గైకొనికాని కలయరాదు
సంభోగమునఁగాని చనవు సూపఁగరాదు
కులటతో ననురక్తిఁ గూడరాదు

తే. తెల్లవారినపిదప నిద్రింపరాదు
కుడువరా దధిపతికి ముఁ గూడుగూర
యన్యపురుషులతో హాస్య మాడరాదు
మఱపుతోనైన నొకనాడు మానినులకు.

83

చ. వ్రతములు సల్ప వల్వి దుపవాసములం గృశియింపవల్లు సు
తతమును దీర్ఘనేవలకుఁ దాఁ జనవల్విదు దేవతార్చన
ప్రతిభ నొనర్పఁగా వలదు పంకరుహాయతచారునేస్త్రీక
బతినిజభక్తి దా విడిచి పామరయై సరకంబునకొ బడుచు. 84

తే. కనకశైలంబు తలయంపిగా శయించి
చిదిపి దా లేరఁబోయిన చెలువుగాదె
యిహపరము లిచ్చు పతిభక్తి నెడలి యతివ
యొండువిధమున మోక్షంబు నొందఁ జనుట.

85

క. పతి లేమి నొందినప్పుడు
నతిశయరోగముల డస్సివప్పుడును జరా
న్వితుఁ డైనయపుడుఁ బాముక
సతికిం బతినేచ ధక్తిఁ జలుపఁగవలయున్.

86

సీ. పుష్పగంధికిఁ గల్పభూజంబు పతిభక్తి
సుదతికిఁ బ్రియుపూజ శోభనంబు
ధనశలోచనకుఁ జింతామణి పతిభక్తి
యింతికిఁ బతినేచ యిష్టసిద్ధి
సితపద్మముఖికి సంజీవని పతిభక్తి
సతికి నాథునిగూర్చి జన్మఫలము
మానినీమణికి నిదానంబు పతిభక్తి
భార్యకుఁ బతిదయ పసిడిమూట

తే. కావున మృగాక్షి పతిభక్తికలిమిఁ జేసి
యమర గంధర్వ సిద్ధ విద్యాధి రోర
గాంబుజాస్యలకంఠె నత్యంతమహిమ
సూరితైశ్వర్యశుభముల నొందు నెపుడు.

87

చ. వెనిమిటి యన్యకామినులఁబ్రీతి వరించిన నాత్మలోపలక
గినుకవహింపరాదు సతికిఁ బతికిఁ బ్రియమైన యట్లుగా
వనిత చరింపఁగావలయు వల్లభుఁ డల్కవహించియుండినక
దనపతిశయ్యచేరువను దాఁ దగు భూస్థలిఁ బవ్వళింపఁగన్.

ను పరదేశంబు విభుండు చన్నపిడవక బ్రాణేశురాకక నిరం
తరముక గోరుచు మేచుమాసిచెవులన్ల క్కాకులుక జేతులం
సొరిపిం గాజులు నల్లపూసలఱుతక జూపట్టుచుండంగ సుం
దరియక్షింతలబొట్టునుంబసపు మోదంబొప్పదాల్పందగున్.

చ. వెనిమిటిలేనిభామినులఁ బ్రీతిఁ గనుంగొన దోష మర్థితో
ననయముతీర్థ నేవలుమహాస్రతముల్ సుపవాసముల్ ప్రియం
బుననొసరించియున్ విధవవోలదా నాథుఁడుగల్గియున్నయఁ
గనయరకాలిధూళి నధికంబగు పావనపుణ్యసంఘదల్. 90

సీ. కామినీమణికి మంగళసూత్ర మేచాలు
శృంగారముల కెల్లఁ జెలువొనర్ప
ధవళలోచనకు నైదునతనంబేచాలు
వైభవంబుల కెల్ల వన్నె వెట్ట
నంబుజాననకుఁ బుణ్యస్త్రీతనమే చాలు
రాజసూబుల కెల్లఁ దేజమొసంగ
సతికి నాథుఁడు దృఢస్థితి నుండుటయే చాలు
భాగ్యలక్ష్మల కెల్లఁ బ్రభ యొనర్ప

తే. నెన్నిజన్మంబులందుఁ బద్యక్షణలకుఁ
బతిహితంబునకంటె శోభనము గలదె
యిహపరము లిచ్చు హృదయేశుమహిమ జెలియ
కధిపుతో వాడు లుడువఁగా నర్హమగునె. 91

క. పతి నలిగించుట దోషము
పతితో నలుగుటయు మిగులఁ బాపము సతికిన్
బతిగడచినఁ బతితోడనె
చితిలోఁ బడవలయుఁ దగదు జీవింపంగన్. 92

క. ధవుఁడుగల యన్ని దినములు
ధవళాక్షికి భోగ భాగ్య ధర్మము లొనరున్
ధవుఁ డెడలినపిమ్మట సతి
శవ మేటికి దానిరూపసంఘదగరిమల్. 93

క. చిచ్చురికినసతి కెదురుగ
వచ్చు విమానములు ప్రాణవల్లభుతోడన్
మచ్చుగ భోగించును దివి
నచ్చర లేమలు భజింప నజకల్పంబుల్.

సీ. బలభేదిసతు లాతపత్రముల్ ధరియింపఁ
బావక స్త్రీ లడపములు దాల్చు
శమనభామినులు వింజామరంబులు వీవ
దైత్యసుందరులు సందడులజడియ
వరుణకామినులు కై వారముల్ నేఁచుంగ
గాలిలేమలు పాదుకిటు ఘటింప
ధనద కాంతలు రత్నదర్పణంబులు చూప
శూలిబాలికలు నివాళు లొసఁగ

తే గరుడ గంధర్వ పన్న గాంగనలు గొలువ
నగ్నిముఖముల వెడలిన యలరుఁబోడి
మగనితోఁ గూడ దివ్యవిమాన మెక్కి
స్వర్గమున నుండు నత్యంతవైభవమున.

95

క. పెనిమిటితోఁ జితి నురికిన
వనజాననమహిమఁ బొగడవచ్చునె లక్ష్మీ
వనితామణితోడలఁయిన్
జనువున వసియించు రాజసము తళుకొత్తన్.

96

క. పెనిమిటి చెప్పినకై నడిఁ
జన నొల్లనిభామ నరకశతములఁ గూలున్
వనజాతనేత్ర! చెప్పెద
వినుమా నీకొక్కకథ సవిస్తారముగన్.

97

సీ. పదియును రెండేండ్ల ప్రాయంబుదాననై
 యింతి నే నాపుట్టినింట నుండ
 మాతండ్రి పనిపూని మనుజుఁ డొక్కరుఁ డొక
 కాష్ఠంబుఁ జీరఁ దత్కాష్ఠమధ్య
 ముననుండి యెగసి గ్రక్కున నొక్కకీటంబు
 భూమిపైఁ బడిన నాపుర్వుఁ జూచి
 కాకులు పఱఁగి చీకాకు సేయంగ నేఁ
 బఱతెంచి యాకాశీపదుఁపుఁ దోలి

తే. కీటకముఁ దెచ్చి వేటొక్కచోట నిలిపి
 జలము లొకకొన్ని దానిపైఁ జల్లుటయును
 వేదనలఁ బాసి యాపుర్వు సేదదేరి
 పలికె ననుఁ జూచి మానవభాషణముల.

98

ఉ. ఓకరుణాకలాప! వికచోత్పలలోచన! యిప్పు డియ్యెడఁ
 గాకులు చంపకుండ ననుఁ గైకొని కాచిన నీకృపాగుణం
 బేకరణిఁ వచింపఁదగు నేఁ దొలుపుట్టువునందు భర్తవైఁ
 గాఁగ నొనర్చినట్టి ఘనకల్తపముల్ విను నీకుఁ జెప్పెదన్.

తే. అంబునిధితీరమున నగ్రహార మొకటి
 కలదు మాణిక్యపుర మన గణుతి కెక్కి
 యాపురంబున వేదశాస్త్రాగమప్ర
 వీణుఁ డననొప్పు నొప్పెడు విష్ణుశర్మ.

100

క. ఆవిష్ణుశర్మపుత్రుఁడు
 భావజనిభమూర్తి నాకుఁ బతి యై యుండుఁ
 శ్రీవెలయఁ బద్మనాభుఁడు
 కేవలవిటచక్రవర్తి కీర్తింపంగన్.

101

సీ. చదువుతోడినొసంగు చాలించె మునుమున్ను
 తీర్థమాడెద నన్న తెర్వు వదలె
 సంధ్యాద్యనుష్ఠానసత్క్రియల్ పోకార్యె
 జపహోమతంత్రముల్ చక్కఁబెట్టె
 గామశాస్త్రము లనేకంబు లాదర్శించె
 నసమానగతి జూదమాడ నేర్చె
 నటవిదూషకులతోఁ బట్టుమైత్రిఁ గావించె
 వింట నేయంగఁ బ్రవీణుఁ డయ్యె

తే. మానినీవశ్యముల్ మందు మంత్రములును
 మణులు మాయలు నెఱిఁగి భామామణులకుఁ
 గన్నులార్పఁ దొణంగె బంగారువెండ్లు
 వెచ్చముల్ నేయఁగాఁ జొచ్చె విప్రవరుడు.

102

శా. ఆభూమిసురవంశసంభవుఁడు నెయ్యంబార నాప్రాలిలోఁ
 దాభామాజనమందిరంబులకు నర్థంబుల్ సదా పంపుచున్
 సౌభాగ్యస్థితినిండఁ బుష్పశరపూజల్ సల్పుచుండెన్ మడిన్
 ణో 'భోగోరమణీంవినా' యనుచుఁ గోర్కుల్ మీఱ నశ్రాం
 [తమున్. 103

సీ. పోకార్యె మామగా చేకాలమును గప్పు
 పట్టుపచ్చడ మొక్క ప్రాధసతికి
 నాదరంబున నొక్కయలివేణి కర్పించె
 బూన్కెతోఁ జిరుదాలపు నైవేరు
 కాంత కొక్కతె కిచ్చె గనకంబుక్రియ నింట
 భాసిల్లు సరిగోవ పల్లెరంబు

వృత్తులన్నియు నన్ని వెలయాలి కొకలెకుఁ
జిత్రభూషణములు నేయవేసె

తే. దర్శనం బిచ్చెఁ చాతలతరమునాటి
కట్టుబండి యొకరైకు నెట్టనముగఁ
బరుపుతోఁగూడ నుయ్యెల పట్టెమంచ
మర్పణముఁజేసె నొక్కశీతాంశముఖికి.

104

క ఇంచుకయు నే వ్రయింపక
సంచితముగ ధనము విభుఁడు సానుల కొసఁగె
గుంచెన్న కూడ వెట్టఁగ
మంచన మాయంబు చేసె మర్యాదలరన్.

105

క. చేపట్టఁడు న న్నెప్పుడు
పాపం బని తలఁచఁ డాత్మఁ బగలును రేయున్
గాపురుషులసంగతి దు
ర్వాప్యపారములన్ జరించు వలసినకరణిన్.

106

మ. ఇదిపాపం బిదిలాఘవం బిదికడుకహీనంబు దుర్వర్తనం
బిది యన్యాయపుంగీర్తనం బిదికడుక హేయించిచే సంచనా
స్పదమజ్ఞానములోకనిద్రయనియోజంగూడొప్పింతయున్
మదనోన్మత్తమనస్కుడై తిరుగు నమ్మర్తుండుధాత్రిస్థలిన్.

చ. నిలయము చక్కగానలికి నిచ్చలు మ్రుగ్గులుపీడ్చి సంహిత
జెలుపుఁడువచ్చినక్షణమే నేవలునేయించు గూడుఁగూఁగిలాఁ
కలిఁ గొనునంచు ముందటనెకానొనరించి భుజింపఁ బట్టుదున్
దలఁచఁడు నన్ను నెంతయిసఁచానొకనాడుసమగంబువేడుకన్.

క. కలసొమ్ము లెల్లఁ గాంతల
కలవడఁగాఁ బెట్టిపెట్టి యవి చెల్లినచో

బలువడ్డికి నప్పులుగొని
నలదువల దనంగ నధికవ్రయములఁజేసెన్.

109

క. అప్పులు పుట్టక పరపతి
దప్పి చరింపంగ వారతరళాటులు ము
న్నప్పిచ్చినవారలు మా
యప్పులుపెట్టు మని చాల నలజడిచెట్టన్.

110

ఉ. వారలబాధచే నవయవంబులు నొవ్వంగ నోర్వలేక మా
వారికిఁజెప్పి మీరుణ మవశ్యము తీర్చెద నే నటంచు సం
భోకుహనేత్రి! నామగఁడు బోపన నప్పులవారు దానునకొ
జేరంగ నేఁగుదెంచి తనచిత్తము దైన్యమునొంద నిట్లనున్.

ఉ. కట్టిరి కొట్టి రీడ్చి రధికంబుగ లాఁగిరి గుండు అొమ్మనకొ
బెట్టిరి చెంగఁద్రోచిరి తపింపంగ నెండల నిల్పి రంటఁగాఁ
జాట్టిసవచ్చడంబు వడిజూడఁగఁద్రోచిరి పట్టుకారులకొ
బట్టిరి నిట్లుపాసములఁ బాలుగఁజేసిరి వీర లిందలున్.

112

శా. కాంతారత్నమ వీవు నీకు సరియే కంజాస్య లెవ్వారు నో
యింతి! నీవరచత్న భూషణచయం బీవేళ నా కిచ్చి నా
యంతస్తాపము మాన్పఁగావలయు నట్లైనకొ బ్రియంబారజే
యింతుకొ వీనికి రెట్టిసొమ్ములు మనంబెంతే వికాసింపఁగన్.

మత్తకోకిల. తల్లివన్న గురుండవన్నఁ బ్రధానివన్నఁ దలంప నా
కెల్ల చుట్టము లెన్న నీవ సహింపు నాయపరాధముల్
పల్లవాధరి! నిన్నుఁ బోలినభార్యకుకొ ననుబోలు దు
ర్వల్లభుడును లేడు చేసినవాడు నీయెడదోషముల్.

114

ఉ. మానితి వారభామినుల మానితి జూదములాడ నేటితో
మానితి చుట్టకర్తములు మానితి నప్పులు పుచ్చుకొంటయో

మానిని! నీమనం బలర మచ్చికతోఁ జరియింతుఁ గన్నులన్
గానకమోసపోయితి నికం బెడబాయఁగఁజాలనిన్ బ్రయా!.

క. పతి కిహపరసౌఖ్యంబుల

కతిశయదుగిఖము లణంప నాపత్నంప

తృప్తతులకు నెల్ల కాలము

సతియ కదా కారణంబు చర్చింపంగన్.

116

క. విడువఁదగు సతిఁ జలించిన

విడువంగారాదు ప్రాణవిభుఁ గులసతికిఁ

బడఁతికిఁ బతిభక్తి కదా

తోడివాయఁగఁ జన్నె వికచతోయజనేత్రా!.

117

ఉ. కావున నన్ను నిప్పు డధికంబగు సత్కృపమీఱఁ బ్రోవు మిం
దీవరనేత్ర! నీవనుచుఁ దెప్పుసనాచరణద్వయంబుపై
వావిరివ్రాలి యున్న నిజనల్ల భుమస్తముఁ బాయ ద్రోచి నే
నావిభుదోషముల్ దలచి యుప్పుడుపల్కితి నాగ్రహంబునన్.

క. తామరసలోచనాధర

సోమరసాస్వాదమునను జొక్కుచు విలస

త్కామరతి యజ్ఞదీప్తో

ప్రేమరసోదయుడవైన పెద్దవు చాలున్.

119

తే. పుస్తైగట్టినయదిమొద ల్పొంతఁ బోవు

ధనముఁ బ్రాయంబు వారసుందరుల కొనఁగి

యాత్రసన్నాప్త మిపుడు నీవగుదెంచి

సత్యములు పల్కుటలు విటచక్రవర్తి!.

120

సీ. సమదృష్టి నొకనాఁడు చక్కఁగాఁజూడవు

పేరెత్తి చీరవు ప్రియ మెలర్ప

సన్నదమ్ములు లేని దని విచారింపవు
 చెలువంబునకు మెచ్చి చేరరావు
 చీరసొమ్ములు వెట్టి చేపట్టవైతివి
 నొంటినుండఁగ భయం బుడుపవైతి
 ఋతుకాల మెఱిగి నీహితసౌఖ్య మీవైతి
 వింతసేయక గారవింపవైతి

తే. పుణ్యపాపంబు లాత్మలోఁ బూనవైతి
 వగ్నిపాక్షిగఁ గైకొన్న యాలియందుఁ
 బడయవైతివి తనుజులఁ బాపజాతి
 వేటిమగఁడవు నీకు నే నేటియాల.

121

మ. ఇవి నాసొమ్ములు వీనిలోన మగఁడా! యేమేమి నీ విచ్చినాఁ
 డవు నాతల్లియుఁ దండ్రి బాంధవులు వేడ్కల్ మిఱఁజేయిం
 చిరి, రసణంబుల్ విను వీనిలోన నొకతారంబైన నీజాల నీ
 చెవులాకుల్ పగసేయవచ్చితివి నీచే నింత నేనోర్తునే. 122

ఆ అనుచు విడఁగనాడి యాప్రాద్దే తనపుట్టి
 నింటి కరుగు నప్పులిడినవారు
 నతనిఁ గట్టి కొట్టి యాఁకలఁబెట్టుచు
 నుండి రప్పు వెట్ట రోరి యనుచు.

123

ఉ. ఆయెడఁ గాలకారకుఁ డహర్పతియ౯ కనకంబుపూదెవై
 హాయసవీధియ౯ కొలిమియందుల నెఱ్ఱఁగఁగాఁచి నీటిలోఁ
 బాయక ద్రోచున ట్లినుఁడు పశ్చినువానిధిఁ గ్రుంకె శీకర
 ప్రాయవిధూమరేఖ లనఁబర్వె నుడుప్రకరాంధకారముల్.

సీ. గగనపల్వలసముత్కటమహాపంకంబు
 నందుఁ ద్రుళ్లెడు లులాయం బనంగ

రజనీవధూటి తారకహారశోభకై
 రమణఁ దాల్చిన నీలరవికె యనంగ
 బ్రహ్మాండపటుకర్పరమున నర్కానలా
 ద్బుల సుద్భవించు కజ్జల మనంగఁ
 గాలధాత్రీధరాగ్రమునందు నిబిడమై
 కనుపట్టు నీలమేఘం బనంగ

తే. నంధ కాసురగర్వాపహరణకంఠ
 ఘటితహాలాహలప్రభ గగనరేఖ
 బలిమి జగ మంతయును నింత బలనె ననంగ
 నంధకారంబు జగ మెల్ల నాక్రమించె.

125

క. ఆచీఱటికట్లు దిగం

ద్రోచి ద్విజం డప్పు వాగిదొఱఁగి యొకరికిఁ
 గోచరుఁడు గాక నగర మ
 హాచల దుర్గములు గడచి యరిగెడు చోటన్.

126

మహాస్రగ్ధర.

కనియెన్ గల్గోలమూలో
 త్కరజనితతతాక్రాంతడిండిరపుంజం
 బును ముక్తా నజ్ర సీలాం
 బుజ మరకత సంస్కూర్తి సంశోభితంబున్
 వనకోలక్రూరదంతా
 వళ మకర ధులీ వ్యాళ మైనాకయుక్తం
 బును గృష్ణా జహ్నుకన్యా
 ముఖ ఘనతటినీమూర్తిభద్రున్ సముద్రున్.

127

తే. అమృహంభోధిఁ జేరంగ నరుగుచోట
నవనిసురముఖ్యుఁ డీక్షించె నబ్ధిలోనఁ
గనకమయ వజ్ర వైడూర్య ఖచితమైన
కల మొకం డప్పు కన్నుల కఱవుదీర.

128

క. కని యతఁ డాబేహారుల

యనుమతిఁ గలమెక్కి నదియ నప్పుడ కదలెన్
ఘనభేరిశంఖమహా
నినదంబుల నవనితలము నింగియు నద్రువన్.

129

చ. కదలి యనేకదీప్త లొడికంబుగ దాఁటి పయోధిపైఁ జనన్
వదలని తీవ్రవేగమున వాయువుదాఁ బిసరెత్తినన్ భయం
బొదవగ నందునున్నప్రజ లొక్కట నొక్కమహాద్రిచేరువన్
గదలకయుండగుండు లెసగ న్వెసవై చికుడించిరయ్యెడన్.

సీ. వరచకోరకతతీవ్రతి కన్నసత్రంబు

కలితకై రవణీవికాసలక్ష్మి

బుధగుణహ్లాదైకభోజనమంత్రంబు

తారాంగనాముఖదర్పణంబు

పృథులాంధకారనిర్భేదనోజ్జ్వలదీప

మంగసంభూతసహాయకారి

యామినీభామాకుచాగ్రచందనచర్చ

యుదధిసంచయసదాభ్యుదయశాలి

తే. సకలతోకైకమిత్రుండు జారచోర

చక్రవాకసముత్కరోత్సాహశమనుఁ

డబ్బహితుసంగడిఁ డమృతాబ్ధిసుతుఁడు

సోముఁ డుదయించె దారకస్తోముఁ డగుచు.

131

క. తెలుపెక్కె దిశల వెన్నెల
 బలుపెక్కె జకోరకులకు బంధువు లయ్యెన్
 బొలుపెక్కె దొంగలు గలువలు
 నలుపెక్కెం జక్కవలకు నలవిరహాలకున్. 132

వ. అయ్యవసరంబున మహీసురోత్తముండు. 133

క. ఆడటం జక్కి జలంబుల
 కేకరి పెనుదప్పి బెదవు లెండంగ నేడి
 ట్లీకలములోన నూరక
 నాకేటికి నవయ నని వనం బురియాడన్. 134

ఉ. ఇక్కడ నీకలంబు దిగి యాయచలంబు ప్రయంబుతో జపం
 బెక్కంగ నిందుమీద ఫలియింపవె చూతకపిత్త కాదు లే
 దిక్కుననైన నంచు జను దెంచి మహాసగళ్యంగమెక్కి- న
 ద్దిక్కులు చూచి కాంచె నొకదిక్కున నిర్మలతోయదీర్చి కన్.

సీ. కారండవ క్రౌంచసార సోత్కరటిట్టి
 భవ్రాతకలకలోద్భాసితంబు
 రాజీవకేసర గౌసఖాదనమరా
 శవ్రూహకూజితాలంకృతంబు
 కోమలసౌగంధికామోదబిందురా
 నందితేందిదిరానందితంబు
 మందానిలోద్ధూతమంజులబ్జపరాగ
 ధూళినిరాఘాతధూసరితము
 తే. నతులఘనదాహదోహాలాయాతగహస
 గజఘటాటోపభయదఘ్నిం కారితంబు

నమృతమయశీతతోయంబు నగుసరోవ
రంబు వొడఁగాంచి మదిలో ముదంబు నొంది.

136

క. ధరణీసురవరుఁ డపు డా

సరసిం జల్లఁగ మునింగి సంధ్యాదులు స

త్వరగతి నొనర్చి తృష్ణా

తురుఁ డై యుదకంబు గ్రోలెఁ దొడరినకణఁకన్.

137

చ. అట చని కొంతదవ్వున ధరామరుఁ డప్రతిమానమాధురీ

స్ఫుటపరివక్వచారుఫలశోభితచూతవనంబు గాంచి యు

త్కటమగుచున్నయాడటికిఁ గల్లె ఫలంబులు చాలనంచు న

చ్చటఁ బరితృప్తిగా ఫలరసంబులు గ్రోలి ముదం బెలర్పఁగన్.

క. శీతలవాయువు లొలయఁగఁ

బ్రీతిక శశికాంతవేదిఁ బృథివీసురుఁ డ

చూతవనప్రాంతంబున

నాతతచంద్రాతపంబునందు సుఖించెన్.

139

వ. అని నైమిశారణ్యవాసులైన మునీశ్వరులకు సూతుం డెఱిం

గించిన విని యటమీఁదవృత్తాంతం బెట్టి దనిన.

140

శా. వామాంక ప్రమదా! మదాహితజితవ్యాపార! పారాశర

శ్రీమార్గప్రతిపాద! పాదకటకశ్రీధార! ధారాశగం

గామూర్ధాంచితభాగ! భాగరళసంగా! సంగతాంగక్రియా

సామా! సామజదైత్యభంజన! జనస్వాతంత్ర్యకల్పద్రుమా

క. దండధరదమన! మనసిజ

చండతరామోపవిజయజయకారణ! కో

దండధర! ధరణిభృత్పణి

కుండలయుగ! యుగవిరామ! గుణమణి ధామా!.

142

ఉత్సాహ. దేవదానవార్చితాంఘ్రివివ్యపద్మసప్తగో

దావరీజలావగాహదక్షవాటపట్టణ

శ్రీవిహార! సామవేదచిత్రగానలోల! రా

జీవమిత్ర కైరవాప్తచిత్రభానులోచనా!

143

గద్యము. ఇది శ్రీమత్పార్వతీశర్వరవరప్రసాదలబ్ధకవితాపవిత్ర
పోతయామాత్యపుత్ర సకలజనానందచర్య ప్రౌఢకవిమల్ల
నార్య ప్రణీతంబైన రుక్మాంగదంబను మహాపుణ్యకథ
యందు నవనీశ్వరుండు విదిశాపురంబుఁ బ్రవేశంబునేయు
టయు శరత్కాలవర్ణనయు నేకాదశీవ్రతోపకరణంబును
నావ్రతం బుడుగుమని మోహిని మహిషాలుని నిర్బంధించి
పలుకుటయు సంధ్యావళి చనుదెంచి పతివ్రతాధర్మం బెఱి
గించుటయుఁ గాష్టకీటోపాఖ్యానంబునునందు చిత్రకథయం
దు పద్మనాభుండను బ్రాహ్మణుని దుర్వర్తనంబును నతం డప్పు
లవారి మొఱంగి కలం బెక్కి చని సముద్రమధ్యశైలం
బున వసియించుటయు నన్నది చతుర్థాశ్వాసము.

శ్రీ ర స్తు.

రుక్మాంగదచరిత్రము

పంచమాశ్వాసము.



జంభాహితదత్తవి

రాజితకన్యావివాహరంజితహృదయాం

భోజాత! పాదపంకజ

పూజాలోకేశ! దక్షపురిభీమేశా!.

1

వ. అవధరింపు మక్కథకుండు శౌనకాదిమహామునులకుంజెప్పె
నట్లు సుఖనిద్రంజెందియున్న భూమిసురకుమారు నొద్దకు
నొక్కదైత్యసుందరియేతెంచి నిద్రమేల్కొలిపిన లేచి
యతండు నలుదిక్కులం గలయం గనుంగొను సమయంబున.

ఉ. కాముని దీమమో మరునికై దువయో రతిచేతిచిల్కయో
కోమలిరత్నపుత్రికయొ క్రొవ్వుమెఱుగో నవచంద్రరేఖయో
యామనిపూవుదీఁగెయొజయంతునిపట్టపుదంతియోయనన్
గామినియొప్పు విప్రునికీ గన్నులపండువుచేసె నెంతయున్.

ఉ. అంగనరూపు రేఖలకు నద్భుత మంది మనంబులోపలన్
బొంగుచు నద్ధరామరుడు పుష్పసుగంధి! యెటుండిరాక నీ
కుం గలబంధు లెవ్వ రిటకుం జను దేరంగ నేల నాకుఁ ద
న్వంగి! సమస్తముం దెలియునట్లుగఁజయ్యనఁజెప్పునావుడున్.

క. వనిత ధరణీసుపర్వనిఁ

గనుఁగొని యిట్లనియె నాకుఁ గలతెఱఁగెల్లెన్

వినిపించెద వినుమా నె

ట్టన చల్లకు వచ్చి ముంత దాచఁగ నేలా!.

5

ఉత్సాహ ధారుణీసుపర్వ! బాహుదర్ప మొప్పు నిష్టుహా

దారుణాద్రి నుండి సర్వథాత్రి సంచరించఁగాఁ

దారకుం డనేటిపేరిదానవుండు బల్కిసం

సారులన్ వధింపుచుండు సంతతంబు నల్కతోన్.

6

ఉ. వానికి భార్యనై వలయువస్తువు లెల్ల నొనర్తు నిచ్చులున్

భూనుత! కామరూపమును బూనిచరింతు సుకేశియండ్రునన్

మానవభోజనుండు సతతంబు ననీతులు నేయుచుండఁగా

నేనవి చూచి యోర్వక మహీసుర! నీకడ కేగుదెంచితిన్. 7

సీ. కాశికాపురి నభంగపరాక్రముండు రాజు

గలఁడు పాంచాలశేఖరుఁ డనంగ

నతనికూతురు మాపవతి పద్మినీకన్య

మణిమయంబైన హర్ష్యంబునందుఁ

గల్వపాన్పున గల్గ గణతయప్పింపఁగా

నిన్న సంధ్యావేళ నిద్రవోవ

శయ్యతోడనె దానిఁ జయ్యనఁ గొనివచ్చి

సమతలరమ్యదేశమున నునిచి

తే. దానికుచకుంభయుగళంబు నాననంబు

మెఱుఁగుఁగన్నులు నీక్షించి మేను వదలి

భామ నినుఁ బెండ్లియాడి నీబంట నగుదు

నేననేయుదు నీకుఁ నేఁ జిత్త మలర.

8

చ. వెఱవకుమాత్మలోన ననువితగఁజూడఁగఁ బోకటంచు న
తైఱవకు లోలుడై యతఁడు తెల్లమిగానను నొల్లకుండుటే
నెఱిగి సహింపలే కెచటికేనియు నేఁగుదలంపుతోడఁ ద
త్తఱముననేఁగుదెంచిప్రచుదంబుననిన్దనుఁగొంటినియ్యెడన్.

క విల్లును చమ్ములు నివె యా

ప్రల్లదుఁడు ధరించునవి శుభస్థితి నీ వీ

భల్లములు ధనువుఁ గైకొని

త్రైల్లంగా నేయవలయు దితిజాధమునిన్.

10

ఉ. భూసురవర్య ! నీ వతనిఁ బోర జయించిన నీకు భార్యనై
యే సతతంబు నీమదికి నెక్కఁగ నింపగు కామరూప ము
ల్లాసమునకా ధరించి శుభలక్ష్మిలు గల్గెడునట్లు నేయుడుకా
వాసవభోగ ! రక్కసునిఁ బాపునణంపఁ దలంపు నేయుమా.

వ. అనిన విని యతం డి ట్లనియె.

12

ఉ. నీతలపె ట్లెఱుంగ నగు నీరజనేత్రులు మాయబోగినుల్
పాతక లుగ్రకోపలు కృపారహితల్ కపటస్వరూపిణుల్
వీతభయల్ మహాధోధతలు విత్తవినాశను లన్వయచ్యుతల్
చేతనహరిణుల్ కఠినచిత్తులు శౌర్యరత్రిక్రియాన్వితల్.

13

నీ. పతి విష్ణుచర్ధను బగతు కొప్పించదా

కందర్పసేన మార్గంబునందుఁ

దనయుచే బొడిపించదా శరభంగుని

వీడ్వడ శశిరేఖ విటుని దాచి

యనుజూఁ బుష్కరుని మిథ్యలు వల్కి కోయించ

దా పుష్పగంధి భూధపునిచేత

సహజస్సు భీముచేఁ జంపించదా హిడిం
బుని హిడింబ రణాగ్రభూమియందు

తే. భర్తృహరియా లొనర్చినపాతకంబు
చేత నెంతేనిరోతలు చెప్ప నరిది
యన్యపురుషరతిప్రియ లజ్జవదన
లింతి! నీమాట నమ్మంగ నెట్లు వచ్చు. 14

చ. అనవుడు యింతి యిట్లను ధరామర! నిక్కము నాదుపల్కు నీ
మనమున నమ్ము కల్లలగు మాటలు పల్కితినేని విశ్రుని
దునిమిన పాతకంబునఁ గ్రతుక్రియమాన్పినకల్త పంబునఁ
దనయువధించినట్టి దురితింబును జొందుదు శంకయేటికిన్.

ఆ దనుజుఁ దునుము మనుట తప్పగాఁ గొనకుమీ
పాతకుండు వీడు పరిణయంపు
భర్త గాఁడు నాకు బాధ రతిక్రిడ
నలరియున్నదాన వలపు మిగిలి. 16

తే. అనుచుఁ దనచేతివిల్లు నయ్యంప దొనయు
భూసురునిచేతి కిచ్చినఁ బూని విశ్రుఁ
డసుర నవలీలఁ దునిమెద నంబుజాక్షి!
చూడుమా! నీవు నావుడు సుదతి యలరి. 17

క. వసుధామరేంద్ర! దానవు
నసమున సమయింపుదేని యంతియ చాలున్
బసుల మఱిలించినాతఁడె
యెసఁగఁగ నర్జునుఁ డనంగ నెఱుఁగుదుమె కదా. 18

క. నావుడు మది నుబ్బి మహీ
దేవుడు విల్లెక్కువెట్టి దిక్కులు పగులన్

గావించె గుణధ్వని ద

ద్రావంబునఁ గర్ణయుగము ప్రస్సినఁ బెలుచన్. 19

ఉ. వాలుమగంటిమిన్ దనుజవల్లభుడల్కవహించియెవ్వఁడో
శైలమునఁ గుణస్వనముసల్పెను బాపురే! వంటయింటఁగుం
దేలిదెచొచ్చె రక్తములు తీవ్రతఁ గ్రోలఁగఁ గల్గె నంచు ను
త్తాలశరాసనాంచితగదాక్షురికాసిముఖాయుధాధ్యుఁడై.

తే. పద్మనీకన్య నట్లనె పాన్పుమీఁదఁ

గదలకుండంగ నియమించె గర్వ మెఱఁగ

నసుర పఱతెంచి కాంచెదదగ్గమునను

గేశికడ నున్నవిప్రు నక్షీణబలుని. 21

చ. కనుఁగొని తీవ్రరోషమునఁ గన్నుల నిష్పలు రాల నోరి నా
పనితకుఁ గన్నులార్ప నిటు పచ్చిసవాడవె నిన్నుఁబట్టి చ
య్యసమయింతునంచు నిశితాస్త్రములేసినపద్మనాభుఁడు
క్కుననవిద్రుంచివైచియలఘుప్రదంబుననేసె రాక్షసున్.

క. బలునారస మసుర మహా

బలమునఁ జాపమునఁగూర్చి పాటునిమేనన్

బొనిపిస సందుఁ జలించక

నిలిచి ధరామరుఁడు చాపనిపుణత వెలయన్. 23

క. పదియును నిరుపదియును ము

ప్పదియును బాణంబు లసురపై నేసిన నా

త్రిదశరిపుఁడు పూసినబా

రిద మనఁగా రుధిరములు ధరిత్రిం బరఁగెన్. 24

ఉ. అంతటఁ బోక విప్రుఁడు లయాంతకుకై వడి నల్లి చాప మిం
తింతలుఁజేసి బాణము లనేకము లొక్కట నారిఁగూర్చి య

త్యంతరయంబునం బరప నంగములెల్లను దూరిపోయి వాఁ
డంతకుఁజట్టణంబు దరియంజని క్రవ్వుట వచ్చె థాత్రిన్. 25.

తే. ఒండువిలుపూని యతిదర్ప మొలయ నగ్ర
జన్ముఁ గని కూటికూరకు చంద్రహాస
మలవుమైఁ బూనబడెనంచు నశనికల్ప
మగు శరం జేసి యార్చె నయ్యసురవరుఁడు. 26.

క. పూనిక సురల జయించెడు
దానవులకు మనుజు లెంత తలపోయఁగ దు
త్తానవ! గుడి డిగమ్రుంగే
వానికి నలనంది పిండివడియము గాడే. 27

క. నాబాహుబలిమి కోర్వంగ
నీబల మది యెంత త్రుంతు నెఱ నీక్షణమే
నాబలిమి నేల వెనఁగం
గా బాపనపోటు కప్పుకాటుం గలదే. 28

క. కొంచెపువిలుఁ గొని న న్నెది
రించంగా లేవు తలధరిత్రి న్నినవే
మంచున కిడిన తుషారము
లెంచంగాఁ గాడివేట్లు కేక్రియ నోర్చున్. 29

శా. ఈద్రాఁ బోరఁగలేవు బాపడవు నీ విస్సీ! రణక్రీడకున్
దొడ్రావల్లన శౌరివచ్చిననినున్ ద్రుంతున్ మనుష్యాధముల్
బోడ్రా నన్నెదిరింప శూలధరుఁడున్ జాలండు వీరుండనై
చూడ్రా నాశరజాలవృష్టి సమరఁజోటిస్థలిన్ భూసురా!. 30

క. అనవుడు విప్రుఁడు వైత్యుని
గనుఁగొని తత్సాయకంబు ఘనశస్త్రమునన్

దునుమాడి నయనములఁ గెం

వినుమణఁగుగ నాగ్రహించి యిట్లని పలికెన్. 31

శా. వేద్రాబాపడు బాపని గెలువఁగా వీరుం డొకం డిద్దరన్
లేద్రా పట్టినవాడు పుట్టినదిగోలె న్విట్లు నీ జంకెనన్
బోద్రారంతులుమానిశౌర్య మెసగన్ బోట్లాడ రాభూసురున్
నీద్రా ని న్నిఁకఁ నొల్లిటట్లమనఁగా నీకొండపై నెచ్చటన్.

చ. వదరులువల్కినంతటనె వచ్చెనె ధైర్యము శౌర్యవృత్తి నీ
కొదవినఁజక్కనై నిలువు మోరినిశాచర! యిన్నగంబునన్
మదిమదినుండినేడంననుమార్కొనియెందుల కేగవచ్చునీ
మదమణగింతుఁబోరహనుమంతునిముందఱఁ గుప్పిగంతులే.

క వలవదు రాక్షస! సమర

స్థలమున గర్వింప బాహుదర్పంబున నీ

యిలఁ దాడిఁ దన్ను వారల

తలఁ దన్నినవారుగలరు తలపోయంగన్. 34

శా. నీచా! నీ విటు వల్కినంతనె మహి న్నీ శౌర్య మొప్పారెనా
వాచాపౌరుషముల్ త్యజించిభుజగర్వంబొప్పసంగ్రామమున్
వైచిత్ర్యంబులఁజూపుచిత్తమునఁదాల్కి బల్లియున్ మీఱఁ
గా, 'కాచింతా మరణేరణే' యనినవాక్యంబుల్ విచారించరో.

క. రాత్రించర నినుఁ దునుమక

ధాత్రీసురుఁ డేల చను "నిదం బ్రాప్త్యా మిదం

క్షాత్ర" మనుటెఱుంగవా యీ

మాత్రమునకు బిరుదులేల మాకుం జెప్పన్. 36

వ. అని పలికి తత్తేణంబ.

లయగ్రాహి.

అవృహితవిక్రముఁడు నవ్వునుజభోజియు మ
 నవ్వులను గ్రోధ ముదయ వృగుచు మీఱన్
 హువ్వునుచు డాయుచు శరవృ లరివోయుచు ర
 యవ్వెసఁగ నేయుచు జవ వ్వెసఁగఁగా నొ
 క్కువ్వుడిఁ బరాక్రమమున వ్వెఱసి రక్తములు
 గ్రమ్మకొని మేనులఁ గరవ్వు దిగజారన్
 రవ్వునుచుఁ జీరుచు జవవ్వెసఁగ నుగ్రసమ
 రవ్వుపుడు నేసిరి బలవ్వులు సెలంగన్.

38

క. పులులక్రియ నుగ్రసింహం
 బులకరణి మదేభయుగముపోలిక శరభం
 బులపగిడిఁ గ్రూరభుజగం
 బులకైవడిఁ బోరి రధిక భుజబల మొదవన్.

39

క. అవనీసురుండు శరలా
 ఘవమున నిశితాస్త్ర మేసి గ్రక్కున దైత్య
 ప్రవరుని చాపము ద్రుంచెను
 ధవళేక్షణ యగు సుకేశి తనమది మెచ్చన్.

40

సీ. చాపంబు తుమురైనఁ జలమున దైత్యుండు
 శూలంబు వైచినఁ జూచి విప్రుఁ
 డది నాల్గుశరములఁ బదిప్రక్క లొసరింప
 ఘనగదాదండంబు గొని రయమునఁ
 దలమీఁదఁ గొట్టినఁ దప్పించుకొని పాలుఁ
 డెదురుటొమ్మనఁ గ్రుచ్చెఁ బ్రదర మొకటి

యసుర యంతట జపం బడిగి యంతటఁ దేరి

పటుకతారమునఁ గోపమునఁ బొడిచె

తే. నాకుతారంబు ద్విజాఁడు రెండంబకములఁ
దునుక లొనరింప మానుషాదుండువాలుఁ
బలుకయునుఁ బూని కవిసిన బ్రాహ్మణుండు
నమ్ముచే రాక్షసుని మస్త మపుడు ద్రుంచె.

41

ఉ. రక్కసు నల్కనుగ్రసమరంబునఁ గీటణగించి ముందటన్
జక్కగనున్న భూమిసురసత్తముఁ గన్గొనిమోద మొప్పఁగా
నక్కమలాక్షి కౌగిటఁ బ్రియంబునఁ జేర్చి యనంగ కేలిసొం
వెక్కఁగ నోలలార్చి దనయిచ్చకువచ్చినయట్టి చోటులన్.

43

న. అయ్యనసరంబున.

మత్త. తార లొక్కటవిచ్చె భృంగకదంబముల్ చెలరేగఁ గా
సారవీధులఁ బువ్వుఁ దేనెలు జారెఁ బుష్పలతావళిన్
గైరవంబులు వాడెఁ జంద్రునికాంతి వెల్వెలఁబారె నం
భోరుహాస్తుండు గానఁగా బడెఁ బూర్వశైలతటంబునన్.

44

సీ. పనజాతకష్టర పనజాతయుతసరో

వరవీచికలమీఁద వ్రాలివ్రాలి

కలకంఠశుకశారి కాకంఠ కాకలి

కలితచూతములపైఁ గ్రాలి గ్రాలి

మల్లి కామాధవీమందారనూతన

సూనగంధములపైఁ సోలిసోలి

కేలీవనాంతకం కేళిశాఖాశిఖాం

దోలాగతాళిఁ బోఁ దోలితోలి

తే. యల్లనల్లనఁ జనుదెంచె నలసగతుల

భావభవసంగరాయాసభామినీకు

చాగ్రసంజాతఘర్తంబు లణచి యణచి

చందనపుఁగొండవై నుండి చల్లగాలి.

45

మ. ధరణీదేవునిఁగూడి యప్పుడరుదందఁ బద్మినీకన్యయు

న్వరసాలాంఘ్రిపమొద్దకేఁగఁగరుణఁ వామాక్షినీక్షించియా

దరమొప్పంగసుకేశి! యోయబల! యీథాత్రీసురుండుగ్రసం

గరభూమిఁ బడనేనెఁదారకునికన్ గైకొమ్ముసాభాగ్యముల్.

క. పడఁతీ! నీతలిదండుల

కడకుం గొనిపోదు నిన్నుఁ గలఁగకు మని యా

జలజాతనేత్రఁ బద్మిని

నొడఁబడఁగా గారవించి యుచితప్రీతిన్.

47

ఉ. తా నొకహంసియై విభునిఁ దామరసాక్షి వహించి వీచికా

యానమునఁ మహాంబుధిరయంబునదాఁటి తదగ్ర సీమసో

పానమణిప్రభాపటలభాసురగోపురహర్త్యమంటపా

స్థానముఁగాశి కాపురము దవ్వలఁగాంచెముదం బెలర్పఁగన్.

ఆ. అచట పద్మనాభు నాపద్మినీకన్య

నవని డించి యెప్పటట్ల చారు

మూర్తిఁ దాల్చియున్న ముగ్ధేందుముఖమూర్తి

వసుధ లోచనోత్సవం బొనర్చె.

49

ఉ. ఆకనుదోయిచెల్వ వికచాబ్జములందు మెఱుంగులందు లే

దాకుచభాతి జక్కవలయం దిభకుంభయుగంబునందు లే

దాకచదీప్తి నీలమణులందు ద్వైరేఫచయంబునందు లే

దాకలకంఠిరూపమహిమాతీశయంబున కెవ్వరి డిలన్.

50

క. తిన్ననిపిలుచును దులుమును
జన్నులు గన్నులును ఘనత సంపాదింపక
గన్నియకు వెన్న ముందట
నున్నతి నే వెల్లి లేక యొరపు వహించెన్. 51

వ. అపుడు సుకేశి పద్మనాభుని జూచి యిట్లనియె. 52

మ. ఇది వారాణసి జహ్నుకన్య యిదె సంపీడింపుమా శోభన
ప్రదునిఁడుంఠివినాయకుం గొలుపు సద్భక్తిన్ హాభైరవున్
మదిలోఁగైకొను మాదికేశవుఁ దలంపక మేలు చేకూరు న
ల్లదిగో శ్రీమణికర్ణికాహృదము పుణ్యశ్రేణివిప్రోత్తమా! 53

సీ. వింధ్యశైలంబున వింధ్యవాసినికాంచి
గావకోటి యవంతిఁ గాళరాత్రి
శ్రీగిరిభ్రమరాంబ చిద్యోగినీశక్తి
యేకచక్రపురి ననేకవీర
బాలభూస్థలియందు వైష్ణవి పురుహూతి
వీరను గోల్పురి వీరలక్ష్మి
కొల్లాపురమునఁ గోమలి శ్రీదేవి
మేరుకామాక్షి కాశ్చీరవాణి

తే. లంకశాంకరి సింహవిహార మటియు
మండలికశాంతవాటిని మాణికమ్మ
కన్యకాకుబ్జమునఁ గన్యకరిణిఁ బఱుగఁ
గరుణమీఱ విశాలాక్షి కాశియందు. 54

సీ. దేవేంద్రభోగంబు నేవగింపఁడుగదా
కాశిలోపలఁ జావగలిగినతఁడు

ధననాయకత్వంబు ద్రుష్టపింపడుగదా
 కాశిలోపలఁ జావఁగలిగినతఁడు
 గంధర్వసౌఖ్యంబు కాకు నేయఁడుగదా
 కాశిలోపలఁ జావఁగలిగినతఁడు
 నాకలోకసుఖంబు నోకిలింపడుగదా
 కాశిలోపలఁ జావఁగలిగినతఁడు

తే. గరుడ భేచర యక్ష రాక్షస భుజంగ
 సిద్ధ విద్యాధరోల్లాసశ్రీవిభూతి
 తోత్తువలెఁ జూడఁ డొకనాఁడు దూరముననె
 కాశిలోపలఁ జావంగఁ గలుగునతఁడు.

55

ఉ. ఎంగిలిఁ దిన్న పాపము మహీసురహత్యయు నవ్య కామినీ
 సంగమదుష్కృతంబు మఖశాసనదోషముమాతృమస్తకిం
 బంగనఁగొట్టివై చినయఘావళిఁ బామును విశ్వభర్తవై
 రంగగుకాశికాపురవరంబున నిల్చుటఁజేసి భూసురా!.

56

ఉ. ప్రాణముతోడనుండిబహుభంగులఁబుణ్యములాచరించియుం
 బోణిమిగాఁగ మోక్షమును బొందుటదుర్లభ మగ్రజన్త! వా
 రాణసియందుఁ జచ్చిసుకరంబుగఁగాంచునమస్తజంతువుల్
 తాణవిరించికిం బడయరాని వృషధ్వజరూపసంపదల్.

57

క. విష మెక్కుఁ దలకు మెసఁగిన
 విష మమృతంబై తనర్పు విషమాస్త్రాదుఁ వి
 ద్విషుఁడై యణంగుఁ గాశీ
 విషయమునకా దెగినజంతువినరంబులకున్.

58

చ. కరి కరి తోలు గప్పు నురగం బురగంబుధరించు శాక్వరం
 బిరవుగశాక్వరంబుగనియెక్కుమ్మగంబుమ్మగంబుదాల్చు

భూ, సురవర ! కాశిలోనధికము ప్తి వహించినతత్త్వ ణంబ యే
పురముల కివ్విభూతి పరిపూర్ణ తనొందుఁ దలంచిచూచినన్.

శా. శ్రీవిశ్వేశ్వరుసాటిదై వమును గాశీక్షేత్రముంబోలఁ బు
ణ్యావాసంబును జహ్ను కన్య సరిభవ్యంబైనతీర్థంబుఁ దే
జోవిఖ్యాతివిశాలనేత్ర కెనఁగాఁజూపన్ మహాశక్తియున్
భావింపన్ సమకూరుటె ట్లఖిలభూభాగంబునన్ భూసురా!.

సీ. కల్పవృక్షము లిందుఁ గల భూరుహము లెల్ల
సిద్ధలింగము లిందుఁ జిడిపిరాలు
కామధేనువు లిందుఁ గల గోగణము లెల్లఁ
బటుసుధాంబుధు లిందుఁబల్వలములు
గంగాసమము లిందుఁ గల నిర్ఘ్నరము లెల్ల
నమరు లిందుఁ జరించు సంత్యజనులు
ఖగకులాధిపు లిందుఁ గల మశకము లెల్ల
సంజీవిలత లిందుఁ గుంజసమితి

తే. పరసవేదులగను మిందుఁ బజ్జ గోచ
రంబు లగుచున్న గండశైలంబు లెల్లఁ
గమలగర్భనకైన నీకాశిమహిమ
ప్రస్తుతింపంగవచ్చునా ప్రాభవమున.

61

క. కాశీసంస్తరణంబును
గాశీదర్శనముఁ గాశికానిససనమున్
గాశీమరణము గలనరుఁ
డాశంభునిరూపుఁ దాల్చు నాశ్చర్యముగన్.

62

మ. అనికాశీనగరప్రభావము ప్రియం బారంగ నాపద్మనా
భునకున్ జెప్పిసుకేశితానుద్విజాఁడున్ భూపాలపుత్రింబ్రియ

బున భాగీరథిః దీప్తమాఙ్గి కరుణాంభోరాశి లోకత్రయా
వసుని గాంచిరి విశ్వనాథుని మణిద్వారైక మార్గంబునన్.

సీ. తమ్మటధ్వనులు మృదంగనినాదముల్
శంఖస్వనములు నిస్సాణరవము
లాతపత్రములు సింహాసనంబులు దోమ
తేజమంచములు మణిదీప్తతతులు
పంచఘంటలు పైఁడిపల్లెరంబులు చామ
రంబులు చిత్రవర్ణధ్వజములు
ముత్యాలపచ్చడంబులు మేలుకట్లును
నిలువుటద్దము లింద్రనీలవేదు

తే. లంగనాజనకలకలం బతివినోద
రథగజవిమానతురగగోప్రతతు లమర
నలరు నాదేవు దేవాలయమ్ము సొచ్చి
విశ్వనాథుని దర్శించి వేడ్కతోడ.

64

మ పదపద్మంబులకుఁ బ్రణామములుసద్భక్తికొనమర్పించి యో
త్రిద శేంద్రార్చిత! పార్వతీశ్వర! మహాదేవా! శరన్నేఘపా
రద కర్పూర పటీర హీర హిమతారా చంద్రసంకాశ! మా
హృదయంబుల్ భవదంఘ్రిలీనములుగావీక్షించువిశ్వేశ్వరా!.

చతుర్విధకందము. కాశీపురీశ! శ్రీవి
శ్వేశా! కైలాసవాస! హితపరిపాలా!
క్లేశహర! యభవ! భవభయ
నాశా! పాలింపు మము ఘనంబగుశ్రీలన్.

66

సీ. కోటిమన్తధరూప! హాటకాచలచాప!
చటులబాహాటోప! శరణుశరణు

శ్రుతిచతుష్టయఘోట! శుభ్రగంగాజూట!

జలజాసనకరోట! శరణుశరణు

వ్యాఘ్రాసురధ్వంస! వర్ణితమీమాంస!

చంద్రఖండవతంస! శరణుశరణు

భుజగేంద్రకేయూర! భువనత్రయాధార!

సద్భక్తమందార! శరణుశరణు

తే. సామజాసురమదభంగ! శరణుశరణు

శైలకన్యామనస్సంగ! శరణుశరణు

సతతకరుణారసాపాంగ! శరణుశరణు

శర్వ! విశ్వేశ! శివ! లింగ! శరణుశరణు.

67

సీ. కన్నప్పవిభుని వక్త్రము మజ్జనపుబిందె

పంచసాయకుమేను పచ్చపట్టె

కరటిదానవమాతృగర్భంబు బొక్కెన

భుజగశాయిముఖంబు పువ్వుదోట

పాతాళభువనంబు పసిడిసొమ్ములపెట్టె

పద్మగర్భశిరంబు పల్లెరంబు

పాథోనిధానంబు భరితబోనపులోవి

వెలియాలిచనుగుబ్బ వీడుపట్టు

తే. లంజవా రిల్లు నీకు బల్లాడనిలయ

మశ్వరత్నంబు పశువైనయాలపోతు

నీమహత్త్వంబు దలపోయ నీక యొప్పు

కాశికాధీశ! విశ్వేశ! కలుషనాశ!.

68

తే. ఆయు రారోగ్య మాకార మర్థ మార్జ

వంబు నీనేవ హరిచింతనంబు నతుల

వాక్పటుత్వంబు శుభము కై వల్యలక్ష్మి
యింద్రభోగమ్ము నిమ్ము విశ్వేశలింగ!.

69

క. పన్నగపతిభూషణ! మీ

సన్నతపదనేవ గలుగ సన్గతికై మా

కన్నమత మరయ నేటికి

వెన్న గలుగ నెయ్యి వెదకు వేడుట గలడే!.

70

సీ. నీటఁదేలుశరంబు పాటసోలుసరంబు

ధరియింప భరియింపఁ దలఁచఁడేని

యుచ్చిపాటినయాలు గబ్బుమీఱినతోలు

జడలందు నొడలందుఁ బడయఁడేని

యుగముగాల్చినచేదు జగముగెల్చినబోదు

గడిసేయఁ బొడిసేయఁ గలుగఁడేని

యలివేణివలిచంట వెలయాలివెలిగుంట

నుండఁగాఁ బండఁగాఁ నోపఁడేని

తే. యీడువత్తురె నీసాటి యితరమూర్తు

లవనిమండలి దేవవేశ్యాభుజంగ!

త్రిపురసంహార! జాహ్నువీతీరవాస

కాశికాధీశ! విశ్వేశ! కలుషనాశ!.

71

సీ. అని విశ్వనాథు మహాదేవు నేవించి

కాలభైరవదేవుఁ గని భజించి

డుంతి విఘ్నేశు వేడుకఁ బ్రార్థనముఁ జేసి

శ్రీవిశాలాక్షిఁ బూజించి కొలిచి

యాదికేశవు చరణాబ్జంబులకు మ్రొక్కి

లోలాదుక్కు హృదయంబులోన నిల్చి

సిద్ధలింగముల నూర్జితభక్తి నేవించి
ముక్తిమంటపము శాస్త్రోక్తి దరిసి

తే. జ్ఞానవాపిమహాతీర్థచంద్రఖండ
పుష్కరేణువులం దోగి పుణ్యమోక్ష
లక్ష్మలం దేలి ద్విజుడు బాలామణులును
భూమిపాలుని మందిరంబునకుఁ జనిరి.

72

5. ఇవిధంబున వార లారాజభవనంబు ప్రవేశించి నిజపుత్రికా
రత్నంబునకై తదేకచింతాక్రాంతం దైయున్న పాంచాల
శేఖరమహిపాలుసమ్ముఖంబునకుం జని యారాజపరమేశ్వరు
సన్నిధిని సుకేశి పద్మినీకన్య నునుచుటయు నిరీక్షించి
సంభ్రమాశ్చర్యయుక్తుండై పెన్నిధిం గన్న వేదచందం
బునఁ బ్రమోదాయత్తుండై నయనాంబుజంబుల హర్షాశ్రు
కణంబులు దోటుగం బులకితాఖిలాంగుండై తత్పుత్రికా
రత్నంబు నక్కునం జేర్చుకొని యంతరిపురంబునకుం గొని
పోయి తన మహాదేవులం దానును నాపద్మినీ తనూజాత
వలనఁ దారకుండగు దానవుండు దన్నైత్తుకొని సముద్ర
మధ్యశైలంబునకుం జనుటయుఁ బద్మనాభునిచేతం దార
కుని సుకేశిచంపించుటయుఁ దనయున్నరసాలభూజంబు చక్క
టికిం బో నేగుదెంచి వారిరువురుఁ దన్ను వెఱవకుమని
యూరార్చి సుకేశి కామరూపిణి యగుటంజేసి తానొక
హంసి యై విప్రకుమారునిం దన్నును వహించి వారాణసీ
క్షేత్రంబునకుం దెచ్చుటయు నెప్పటియట్ల స్త్రీరూపంబు
వహించి తమసమ్ముఖంబునం దన్నునుచుటయుఁ దెలియఁ
జెప్పిన విని యారాజవరేణ్యుండును నతనిమహాదేవులు

సంతోషభరితాంతరంగు లై పద్మనాభుని సుకేశిని దమ
సమ్ముఖంబునకు రావించి కనకాసనంబుల నునిచి రత్నభూషణ
దివ్యాంబరంబులు గట్ట నిచ్చి సవినయంబున నబ్జాపాల
శేఖరుం డిట్లనియె. 73

శా. ఓవిప్రోత్తమ! నేను నాసతులు నీ యుత్కుల్లపత్రాక్షికై
భావంబుల్ ఘనశోకవహ్నులఁ దపింపన్ వేగుచున్నట్టిచో
నావిశ్వేశ్వరదేవదేవుఁడు విశాలాక్షిక్ మమున్ బ్రోచఁగా
నావిర్భావమునొందినట్టిపుడు మీరాశ్చర్య మేతెంచుటల్.

క. రక్తసు నాయోధనమున

సుక్కణఁచి మదీయపుత్రి నొగిఁ గాచి మమున్

గ్రక్కున రక్షించిన మీ

చక్కనికారుణ్యరసము చను వర్ణింపన్.

75

తే. మీరొనర్చిన యాయుపకారమునకు

మగుడ నుపకార మొనరింప మావశంబె

నన్ను రాజ్యంబు ప్రజలఁ బ్రసన్నబుద్ధి

నీయధీనంబులుగఁ బూని నిర్మలాత్మ!

76

సీ. ఈపాప నిచ్చెద నిల్లాల్లిఁగా నీకుఁ

బణిణయంబుగఁ గొమ్ము పద్మనాభ!

యని బంధువర్గంబు నాప్రాదే రావించి

పురము శృంగారించి భూరిమహిమఁ

జరణముల్ గడిగి భూసురకుమారకునకుఁ

బట్టాంశుకము మధుపర్క మిచ్చి

తగుముహూర్తంబునఁ దనకూర్చి సుత నలం

కారపూర్వకముగ ధారవోసి

తే. వినుతికెక్కిన కళ్యాణవేదిమీఁద
సప్తపదములు ద్రోక్కించి చంద్రముఖులు
ధవళములు వాడ ద్విజులు మంత్రములు చదువ
లాజహోమంబు నేయించె రాజవరుడు.

77 .

చ. కమలదళాక్షి నేత్రములఁ గాటుకయైచనుదోయినింద్రనీ
లమఁబలహారమై యలకల నివ్వికచోత్పలదామమై ముఖా
బ్జమున ద్విరేఫమై నుదుటఁ జక్కని కస్తురిబొట్టుచంద మై
యమరె నవీనహోమసముదంచిత కోమలధూమమయ్యెడన్.

చ. తనయకు భూసుపర్వునకుఁ దత్పరబుద్ధి మహీవిభుండు కాం
చనమణిభూషణంబు లరణంబులుగానిడియన్పఁ బంపినన్
వనితల నిద్దఱన్ గొనుచు వారణ ఘోటక దాస చేటికా
జసములతోడ నాకడకు సమృతి మత్పతి వచ్చె వేడుకన్. 79

మ. తన కే మున్నొనరించినట్టి యపరాధంబుల్ విసర్జించి చం
దనరత్నాంబరభూషణప్రకరముల్ నా కర్థితో నిచ్చి మ
న్ననమీఱన్ దనయేలుగ్రామమునకున్ మావారితోఁ గూడఁ
జయ్యన గొంపోయి సమస్త భోగముల నిత్యంబున్ బ్రపా

తే. కొంతకాలంబునకు విప్రకుంజరుండు [షింపుచున్.
దివికి నేగిన మఱికొన్నిదివసములకు
మగని కేఁ జేసినట్టి దోషములు దలంచి
తాళరీరంబు విడిచితిఁ దత్క్షణంబ.

81

సీ. ఉడుకునూనియల బిట్టొరలఁగా నుడికించి
కూటశాల్మలలందుఁ గుదియఁగట్టి
గండుకుక్కలచేతఁ గండలు కఱపించి
చట్రాలివై మేను చదియఁగొట్టి

క్రొవ్వాడిశోరములఁ గ్రుచ్చి పారఁగ వైచి

పలలంబు లుక్కుఁజంపములఁ గోస్కి

నిష్ఫలయేటిలోనికి నుగ్రముగఁ ద్రోచి

నిగుడు పెన్నంటల మొగము గాల్చి

తే. దండహస్తుండు మఱియు బాధలను బెట్టి

కట్టకడపట వెయ్యేండ్లు కాష్ఠకీట

కముగఁ బుట్టించె నని తనకలుష మెఱుగఁ

జెప్పి యాపుర్వు నన్ను నీక్షించి పలికె.

82

తే. జలజలోచన! మాఘమాసమున నీవు

తీర్థమాడిన నొకనాఁటి తీర్థఫలము

నాకు దయసేయు మఱ్ఱైన నాకమునకుఁ

జనుదు నెమ్మేను దొఱఁగి తేజంబుతోడ.

83

చ అని ననువేడుకొన్నఁ బ్రియమారఁగనట్లనెచేసితిన్ రయం

బుననదియున్ వినూత్నమణిభూషణరాజిదనర్చి పొల్పునం

గనచెలువంబు దాల్చి కనకప్రభలీల విమాన మెక్కి య

య్యనిమిషరాజధానికి మహావిభవంబున నేఁగె వేడుకన్.

మత్త. కావునన్ దరళాయతాక్షి! మగండ దైవము నాథునిన్

గారవంబున ధిక్కరించినఁ గల్తషంబును నొందు రా

జీవలోచన! వాదులాడక చేయనిమ్ము వ్రతమ్ము థా

శ్రీవరుం బ్రమదంబెలర్ప మదిం జలంబు త్యజింపుమా. 84

సీ. అని యిట్లు ప్రీతి సంధ్యావళిదేవి ప

తివ్రతాధర్తంబు దెలియఁబలుక

విని మోహినీకాంత తనమది గోపించి
 కల్పశం బెఱిగిన గరిత వగుదు
 భామ! నే నిను బుణ్యపాపముల్ దెలియఁగాఁ
 జెప్పుమన్నది లేదు సిగ్గుమాలి
 పిలువనివేరంట మలవుమై నిందలు

నవ్వఁగాఁ బఱఁతేంచి నడుమఁ జొచ్చి

తే. మగనిముందఱ నిపుడు నీమహిమ నెఱపి
 కతలు నెప్పెదు వినుమంచుఁ గాటులఱచు
 నేర్పు గలుగుట గనుఁగొంటి నేర్పడంగ
 వలవ దిచ్చోట నుడుగు నీవాక్యసరణి.

86

తే. అవనిపతితోడ నే మాటలాడుచోట
 భామ! నీవాడుమాటలు పనికిరావు
 కంచునిస్సాణములు భోరుకలిగి మ్రోయ
 ఘక్కవాద్యంబు లెక్కడి కెక్కుఁ జెప్పుమ.

87

శ. ఎమ్మెలు నాముందఱనా
 యమ్మక్కరొ! చెల్ల “వగ్రహారములోనకొ
 దమ్మభిజోస్యము” లన్నవి
 ధమ్మిది నీవలన నాకుఁ దథ్యం బయ్యెన్.

88

శ. ఊసంబుగాని చెఱచదు
 మానుము నీయరపులకును మాకును వెఱవం
 గా నేల “యెద్దు బెదరిన
 గానుగునకు బెదరు గలదె” గణుతింపంగన్.

89

శ. నీయడ్డగఱమాటల
 కీయెడఁ బనిలేదు నిల్వ మెప్పటివలెనే

చీయన్నఁ గడమ రాగము

నేయుదురా యెటుకగల్గు చేడియ లెందున్.

90

క. నీనుడువుల కే నడు గెం

దైనను దాట నని సత్యమాడెను గౌరీ

జాని విన విభుడు నేఁడా

సూన్యతమెటువోయెఁ దలఁచిచూడఁగఁ దరళా!.

91

మ. అని సంధ్యావళిదూఱబల్కినరనాథాగ్రేసరుంజూచి య
వ్వనితారత్నముభూమిపాల! తగవా వాక్యోపవాక్యంబు నీ
వును నీసూర్యుభార్యలుఁ వరుసవావులదప్పి నాతోడనె
ట్టనసల్పం బరికింపఁగావల దెయుండందొంటివాక్యంబులన్. 92

క. శర్తముననుండి నీవై

నర్తిలిఁ జనుదేర నేల యవనిప! “బుద్ధిః

కర్తానుసారిణీ” యను

నిర్తలవచనంబు తప్పునే యెందైనన్.

93

వ. అని పలికి మఱియును.

94

ఉ. బొంకినఁ బాతకంబొలయు బొంకిన నాశమునొందుఁబుణ్యము
ల్బొంకినరోగముల్ వొడము బొంకిన నిర్తలకీర్తి హీనమా
బొంకిన లక్ష్మీ వాసి చను బొంకిన నాయువణంగుఁ గావునఁ
బొంకుదురే మహాత్ములు ప్రభుత్వముదప్పి నరేంద్రశేఖరా!.

సీ. అంత్యజన్తునితోడ నన్యతంబులాడినఁ

జరియించుఁ బదియేండ్లు జమునివీట

శూద్రుతో మిథ్యలు సోఁకనాడిన సల్వ

దేఁడులు నివసించు నినజువీట

వైశ్యతోడ సత్యవాక్కులాడిన దండ
ధరుప్రోల నూతేండ్లదాక నిలుచు
క్షత్రియాన్వయునితోఁ గల్లలాడిన దక్షి
ణేశు లోకమున వెయ్యేడు లుండు

తే. నవనిర్జరుతో మృష లాడెనేని
నరకముల నొందు లక్షజన్మముల నరుడు
పుణ్యసతితోడ బొంకులు బొంకి యగణి
తాబ్దములు రౌరవంబులయందు బడును.

96

సీ. చిరభక్తి దీర్ఘముల్ సేవించుపుణ్యముల్
సత్యవాక్యమునకు సవతురావు
ఘనతులాపురుషంబు గావించుపుణ్యంబు
సత్యవాక్యమునకు సవతురాదు
కలకాలమును దపంబులు సేయుపుణ్యంబు
సత్యవాక్యమునకు సవతురాదు
ధృతి శతక్రతువు లర్థి నొనర్చుపుణ్యముల్
సత్యవాక్యమునకు సవతురావు

తే. దేవతాపూజలును భూమిదేవపాద
పూజలును సేయునతిశయప్రృథలము
సత్యవాక్యమునకు నెన్న సవతురాదు
మనుజుడనువాడు సత్యము మగువ రాదు.

97

ఉ. సత్యముఁబోలుధర్మమును శాంతముఁ బోలుఁదపంబుసాధుసాం
గత్యముఁబోలు లాభము నగర్వముఁబోలుగుణంబుసన్నతా
పత్యముఁబోలుమోదము కృపామతిఁబోలగఁ దీర్థము బుధ

స్తుత్యముఁ బోలు భాగ్యము వసుంధరఁగల్గునె రాజశేఖరా!.

శా. శ్రీలక్ష్మింఁచుసమస్తరాజ్యసుఖమున్ జిత్రంబుగాడించి యి
ల్లాని బిడ్డని నమ్మి మాలనికి బంట్లై మున్ హరిశ్చంద్రభూ
పాలగ్రామణి యెల్లలోకములకున్ బ్రఖ్యాతిగా సత్యమున్
బాలింపఁడె నిలింపవర్గము నుతింపన్ రాజచూడామణి!.

క. పాటకు సత్వము శ్రుతి గడి
గోటకు సత్వంబు సమతఁ గొల్చెడిపై న్యం
బాటకు సత్వము తాళము
చూటకు సత్వంబు నిజము మనుజాధీశా!.

100

ఆ. శమము లేనితపము సతిలేనిసౌఖ్యంబు
పతిహితంబులేని భటునిసేవ
పాత్ర మెఱుంగ నీవి పగ దీర్పఁగాలేని
బలిమి నిజములేని పలుకు లేల.

101

క. కులసతికి వన్నె మానము
కలిమికి వితరణము వన్నె కదనంబునకున్
దలకమియె వన్నె భటునకుఁ
బలుకునకు నిజంబు వన్నె పార్థివముఖ్యా!.

102

క. “అకలంక నాన్యతాత్పా
తకం పరం” బనుచు సూన్యతం బెప్పుడు ద
ప్పక నిర్వహించుఁ గావునఁ
బ్రకటింపుము నీవు సత్యఫణిత నరేంద్రా!.

103

సీ. పరమేశ్వరుని మ్రోలఁ బరిణయకాలంబు
నందు నాడినసత్య మాత్మ నిలుపు

నేను నామానినుల్ నీమాట యనురక్తిఁ
 జేసెద నంటివి నేయవయితి
 నినుఁ బాసి నిముసమేనియును నుండఁగఁజాల
 నను గారవింఁచఁగాఁ జనదె నీకు
 నేమిటి కార్తిక మేటి యేకాదశి
 యేమిటి యుపవాస మేటివ్రతము
 తే, నన్నుఁ గొనివచ్చునపుడు భూనాథ! నీవు
 నీకుఁ గలుగువ్రతంబులు నియమములును
 దెలియఁజెప్పిన ని న్నేల తేరిచూతు
 భూప! వలవదు న న్నింత బూమెనేయ.

104

చ. ఎటువలె బ్రహ్మనన్ను సృజియించెనొకానివ్రతంబుచెప్పినన్
 దటతటనాదుదేహమువృథా యెడరుందలయేర్చుచుండునే
 మిటికలయింపనన్ను రమియింపఁగఁరాక వ్రతంబులంచు నీ
 విటువలె బల్కఁగాఁదగునెయేనుఁగ నెక్కియుదిడ్డిదూరగన్.

క. కంతుని బూజింపుము సుతు
 నింతటికిన్ రాజు నేయు మిలపై వ్రతముల్
 చింతింప నేల నృప “రా
 జ్యంతే నరకం వ్రజంతి” యనఁగా వినవే!.

106

క. చెలువంబు జవ్వనంబును
 దలఁగినచో నీవు నన్నుఁ దలఁచెదె మదిలోఁ
 దలఁచు గగుర్పొడ నేటికి
 జలి వోయినవెనుక రాజసత్తమ! చెపుమా.

107

క. కట్టుము రతిసౌఖ్యములకు
 బట్టము గాకున్న ననిచివేయుము నన్నున్

మిట్టకుఁ జెట్టుకుఁ గాదను

నట్టివిధము సేయవలవ దవనీనాథా!.

108

క. అంగభవతంత్రములను బొ

సంగం బాలింపు నన్ను జయ్యన వల దీ

భంగి నలయింప జాజులు

మంగలముల వేతు రోటు మనుజాధీశా!.

109

చ. అనిబహుభంగులందుఁ గమలాయతలోచనపల్కువాక్యముల్

మనమునొగుల్పుడై ర్యమున మానవనాయకుఁడాలకించియం

గన! నను నేలదూతెదవు కల్లులు నీయెడ నేమియాడితిన్

తనయుఁడు నాసతుల్ దగవుఁ దప్పిరె నీపలుకాక్రమించిరె.

ఉ. వేయిటికైనబొంకఁ బదివేలకునైన నసత్యమాడ న

న్యాయమువల్కు లక్షకయినన్ వసజాయతనేత్ర! యూరకే

రాయిడిచేసి మానుమనరానివ్రతం బిది మానుమన్న నే

నీయెడ నెట్లుమానుదు నిఁ కేఁకుటి కింతచలంబు చెప్పుమా.

సీ. రాజసూయాదిసక్రతుదీక్షలందైన

మగువ! యేకాదశి మాసరాదు

కళ్యాణకమనీయకాలంబులందైన

వనిత! యేకాదశి వదలరాదు

పితృదేవతాసమంచితపూజలందైన

వెలది! యేకాదశి విడువరాదు

జాతసూతకమృతసూతకంబుల నైన

నువిద! యేకాదశి నుడుగరాదు

తే. బాలురకు వృద్ధులకు గర్భభారవాహ

తరుణులకు రోగులకు నౌషధక్రియాది

నిరతులకునైన వర్జింప నీతిగాదు

నీతక రానన! యేకాదశీవ్రతంబు.

112

ఉ. భూమిసమస్తమున్విడుతు భోగములెల్లఁద్యజింతు భామినీ.
స్తోమము నుజ్జగింతు నిజసూనుశిరం బసిధారఁ ద్రుంతు నో
కామిని! నీవు నిల్పుమనఁగా విడఁజాలఁగరాని దేవతా
గ్రామణి యడ్డగించిన ధరణ్ హరివాసరమేలమానుడున్. 113.

చ. అనుడుఁదదీయనద్యైతమహాదృఢభంగికి నాత్మ నెంతయున్
వనిత ముదంబుదక్కి తనవచ్చినకార్యము తప్పెనంచుఁ జ
య్యననొకకుత్సితంబుహృదయంబునఁ దోఁచినభూమిపాలనీ
వనినవిధంబునక దనయునొదలఁ ద్రుంపుము మాట లేటికిన్.

తే. కన్నతండ్రివి సుతునిపైఁ గరుణలేక
బలిమిఁ దలఁ ద్రుంతు నని పిట్టు వలికె దట్టె
తల్లియును వీని కాత్మలోఁ దలఁక దట్టె
మీకులేని కృపాబుద్ధి మాకు నేల!.

115

క. ఖండింపుము సుతు నటుగా
కుండిన వ్రతమైన మాని యుండుము నీ విం
దొండైనఁ జేయ కూరక
ఖండించిన పరమపదము గలదె నృపాలా!.

116

వ. అని మోహినీకాంత యివ్విధంబునం బలుకు నతిక్రూర
వచనంబులు కులిశసమానంబై హృదయంబు భేదింప నమ్మహీ
పాలశేఖరుండు మాటుమాట పలుకకున్నతటి సంధ్యా
వళి కదియ నేతెంచి.

117

చ. అమరఁ దనుప్రభల్ మణిమయాభరణైకరుచుల్ విశాలనే
త్రముల తటిల్లతల్ కచకదంబము మేచక మేఘు మింద్రగో

పము లరుణాంశుదీప్తులు శుభస్థితిగాఁ జెలువారి యంబుడ
గమమనఁజూడనొప్పెగజగామినిమోహినిజూచియిట్లనున్. 118

మ. ఒడఁబాటించుకలేక నీమనసులో నుత్పల్లపత్రాక్షి! యీ
యెడ నేకాదశిమానకున్న సుతునిఁ హింసింపుమాయంచు
మా, కడనే యుండి వినంగరాని పలుకుల్ ట్టోపాలకుఁ
బల్కుటల్, గుడినుండే గుడిత్రాళ్లు గోయుటయు నాకుం
జూడ నీచందముల్. 119

తే. అవనిపతి నేముఁ బరితాప మందుచుండ
నాత్మజుని ద్రుంపు నీ వంచు నశనికల్ప
మైన మాటాడ నాలుకెట్లాడె నీకు
దెఱవ! గొఢ్రాలు బిడ్డకు క్లైలుఁగు నోటు!. 120

క. మగువా! నీహృదయంబునఁ
దగు లొకయింతయునులేక తలపోయఁగ నీ
జగతీనాయకుపట్టున
నొగిఁ దామరపాకుమీఁది యుదకము భంగిన్. 121

క. రమణునిమన్నన గలదని
క్రమ మెడలఁగ మాటలాడఁగాఁ దగవగు నో
కమలాక్షి! ప్రేళ్లతోడుత
నమలుదురే చెఱకు తీయనఁగదా! యనుచున్. 122

క. మానిని! యెఱుఁగవుగా కీ
ఠ్ఠానాయకు వ్రతము మాన్పఁగా నీతరమా!
యెనుఁగుకుఁ గొమ్ము వెల్లిన
నేనాటను మగుడఁద్రోయ నెచ్చుం డోపున్. 123

వ. అని మోహినిం బలికి సంధ్యావళి నరనాయకుం జూచి యిట్లనియె. 124

ఉ. ఓనరనాథ! ప్రాకృతునియోజ విచారము నొందనేల నీ మానసశుద్ధి బద్ధ భవ మాధవ శంభు లెఱుంగఁ గోరియీ మానినిఁ బంపఁ బోల్తు రనుమానములే దటుగాక యున్న నేలా నలినాయతాక్షికిఁ జలంబున నీవ్రతహాని సేయఁగన్. 125.

క. పాత్రమగుచోట నార్యులు
పుత్రకళ త్రాత్త దేహముల నైన మహా
చిత్తముగ నిత్తు రెఱుంగవె
“పాత్రం త్యాగాయ” యన్నపలుకు సృపాలా!. 126.

క. ఈపనికి మీరు ధైర్యముఁ
జేపట్టుట యిరవుగాదె చిత్తమున యశః
స్థాపక! “నావిష్ణుః పృథి
వీపతి” యనుమాట నీకు విహితమకాదే. 127

తే. ధనమనోహంఛనలు దక్క ధరణినాథ!
యెందుఁబట్టిన నినియకా సిడక సరుఁడు
చింత నొందినఁ గై వల్యసిద్ధి యగునె
వట్టిపిడికిలికోండ్ర వేలెట్టుపండు. 128.

తే. అనుచు సంధ్యావళిదేవి యధిపుఁ దరమి
పలుకుచోఁ బుత్రుఁ డచ్చటిభంగి దెలియ
విని రయంబునఁ బఱతెంచి విభునిమ్రోల
నిలిచి ముకుళితహస్తం దై నెమ్మిఁ బలికె. 129.

క. ఏకాదశీవ్రతంబున
కై కామిని ప్రాణమడుగునట నీతనయున్

లోకేశ! కలదె పుణ్యము

నా కింతటికంటె త్రిభువనంబులయందున్.

130

క. ఇయ్యమ్మ మనసుకోరిక

సయ్యనఁ గావించి వ్రతము సాగింపక మీ

రియ్యెడ చలచిత్తుల రై

నుయ్యొ కొండ్లో యనంజనునె భూనాథా!.

131

క. భూరమణ! “యనిత్యాని శ

రీరాణి” యటంచు బలుకరే పెద్దలు ని

స్సారపుశరీరమునకు న

కారణ మవిచార మొందఁగా నేమిటికిన్.

132

సీ. జ్వర పాండు శోభా తిసారంబు లొకవేళ

నరికట్టుకొని యొంప నఱచియఱచి

కుప్తపీనస మేహ గుల్మంబు లొకవేళ

నుద్రేక మొనరింప నొఱలి యొఱలి

శీతాంగ కఫ పైత్య వాతంబు లొకవేళఁ

బొదివి కారింపఁగఁ బొఱలిపొఱలి

క్షయ పీనసశ్వాస కామెర లొకవేళ

బలిమిమై గుదియింప ములిగి ములిగి

తే. ఘన జరాభారమునఁ జాలఁ గాఁగిక్రాఁగి

తనువుఁ దొఱఁగుటకంటె వ్రతంబుకొఱకు

దేహ మర్పించి శ్రీహరిదివ్యలోక

మున వసించుట దగదె యోభూవరేణ్య!.

133

సీ. అజినంబు రవిసూనుఁ డగ్రజస్తున కిచ్చి

సత్కిర్తినొందఁడా జగ మెఱుంగఁ

గలమాంసమెల్ల డేగకుఁబెట్టి శిబిరాజు
వడయఁడా కై వల్యభవ్యలక్ష్మీ
నెముకలు సురకోటి కిడి దధీచివిభుండు
పొందఁడా మితిలేనిపుణ్యపదవి
యహిపుత్రునకుఁ బ్రాణ మర్పించి జీమూత
వాహుండు నడువఁడా స్వర్గమునకు

గీ. ఘనులు తొల్లింటిపెద్దలు జనుల కేల
నెటుఁగఁజెప్పిరిగాదు యిల్లెఱిఁగి యెఱిఁగి
యవనినాథ! యనిత్య దేహంబు నమ్మి
శాశ్వతంబైన ధర్మంబుఁ జనదు విడువ.

134

చ. సుతుల ననేకులంబడయఁ జూపుడు నోనరనాథ! నీకు నీ
యతివల నూర్వురందు నొకయాత్మజునిన్ హరిపుణ్యవాసర
వ్రతమునకై త్యజించి గరువంబున ధర్మము నిల్పి యచ్యుత
స్థితిఁజరియింపఁగాఁదగదె చిత్తమునన్ దలపోసి చూడుమా.

చ. తనువులుగావునిత్యములుతామరసాత్ములు నశ్వముల్ కరుల్
ధనములు రాజసంబులు వృథాసహజన్తులు బంధమిత్రులుం
దనయులు నేమియకాదురు ముదంబునఁ జేసినధర్మ మొక్కటే
మనుజువరేణ్య! నమ్మఁదగు మానవకోటికి నెల్ల కాలమున్. 136

క. ధరణీశ్వర! యాలస్యము
జరపంబనిలేదు పుణ్యచయ మొనరింపన్
బరఁగినచో “ధర్మస్య
త్వరితా గతి” యనెడిమాట తథ్యముగాదే.

137

క. నందనుఁ దునుమఁగరా దను
సందేహము మాని వ్రతము సాగింపుము గో

విందపురవిభవలక్ష్మీ

జొందుదు సురసిద్ధవాక్ప్రభులు వర్ణింపన్.

138

తే. అనుచు నరనాయకునిఁ బల్కె యాత్మణంబ

స్నానమొనరించి ధౌతవస్త్రములు గంధ

పుష్పములు రత్న భూషణములును దాల్చి

కడఁక ధర్మాంగదుఁడు భక్తి గడలుకొనఁగ.

139

క. పద్మాసనస్థుఁడై హృ

త్పద్మంబునఁ బద్మనాభు భవ్యాంఘ్రిశ్రీ

పద్మములు నిలిపి నిలిచిన

పద్మా ప్తరుచుం దనూజు బార్ధిచముఖ్యున్.

140

చ. కనుఁగొని వేడ్కనిర్జరనికాయముతోఁ జనుదెంచి యంబరం

బున వనజాతనేత్రుఁడు సమున్నతఁ గన్గొనుచుండ నిందిరా

వనిత మహాద్భుతం బమర వంద్య! ప్రసన్నుడవేలకావు స

య్యనన్యపపుత్రుఁగావుమనియర్తి లిం ద త్తరమందిపల్కఁగన్.

చ. జనపతి తీవ్రఖడ్గ మపసవ్యకరంబునఁ బూని నందనుం

దునియఁగ్రేయ నెత్తుటయుఁ దొయ్యలి మోహినియగ్ర

భార్య తెంపునకు నిజేళుతెంపునకుఁ బుత్రుని తెంపున కాత్మ

విస్తయంబును భయముం బెనంగొనఁగ భోరున ఖడ్గముఁ

[బట్టి యిట్లనున్. 142

క. అరవైకంబును జేయని

హరివాసరమునకునై నిజాత్మజుఁ దునుమన్

గరవాలుఁ జేతఁ బూనిన

కరిణి నినుపమొలకు మేడఁ గాల్పుట సుమ్మి.

143

తే. ఆత్మజుని జంప దుగిఖంబు నవజయంబు
నఘముఁ బ్రాప్తింఁచుఁ బ్రత్యక్షమగుచు నిపుడు
మీఁద నెవ్వఁ డెఱుంగు నోమేదినీశ!
వ్రతముచే నీవు పొందెడు వైభవములు. 144

క ఎఱుంగవు వ్రతమున మోక్షము
నెఱిఁ గాంచెదనంచుఁ బుత్రుని దానుముదురే
పలుమొగులు నమ్మి నిండిన
చెఱువుదకము వెళ్లఁజల్లు చెనఁటియుఁ గలఁడే 145

క. అస్తోకదాననిరత! ప్ర
భుస్తుతచారిత్ర! ధర “నపుత్రస్య గతి
ర్నాస్తి” యనుచేదఫణితి ప్ర
శస్తముగా నీవు వినవె చదువులవలనన్. 146

సీ. సగరుండు పుత్రసంజననంబుకొఱకునై
తరుణేందుధరుఁ గూర్చి తపముసేసెఁ
దనర దిలీపుండు తనయులకొఱకునై
కామధేనువునేవ కడఁక జేసె
దశరథేశ్వరుండు సంతానంబుకొఱకునై
పుత్రకామేష్టి పొల్పుగ నొనర్చెఁ
బాండుమహారా జపత్యంబుకొఱకునై
యారాధనముచేసె నఖిలసురుల

తే. మందపాల జరత్కారమానివరులు
సుతులు వెలిగాఁగఁ బుణ్యనద్యతులు వడయఁ
దపము లొనరించి కాదె యీధరణిలోన
యెంతపాటులఁ బడిరి ధాత్రిశచంద్ర! 147

క. పాపనిఁ దునిమెద నని నీ

వీషణఁతులయొద్దఁ గినియ నేటికిఁ “గామాం
ధోపి న పశ్యతి” యను కథ
భూపా! నీతరమునందె పుట్టెనె చెపుమా.

148

నీ. హితవు చెప్పిన నాగ్రహించు బాంధవమిత్ర

తతి దక్కు దక్కు సద్ధర్మగరిమ
ధైర్యంబు దొఱఁగు నర్థమువోకఁ దెలియండు
పతికార్య మేమరుఁ గృతము మఱచు
నపకీర్తికిని లోఁగఁజ్ఞాఁ గాము లెఱుఁగఁడు
లజ్జాభిమానంబు లుజ్జగించు
బొంకు రోయఁడు పాపమునకు శంకింపఁడు
కులశీలముల పోక కలయఁ డతఁడు

తే. చోరులనుగూడు సత్యంబుచోటు విడుచు
భయమునొందఁడు రిపులచే భంగమొందు
దొరతనము నీతి నియమంబు ధూళిఁ గలుపు
నంగనాజనలోలుఁ డై నట్టినరుఁడు.

149

క. కావున నూర్వురుభార్యల

లో విడువక మెలఁగు కామలోలుడవు స్మృపా!
భావంబు నీకుఁ గలదే

యేవిధమునఁ జర్చనేయ నిసకులతిలకా!.

150

వ. అని వసుమతీశ్వరుం దూఱఁబలికి ధర్మాంగదుం జూచి
మోహినీకాంత యిట్లనియె.

151

క. తెంపరిమాటలు పలికిని

నింపగునో తండ్రి! నీకు నేటికి వల దీ

లంపటము చచ్చి కుడిచెడు

సంచద లెందైన గలవె చర్చింపంగన్.

152

క. సౌలుపునఁ జచ్చియు నంతటి

కలఁగాంచిన నిద్ర మేలుకని యుండంగా

నలయు ననుపల్కు పెద్దల

కలుకులు తెలియంగనలదె పార్థివతనయా!.

153

ఆ. మారరూప! విను “శరీర మాద్యం ఖలు

ధర్మ సాధనమ్” ముదమున ననుచుఁ

బలుకు నీతిశాస్త్రపద్ధతు లెఱుంగవా

కడుచుబుద్ధు లెల్లఁ బరిహరించు.

154

క. కలమికి రాజ్యవిభూతికి

నిలన్రతములు పూని వదల కీగతిఁ జావక

లనదు ప్రాణము గలిగిన

బలుసుకూరి దినియునైన బ్రతుకఁగవచ్చున్.

155

ఆ. అనినాథుఁ డెఱుంగఁ డాగ్రహంబేకాని

సీచన్పత్తి నిట్లు నీకు నేల

ప్రాణ మిత్తు ననుచుఁ బైసిక పెట్టంగ

కలదు రమ్మ భూపవరతనూజ!.

156

౧. అని ధర్మాంగదుం దరమివలికి భూమిపాలుం గనుంగొని. 157

౨. కలనాడొక్కఁడెనందనుండయిననొఁ గాకేమిసౌమ్యుండు ని

చ్చించిత్తుండనఘుండు ధర్మ గుణవిస్తారుండు శ్రీవిష్ణుపా

దమస్థుండ నుండు వంశపావనుండు మీదకొ దిక్కు మీ కీతఁడే

చలమేనా న్రతముజ్జగించి సుతునికొ సంరక్ష గావింపుమా.

క. నీకే జెప్పినమాటలు

చేకొన కప్పెటయు భూ! శిశువు నభూ!

బైకొంట వెట్టి దీటునె

రోకలి తలఁ జాట్టుమనుట చూపిం గన.

159

క. నిందలకు నోర్చి నిజసుతు

ని దునుమక మాన ననుచు నిలిచెడు కష్ట!

యెందును దలపోయఁగ సృష్ట

సుందర! యిందునకు వెలుఁగు చలకన నోరే!

160

ఉ. నావుడు భామతోడ నననాథులరేణుగిడు ముక్తి నీకు నా

జీవదళాక్షి! యీహితవునెప్పడు మిప్పని బూరప్రహ్లాదుల

దేవవిభుండు నేడరుగుదెంచి ప్రత్యక్షమయ్యెనె

నావిధమేలమానుడఁబెనంగకతిక్కుమదాచువ్రోయును

క. కరవాల మెత్తి నందను

శిర ముపలక్షించి ప్రేయఁ జిత్రంబుగ

క్కరవాలు పుష్పదామ

స్ఫురణంబులు సాటి కంఠభూషణ మయ్యెను.

162

వ. అయ్యవసరంబునఁ దదగ్రభాగంబున.

163

సీ. సనకాదిమునియోగిసంఘంబు లుభయపా

ర్శ్యములందు భయభక్తి సంస్తుతంబు

దుంబురు నారదాదులు వీణియలు గూర్చు

సంకీర్తనంబులు సలుపుచుండ

గంభీరరసమున సంభోజభవశివుల

సందడు లెడఁగల్గ జడియుచుండ

రంభాది కాప్సరో రామాసమూహంబు

లభినయం బలర నాట్యంబు సలుప

తే. వ్యాస శౌనకముఖభాగవతులతోడ

సిద్ధ గంధర్వ కిన్నర శ్రేణి గౌల్వ

గరుడవాహన మెక్కి యిందిరయుఁ దాను

నాదినారాయణుండు ప్రత్యక్షమయ్యె.

164

సీ. క్రతువులు ఋతువులు కాలముల్ వేదముల్

నదులు కిన్నరలు వనధులు నిధులు

యతులు వాక్పతులు బ్రహ్మాండముల్ కుండముల్

రుద్రు లద్రులు చతుశ్శృతులు గతులు

దైత్యులు భృత్యులు ధర్మముల్ కర్మముల్

దినములు ఘనములు దిశలు నిశలు

పక్షముల్ ఋక్షముల్ పవనముల్ సవనముల్

మందులు మంత్రముల్ మణులు ఘృణులు

తే. ఘనము లగములు చౌపష్టికళలు గళలు

రవులు భైరవు లామ్నాయరతులు వ్రతులు

శక్తు లితహాససూక్తులు శార్దూలాణి

మ్రోల నిలిచిరి తమ నిజమూర్తితోడ.

165

లయవిభాతి.

హరి యసల కాల నరహర వరుణ వాయు నిధి

ధర హర దిశాధిపులు చరణములఁ గొల్వొ

శిరిజ విధితరుణి శచి మరునిసతి ముఖులు వర

కరములను మృదులచామరములను వీవొ

స్వర గుహా వినాయకులు సరసిజతనూజ పుర

హర సనకనారదులు దరిని నుతినేయన్

సరసిజకరాభిసుత సురసతులు గొల్వగరి

వరదుండగునట్టిహరి కరుణ దయచేసెన్.

166

వ. ఇట్లు ప్రత్యక్షంబైన పరమేశ్వరుని నిరీక్షించి సంభ్ర
మాశ్చర్యచిత్తులై భయభక్తితాత్పర్యంబుల వార లందఱు
నయ్యిందిరాధీశ్వరుపాదారవిందంబులకు నందంద దండ
ప్రణామశతంబు లాచరించి ముకుళితకరకిమలు లై ముందట
నిలిచి తదీయతేజోవిలాసంబు తమనేత్రంబుంబుగా విలో
కింపుచు నిట్లని స్తుతియింపం దొణంగిరి.

167

ఉ. కౌస్తుభవత్! సన్తునినికాయశరణ్య! సమస్తదేవతా
జస్తవనీయపాదజలజాత! సితాంబుజపత్రనేత్ర! ల
క్ష్మీస్తనచంద్రచందననిషిక్తసమంచితదివ్యశేహ! వి
ధ్వస్తనిశాచరేంద్ర! బలదర్పవిరాజిత! యోగిపూజితా. 168.

చ. శ్రుతులు హరించి యంబుధులుచొచ్చినదోడ నెమీనరూపమై
యతులితవార్ధిజొచ్చి యసురాధిపుగర్భము ప్రక్కలించి దే
వతలునుతీంప వేదములు వాక్పతికిచ్చిన నీమహాగ్రశూ
రత వొగడంగనేర్తుమె సురవ్రజభూషణ! భక్తపరిషణా!.

చ. అమరులు దానవావలియునంబునిధానమునందు మందరం
బమరంగనిల్పి త్రచ్చునెడ సయ్యచలంబు తలంబునన్ బడన్
గమతముదాపుదాల్చి నిజకర్పర మద్రికి నూతనేసి నీ
వమృతముగల్గజేసిన మహత్త్వము వర్ణనసేతు మచ్యుతా!.

ఉ. అక్షరశౌర్యగర్వమహిమాతీశయంబున నుగ్రుండై హిర
ణ్యాక్షుండు భూమి జుట్టి యతలాభిముఖుండయి పోవగా
ననిన్, రాక్షసుజంపి కొమ్మన ధరావలయం బవలీలనెత్తునీ
యక్షయజ్ఞసూకరమహత్త్వముఁ బ్రస్తుతినేతుమచ్యుతా!.

చ. కలఁడుచరాచరస్థితినికాయముండు బరాపరేశుఁ డన్
బలుకుతనూజావాక్యములభంగికిఁగోపమునొందియెందునున్
గలఁడెయటంచు వ్రేయబలుకంభమునందుజనించి దైత్యు
నిన్, గెలిచిననీమహోగ్రనర కేసరివిక్రమమొప్పునచ్యుతా!.

క. బలి మూఁడడుగులకై భూ
తల మొకపాదంబుచే నతల మన్యముచే
గొలిచి యొక టతనిశిరమున
నిలిపిన నీవామనత్వ నిపుణత యొప్పున్.

173

చ. పరగుమహోగ్ర ధారబృథుబాహుబలంబుదలిర్పభూమిపై
నిరువదియొక్కమారు ధరణీశ్వరసంఘము నెల్లఁ ద్రుంచి ని
ర్జరు లలరం దదీయరుధిరంబులఁ దీర్థము లాచరించు నీ
గురుతరశౌర్యసంపద దగుం దలపోయఁగ నంబుజోదరా!.

సీ. తరణికులుండవై తాటకిఁ గూల్చి య

జ్ఞము గాచి విలు ద్రుంచి జనకజను వ

రించి భార్గవు నోర్చి టుషివృత్తిఁ జని ఖరుఁ

జంపి చిత్రమృగంబు సమయఁజేసి

యినసుతు నేలి వాలి నడచి ప్రరిఁ గాల్చి

యభిఁ గట్టి సువేలఁచుండు విడిసి

కలన రావణకుంభకర్ణులఁ గెడపి వి

భీషణునకు లంక వేర్చి నొసఁగి

- తే. యవనిసుతబంధుహితుడ వై యశ్వమేధ
శతము లొనరించి దశసహస్రమ్ము లొక్క
వేయు వర్షంబు లిల యేలి వెలయునీడు
రామచంద్రవిభూతి వర్ణనకు నెక్కు. 175
- తే. ముష్టికాసుర చాణూర ముఖసమస్త
దుష్టజనకోటి ననిలోనఁ ద్రుళ్లఁగించి
ప్రస్తుతికి నెక్కు బలభద్రరామ! నీడు
గరిమ యొప్పు ముకుంద! లోకములయందు. 176
- చ. అరదముభార్యసారథి పరాత్తజాడతులు చక్రముల్ వచో
గరిమతురంగముల్ భటనికాయముచాపము శయ్యనారిశ్రీ
కరవిశిఖంబు నీవు నయి గ్రక్కున నంధకడైత్య సంహార
బురములు గెల్వఁజేసిన ప్రభుత్వముఁ బ్రస్తుతి జేతుమిశ్వరా!.
- తే. తురగరూపంబు సవరించి ఖురపుటముల
సకలథాత్రీతలంబును సమతలముగ
నాచరింపంగఁ గల్గు కల్యాకృతియును
నభినుతింపంగ నొప్పు బద్దాయతాక్ష! 178
- క. సొగసుగ దశావశారము
లగుఁ బ్రస్తుతి నేయ నొక్క యరకందమురక్ష
కగ వనగ ఖర్వ భార్గవ
ఖగకుల బుద్ధా యటంచు కల్కి యటంచున్. 179
- క. మేదిని భవరుజలకు మం
దేదీ నరసింహ! “ప్రక్షిప్తేశాయ నమో
వేదాంతవేదినే” యను
మీదివ్యకథామృతంబు మీఱ ముకుందా! 180

మ. రవిచంద్రగ్రహతారకంబులుగివారాత్మల్ దిశల్ వాహినుల్
భువి నాకంబచలంబులంబుధులునామూడగు లింద్రుల్ ఘణి
ప్రవరుం డంబుజగర్భుఁ డీశ్వరుఁడు నిక్పాలవ్రజం బభవ
వ్యవసాయాగ్రఫలంబు నీన తలఁపన్ వారాశికన్యాధిపా!.

తే. భక్తిమీఱంగ! నీరీతిఁ బ్రస్తుతించు
వారిలో ముఖ్యుఁడగు ధరాచరుని జూచి
సంతసంబును గరుణారసంబు నిగుడ
నంబురుహపత్ర నేత్రుఁ డిట్లనుచుఁ బలికె

182

క. ఓరుక్తాంగద నీదగు
వీరవ్రతమునకు నాత్మవిమలతకు మహా
దారత్వమునకు మెచ్చితిఁ
గోరుము వర మెద్దియైనఁ గుతుకం బలరన్.

183

సీ. భూకాంత! యిమ్మోహినీకాంతయును నీకు
ననుకూలగాని నెమ్మనంబు వదలి
దుష్కర్తమునకునై తొడరినయదిగాదు
పద్మసంభవుఁడు నీభాషశుద్ధి
సరయఁగాఁగోరి యాయరవింపవోచనఁ
గలుగఁగాఁజేసి నీకడకుఁ బంపె
ద్వాదశిపారణోత్తరమున నిద్రించు
వారిపుణ్యంబు లీవనితఁ బొందు

తే. బ్రహ్మమానసపుత్ర శోభనచరిత్ర
నీతనూజుండు భార్యలుం బూతమతులు
నిదఱకు మోక్ష మొసఁగితి సీసుతుండు
ధరణిఁ బాలించి మీఁద ముక్తిరెక్కి నడుచు.

184

- క. కావున ధర్మాంగదు నీ
భూవలయంబునకుఁ బట్టముం గట్టెద నీ
దేవులును నీవు వైకుం
ఠావాసంబునకు నడువుఁ డని నెయ్యమునన్. 185
- క. ఆమరుల విహంగవంశో
త్తముఁ గమలాక్షుండు చూచి ధర్మాంగదుఁ బ
ట్టము గట్టవలయు నుపకర
ణము లొనగూర్చుఁ డని పనిచినం జని వాసున్. 186
- సీ. గంగాదిపుణ్యాపగాపావనోదకం
బులు సముద్రోదకంబులును దెచ్చి
హేమకుంభములందు శ్రీమీఱఁగా నిల్పి
సకలధాన్యంబులు సంఘటించి
వజ్ర వైడూర్య ప్రవాళ రత్నంబులు
బహుదివ్యభూషణప్రకరములును
బారిజాతకదంబపద్మప్రసూనముల్
పనస రంభా చూత ఫలచయంబు
- తే. పట్ట మాంజిష్ఠ నేత్రశోభనపటములు
గంధ కర్పూర కస్తూరికా గణంబు
పసిడిపాత్రలఁ దాంబూలపత్రపూగ
కుశ తిల ప్రీహి లాజ ప్రకొరకములు. 187
- తే. విశదముగ నుంచి కల్యాణ వేదిపై ను
దుంబరోన్నతభద్రపీఠంబు నిల్పి
సింహచర్మంబు దానిపై చెఱఁగు లమరఁ
బఱచి విప్రోత్తములఁ బిల్వబంధుడయ్యును. 188

హోత భీమేశుఁ డచ్యుతశర్మ యెఱ్ఱావ
 ధాని యజ్ఞేశుఁ డాధానయాజి
 చల్లవల్లభుఁ డగ్ర చర్చ గోవిందుండు
 భట్టమేభళుండు దర్శలముకుందుఁ
 డీశ్వరభట్లు బ్రహ్మాండ్రయోధులు క్రమ
 దాడిమాధవుండు జంద్యాలవెద్ద
 భాస్కరోధులు చక్రపాణిచతుర్వేది
 శౌంతికృష్ణుండు మల్లుసోమయాజి

3. వామదేవుండు నరసింహ వాజపేయు
 లాదికేశుండు వడ్డిదామోదరుండు
 పట్టవర్ధనయెల్లన్న పల్లమంచి
 యాదియగువిప్రు లేతెంచి రచటి కపుడు.

189

5. ఇవ్విధంబునం జను దెంచి న భూసురోత్తముల నుచితప్రయో
 జనంబుల నియమించిన వారలయ్యిందిరాధీశ్వరుసమ్ముఖంబు
 నకుం జని దేవా! సకలోపకరణంబుల నొనగూర్చి యరుగు
 దెంచితి మని విన్నవించిన నద్దేవతాసార్వభౌముం డచోచ్చటు
 గదలి చనుచో నగ్రభాగంబున మకరతోరణాలంకృతంబును
 ఫలిత క్రముక పాదప విలసితంబును బహుపతాకాభిరామం
 బును ధవళ ఛత్ర చామర కలితంబును ననేకపుష్పమాలికా
 లంకృతంబును గరితురగ స్యంద నానేకరాజకుమార నానా
 దేశసామంతసంకులంబును శంఖ భేరి పటహ తమ్మట మృదంగ
 నిస్సాణధ్వనబంధురంబును నగురాజమార్గంబునకుం జని
 పట్టాభిషేకమంటవంబు గదియు నెడ శాలకుంభకుంభ
 సహస్ర నిర్మితంబును జంద్రకాంతోపలసోపానరచితంబును

ననేకరత్న ఖచితంబును బట్టమంజిష్ఠాని విచిత్రస్వరూపిణి
భాసురంబును ముక్తాఫలరంగవల్లీ సమన్వితంబును ముహూర్త
హారసుందరంబును జంద నాగరు కర్పూర భూషణాచ
తంబును జూతాశ్వత్థ పల్ల వోల్లాసంబును నై మిలెను గల
పసిండితొలంపులం జిత్తరువులు వ్రాసిన గోడలు నిర్మ
నీలమణి స్తంభంబులుఁ బచ్చలగవాక్షులుఁ బ్రవాళపాల
భంజికలును బద్ధ రాగకపోతపాలికలును జేలువార పంథి
ద్యప్పర స్త్రీనాట్యశోభితంబును నంది వైతాళిక మాగధ
పాతక సంస్తుత్యరావంబును దుంబును నాచిహంగీత
వాద్యంబులును సకలదేశమానవ జయజయశబ్దంబులును
కర్పూర నీరాజన సమన్వితంబును నై కచకపాత్రలు భవ
యించిన కామినీహస్తంబునుం గలిగి యొప్పగు కట్టాభి
షేక మండపమధ్య సింహాసనంబున భక్తాంగుని నానీయం
జేసి ధరణీసురుల గంధపుష్పాక్షతాంబరతాంబూలంబుల
బూజించి రజత సువర్ణ నిష్కంబులు మణిమంజూరిత
భూషణంబులు కరితురగస్యందనధేనుదాసంబుల నొసం
గిన భూసురోత్తములు సువర్ణాక్షతంబుల పీఠహార్యరూప
కరించి యాజ్య తిల తండుల సమిచ్చును మధ్యాహ్నోపన
ద్రవ్యంబులచేత ననేకవిధమంత్రంబుల విహితహోమంబు
గావించి ముక్తామణి మయోపరిభాగంబున జలనాగను
కస్తూరికర్పూర హరిద్రాక్షతాంబర పుష్పమాల్యలంఘితం
బైన గంగాచిపుణ్యానదీ సముద్రోదకపూర్ణంబులైన హేమ
కలశంబులు నిలిపి పుణ్యాహంబు లొసర్చును పవిత్రవారి

పూరితకలశంబులు దేవేంద్రముఖ్యబృందారకులును గమల సంభవాదిమునులును నందుకొని యిందిరాదేవియు భారతీయు శచీకాంతయు నరుంధతియు నససూయయు నాదయైన పుణ్యాంగసలు గౌరీకళ్యాణంబులు వాడుచు ముత్యాలనేస విడ భూసురులు చతుర్వేదంబుల నాశీర్వదింప నభిషిక్తుం గావించి.

190

శా. ఆచంద్రార్కము భూమియేలుమని నిత్యశ్రీల ధర్మాంగదుర్ భూచక్రంబున కెల్ల బట్టము కృపాస్ఫూర్తి దగం గట్టి లక్ష్మీచేతోవిభుఁ డంగనాసహిత మాస్పష్టిశ్వరుఁ గాంచన ప్రాచుర్యాగ్రవిమానపంక్తి నిడె దిక్పాలామరశ్రేణితోన్.

క. ఇందిరయుఁ దాను సనకస

నందనయోగీంద్రమునిజనస్తుతు లమరక

స్యందనము లెక్కి నరపతి

ముందుగ వై కుంతలోకమునఁజే నడచెన్.

192

సీ. సర్వస్వంసహాచక్రంబు లంఘించి

తగ భువల్లోకంబు త్రస్తరించి

త్రిదశలోకము లిరువదిమూడు వడి దాటి

ఘనమాహల్లోకమార్గంబు గడచి

జనలోకనిస్తీర్ణసరణి వేగ క్రమించి

గురుతపోలోకంబుఁ బరిహరించి

బ్రహ్మలోకసమగ్రపదము విసర్జించి

శివలోకవిఖ్యాతినీమ దరసి

తే మాధవుని గొల్చి దివ్యవిమానపంక్తి

గగనగమసంబునందు నఖర్వమహిమఁ

జనియె రుక్మాంగదక్షితీశ్వరునితోడ
భూరివిస్ఫూర్తి వై కుంతపురమునకును.

193

శా. ఆవై కుంతపురంబునందు సురకన్యావత్సముల్ గొల్వ వా
జీవాప్తాన్వయుఁ డంగనాసహితుఁ డై శ్రీవిష్ణుపాదాబ్జసా
సేవానిశ్చలమానసస్థితి వసించెన్ రమ్యహర్ష్యుని ముఖ
శ్రీ విఖ్యాతసమగ్రవైభవమునన్ జిత్తంబు మోచిపగసె.

సీ. అక్కథకుఁడు శౌనకాదిసస్త్తునులకు
రుక్మాంగదునికథ రూఢిగాను
జెప్పి యోమునులార! చిరభక్తి నీపుణ్య
చరితంబు నిరతంబుఁ జదువువారు
వినువారు పుస్తకంబును లిఖించెడివారు
కలశాంబునిధిశాయి కరుణగల్గి
ధనధాన్య పుత్రపౌత్రాయురైశ్వర్య వై
భవశత్రుజయము సద్భక్తి గలిగి

తే. యంతమీఁదట సిద్ధవిద్యాధరోప
గులకు దుర్లభమైన వై కుంతపురము
నందు నిజపుత్రపౌత్రదారాన్వితముగ
నూర్జితప్రాభవంబుల నుండురనుచు.

195

శా. సూతుండమ్మనిసాగ్యభౌములమనస్సుల్ మెచ్చుఁజెప్పెన్ సు
ధా, రీతిన్ బ్రాధకవీశ్వరుం డదిప్రచారించెన్ మృదూత్తన్
గళా, చాతుర్యుండగుభీమనాథునకుశశ్వత్సభక్తితోడన్ మహా
ఖ్యాతిన్ బొల్పుగుఁగాతమీనుచరితంబొచగ్రహణంబునై.

శా. కైలాసాద్రివిశేష! శేషశణిసంగ! సుగంధంబుగ! భం
గాలీలాస్యవికాస! కాసజితమార్గా! మార్గభాకార! గో

పాలా! పాలసదై త్యభంజన! జనప్రాజైకరక్షాకళా
జాలా! జాలనిబద్ధపాపచయ! సాక్షాన్తుక్తికాంతాధిపా! 197

క. శ్రీరమణబాణ! బాణా
ధారా! ధారాభరై కదానకళావి
స్తారా! తారనగేంద్రవి
హారా! హారేందురత్న! యగజార్థాంగా! 198

ఉత్సాహ.

ముక్తికామినీవిహార! ముగ్ధచంద్రశేఖరా!
భక్తపాలనప్రచార! పన్నగేంద్రభూషణా!
శుక్తివై ఖరీవిలాస! సుందరీకుచాలయా!
శక్తిమానవేశ్వరా! ప్రశస్తపార్వతీశ్వరా! 199

గద్యము.

ఇది శ్రీమత్స్వాత్మీశ్వరచరప్రసాదలబ్ధకవితాపవిత్ర పోత
యామాత్యపుత్ర సకలజనానందచర్య ప్రౌఢకవిమల్లనార్య
ప్రణీతంబైన రుక్మాంగదంబను మహాపుణ్యకథయందు
సుకేశియను దానవాంగన పద్మనాభుని గాంచుటయుఁ
దాకాసురవధయును గాశీప్రవేశంబును బాంచాలశేఖర
మహీపాలసంపీక్షణంబును బద్ధినీవివాహంబును బద్ధినీ
సుకేశిసమన్వితంబై తనవతి తనకడ కేతెంచి తన్నుం జేపట్టు
కనియును దానొనర్చిన కలుషంబునకై జముండివ్యభంబునఁ
బుద్ధిచెనని కీటంబుచెప్పినకథ విని మోహిని సంధ్యావళిని

ధిక్కరించుటయు మోహినీ రుక్మాంగదసంవాదంబును
 వ్రతంబునకై భూమిశ్వరుడు నిజతనూభవశరీరము
 దునుమం గరవాల మెత్తుటయుఁ దత్త్వణంబున లక్ష్మీశ్వరుండు
 ప్రత్యక్షం బగుటయు భక్తాంగదు రాజ్యాభిషేకింబును
 రుక్మాంగదు వైకుంఠాగమంబును సన్నచి సర్వంబును
 బంచమాశ్వాసము.

రుక్మాంగదచరిత్రము సంపూర్ణము.

| | | | |
|--|-----|---|----|
| కుచేలోపాఖ్యానము, సటిక, (భాగవతము) | ... | 0 | 6 |
| డిటా గట్టుప్రభుకృతము | ... | 0 | 8 |
| గజేంద్రమోక్షము, సటిక, చక్కనికూర్పు | ... | 0 | 10 |
| గయోపాఖ్యానము, రామనామాత్యునిది | ... | 0 | 12 |
| గద్యపద్యసంగ్రహము | ... | 0 | 8 |
| గరుడాచలము, యక్షగానము, పెద్దచ్చు | ... | 0 | 8 |
| గీతమంజరి, చిలకమర్తి లక్ష్మీనరసింహము | ... | 0 | 4 |
| చిత్రభారతము, చరిగొంక ధర్మనగారిది | ... | 1 | 8 |
| చెన్నపురీవిహాసము | ... | 0 | 8 |
| చెన్నబసవపురాణము, పాపకవికృతము | ... | 1 | 4 |
| * శైమిసీభారతము, అశ్వమేధపర్వము | ... | 2 | 0 |
| * దశకుమారచరిత్రము, పద్యకావ్యము, కేతనకవికృతము, చక్కనిప్రతి | ... | 2 | 0 |
| దసరాపద్యములు | ... | 0 | 2 |
| దేశింగురాజుకథ (జంగంకథ) | ... | 0 | 8 |
| ధ్రువోపాఖ్యానము, సటిక | ... | 0 | 10 |
| దశావతారచరిత్ర | ... | 3 | 0 |
| నణోపాఖ్యానము, సటిక, చిన్ననైజా | ... | 0 | 8 |
| * ఆంధ్రచంద్రాలోకము, సటిక | ... | 1 | 0 |
| ఆనందరంగరాట్టండము | ... | 1 | 8 |
| ఆంధ్రభాషాభూషణము, నిమర్శతో | ... | 0 | 6 |
| వలచరిత్ర, ద్విపద | ... | 2 | 0 |
| నిరంకుశోపాఖ్యానము, రుద్రకవికృతము | ... | 0 | 6 |
| నీలిపద్యసంగ్రహము, సటిపూణము | ... | 0 | 6 |
| నీలాసుందరీపరిణయము | ... | 0 | 6 |
| పంచతంత్రము, నారాయణకవికృతము | ... | 1 | 0 |
| డిటా కాలికోబైందు | ... | 1 | 6 |
| వల్నాటిపీఠచరిత్రము | ... | 3 | 0 |